

پښتون  
افغان  
افغانستان

محمد حسن کاکړ

۱۳۹۹ هـ. ش پېښور

## کتاب پېژندنه:

د کتاب نوم: پښتون، افغان، افغانستان

ليکوال: محمدحسن کاکړ

شمير: ۱۰۰۰ ټوکه

چاپ کال: ۲۰۲۰م / ۱۳۹۹ل

کمپوزر: سلطان سنجر راسخ

ډيزاينر: فرهاد فرهاد

ايډيټر: سميع الله زيار

چاپځای: قلم کتاب پلورنځی

خپړندوی: قلم کتاب پلورنځی او اذان کتابکور، پېښور بورډ بازار

۰۰۹۲-۳۱۶۵۰۵۰۵۷۸

Qalamkitab2@gmail.com

بِسْمِ الرَّحْمَنِ الرَّحِيمِ

کورودانی:

له کاکړ تاریخ بنسټ څخه مننه کوو چې د پوهاند محمد حسن کاکړ د "پښتون، افغان، افغانستان" کتاب د بیا چاپ اجازه یې راکړه.

مینه او مننه  
قلم خپرندویه ټولنه

## د بنسټ يادښت

(پښتون، افغان، افغانستان) د لرغوني افغانستان د تاريخ په اړه لنډ مالومات وړاندې کوي. پر اريانا د مقدوني سکندر له يرغلونو وروسته زيات ليکل وشول. پوهاند کاکړ په دې برخه کې له نويو چاپ شويو اثارو گټه پورته کړې او په لرغونې اريانا کې يې د پښتو د څرک د موندلو هڅه کړې او دا يې ښودلې چې پښتو ژبه له کومې څانگې څخه ده؟

په دې اثر کې د افغان نوم او د هغه د تحول هغه مراتب چې نورو ولسونو د اسواکا، اسوه غانه او ابگان په نومونو يادول، بحث شوی. په پای کې دا نومونه د افغان په کلمې واوښتل؛ خو دا چې څنگه دا کلمه په افغان واوښته او کومو ولسونو او قومونو ته اطلاق شوه؟ تاسې يې په دې اثر کې ولولئ.

په دې اثر کې په «افغانستان» هم بحث شوی. د لا ښه پوهاوي لپاره د دې هېواد پخواني نومونه چې مشهور يې اريانا او خراسان وو، هم تشریح شوي چې دلته مهمه موضوع د احمدشاه بابا له امپراتورۍ ورسته د افغانستان د جغرافيايي کوچني کېدل او په ۱۸۹۳ کال کې د ډيورند په هوکړې له افغانستان څخه د يوې ټوټې (کوزه پښتونخوا) جلا کېدل هم دي.

دا اثر د درېيم ځل لپاره په پېښور کې د قلم خپرندويه ټولنې له خوا چاپېري، کاکړ تاريخ بنسټ له دوی مننه کوي او هيله لري چې لوستونکي ورنه گټه واخلي.

په درنښت

د کاکړ تاريخ بنسټ

کابل

نومبر/۳۰/۲۰۲۰

## لړلیک

۱. لومړی څپرکی.....
۱. پښتون.....
۷. آریایان او پارس.....
۷. آریایان او هند.....
۸. آریایان او آریانه.....
۱۶. ساکا او ستیان سره بېل تېروونه وو.....
۱۹. ساکا او هخامنشي امپراتوري.....
۲۱. د مقدونيې سکندر او آریانا.....
۳۱. سکندر په ختيځه آریانا کې.....
۳۳. سکندر په هند کې.....
۳۵. د سکندر وروستی وخت.....
۳۸. یونان - باختري دولت.....
۴۰. پارتیه.....
۴۱. د چین د لوی دېوال بشپړېدل او په باختر باندې د هغه اغېزې.....
۴۲. یوچیان یا کوشانیان.....
۴۴. ساسانیان او یفتلیان.....
۴۷. پوونده او مېشت ولسونو ته یو عمومي نظر.....
۵۱. پښتون په لرغوني زمانه کې.....
۷۱. دویم څپرکی.....
۷۱. افغان.....
۸۲. درېیم څپرکی.....

- ۸۲ ..... افغانستان
- ۸۲ ..... آريانا
- ۸۸ ..... خراسان
- ۹۲ ..... افغانستان
- ۱۰۱ ..... د افغانستان د پولو ټاکنه
- ۱۳۰ ..... د ديورنډ توافق ليک يا د ۱۸۹۳ کال کابل کانونشن
- ۱۳۳ ..... يادښتونه
- ۱۴۹ ..... د پوهاند کاکړ نور خپاره شوي آثار
- ۱۵۱ ..... د بنسټ په اړه:



## سريزه

دغه ليکنه په اصل کې يو تاريخي اثر او په مشخص ډول د لرغوني افغانستان د تاريخ يوه لنډه سروې ده. دا ريانا په تېره د لومړيو مهالونو تاريخ کښل گران څه چې تر ډېره حده يو ناشونی کار دی. اساسي ستونزه دا ده چې د لرغونې آريانا په اړه تاريخي شواهد بيخي لږ او حتی د نشت په حال کې دي او دا خو واضحه ده چېرته چې شواهد نه وي، هلته تاريخ نه وي. دا چې د آريانا ویدي دوره او په خاص ډول د پاراداتا يا پيشداديانو دوره افسانه ييز ماهيت لري، په اصل کې له همدې امله ده.

د آريانا اوستايي دوره په نسبي ډول تر يوه حده روښانه ده. د روښانتيا يو دليل د زردنبت د وخت زند اوستا شته والی او بل يې د يوناني تاريخپوه هېرودوت تاريخ نومي اثر دی چې په زياته اندازه د هخامنشي امپراتورۍ په اړه دی. هغومره چې د نړۍ لومړنۍ تاريخپوه هېرودوت په خپل اثر سره د لويديځې اسيا، منځنۍ اسيا او تر څه حده د سهيلي اسيا لرغونی تاريخ روښانه کړی، بل تاريخپوه نه دی روښانه کړی. له همدې امله به وي چې ځينو تاريخپوهانو هخامنشي دوره د نړۍ د دغې برخې لومړنۍ تاريخي دوره گڼلې ده.

د دغې پراخې سیمې په هکله مقدوني سکندر (۳۵۶—۳۲۳ مخزېږديز) له يرغلونو نه وروسته تاريخپوهانو دومره ډېرې ليکنې کړې، چې په هغو سره يې د هغه ټوله دوره تر زياتې اندازې روښانه کړې او له هغه نه د وړاندې او وروسته دورو په اړه معلومات وړاندې کړي دي.

د دوی د اثارو پر بنسټ کېدلی شي د لرغوني افغانستان د دغو دورو تاريخ وکښل شي؛ که څه هم هغه به پوره نه وي.

په افغان تاريخپوهانو کې تاريخپوه احمد علي کهزاد دغه کار کړی دی او په دې اړه يې يو لوی اثر په دوه لويو ټوکونو کې «د افغانستان پخوانی تاريخ» په نامه کښلی دی، خو کهزاد د خپل وخت ټول يا حتی ډېر اثار په لاس کې نه لرل. له ده نه وروسته په دې اړه ډېر نور اثار هم خپاره شوي دي.

ما په خپل دغه اثر کې له دغو نويو اثارو نه هم استفاده کړې ده؛ خو زما دغه ليکنه د لرغوني افغانستان د تاريخ يوه لنډه سروې ده. د دې لپاره چې د پښتنو څرک پکې ومومم. د دغو اثارو پر بنسټ زه په خپله دغه څېړنه کې په دې نظر شوی يم چې پښتانه په اصل کې ساکا دي، يا د ساکا کومه څانگه ده. ساکا چې له ستیانو نه جلا يو آريايي قوم و، په کومه نامعلومه لرغونې زمانه کې د اريايانو له لويې ډلې نه بېل شوی او بيا ډېری يې په لرغوني افغانستان يا اريانا کې مېشت شوي دي. په دې ډول پښتانه د افغانستان ډېر لرغوني اوسېدونکي کيږي. دغه ټولې موضوعگانې د دغې ليکنې په لومړني څپرکي کې بيان شوي دي.

په دويم څپرکي کې د افغان نوم او دهغه تحول څېړل شوی دی. گاونډيو ولسونو پښتانه د اسواکا، اسوه غانه، او ابگان په نومونو يادول، چې هغه بيا په اسلامي افغانستان کې په افغان تحول وکړ. هغسې چې نورو پښتانه افغانان بلل وروسته يې د افغانستان ټول اوسېدونکي هم په دغه نامه يادول. دا ځکه چې دغو افغانانو د يرغلگرو په برابر کې د خپلو ملي، وطني او عقيدوي ارزښتونو نه دفاع کوله.

په پای کې د افغان نوم دومره حاوي، یو موتی کوونکی او تمثیل کوونکی شو چې د وطن ټولو اوسېدونکیو هغه په دغه مفهوم ومانه او غوره شویو استازو یې په اساسي قوانینو کې هم ثبت کړ. اوس افغان هغه څوک دی چې د افغانستان قانوني تبعه دی. په دې ډول د افغان نوم هم افغانانو او هم نړۍ والو ته د ملي توب، ملي دولت او مدني ټولني پېژندونکی شوی دی.

وروستی څپرکی د دغو افغانانو هېواد (افغانستان) ته ځانگړی شوی دی. څنگه چې په دغه هېواد کې انسانان له ډېر پخوانه اوسېدل، هستوگنځی یې هم په ډېرو نومونو یاد شوی دی چې په هغو کې اریانا، خراسان او افغانستان یې ښه مشهور دي. دلته د افغانستان د ښه پوهاوي لپاره اریانا او خراسان هم معرفي شوي دي؛ خو په داسې حال کې چې اریانا او خراسان اوس وچ تاریخي نومونه دي، افغانستان ژوندی، په زړه پورې او خوځوونکی مفهوم لري. اوس یوازې دغه نوم دی چې افغانان په حقوقي، روحي، هویتي او وجودي لحاظ ځانونه ور پورې تړي؛ خو له بده مرغه په نولسمه پېړۍ، په تېره د هغې په اخر کې دغسې پېښې وشوې چې په هغو سره د ستر احمدشاه د وخت افغانستان هم کوچنی شو او هم د لوی افغانستان غټه برخه ترېنه بېرون وگڼل شوه. په دغه برخه کې هم د افغانستان دغه تحول او هم د هغه د حدودو ټاکنه بیان شوې ده.

محمد حسن کاکړ

می ۲۰۱۱

## لومړۍ خپرکي

### پښتون

پښتون د افغانستان له هغو قومونو څخه دی چې د دغه هېواد اصلي اوسېدونکي یا ډېر لرغوني اوسېدونکي دي، نور قومونه د تاریخ په اوږدو کې یو وخت بل وخت دلته مېشت شوي دي. څنگه چې افغانستان په اسیا کې د پراخو سیمو په منځ کې پروت دی، لوی فاتحان او لوی ټبرونه له لرغوني مهال نه را په دېخوا پکې ننوتلي، ترېنه وتلي او څه یې پاتې شوي دي. له همدې امله ده چې نن ورځ په دغه هېواد کې ډېر ټبرونه مېشت دي او څه باندې دېرش ژبې پکې ویلي کیږي؛ خو پښتو او پارسی یې تر ټولو ډېرې خورې ژبې دي.

د هېواد ټول اوسېدونکي د افغانستان په ټولو اساسي قوانینو کې د افغان په نامه یاد شوي دي او افغانان د قانون له نظره سره برابر حقونه لري او د ژبې، قومولي، جنس او مذهب له نظره هیڅ توپیر په کې نشته او که څوک د امتیاز خاوند کیږي، هغه به د شخصي وړتیا، وطن او خلکو ته د خدمت له امله وي، یا باید همدغسې وي.

د دې لیکنې د بحث اصلي موضوع پښتون، افغان او افغانستان دی، په نورو ټبرونو او موضوعگانو هغه وخت بحث کیږي چې په اصلي موضوع پورې تړاو ولري. دا چې پښتون څه وخت پیدا شوی، معلومه نه ده. په اصل کې د پیدایښت موضوع لاندېمنه او گرانه ده. دغې موضوع انسانان سره وېشلي دي؛ هغوی چې پیدایښت لوی څښتن ته منسوب گڼي او هغوی چې پیدایښت د

تکاملي عمليې نتیجه بولي. دا چې کاینات څه وخت پیدا شول، په دې اړه هم ډول، ډول نظرونه وړاندې شوي دي. په ساينس پوهانو کې دغه نظر خور دی چې د کایناتو پیدایښت ديارلس عشاريه اوه ميليارد کاله پخوا د يوه غټ ټکر يا چاودنې (The Big Bang) پایله ده؛ خو دا دغسې يو پېچلی نظر دی چې بیان يې گران او درک يې لاهم گران دی، مگر هغو ته چې ساينس پوهان او په تېره فزيک پوهان دي.

د دغې ليکنې په تړاو به دلته دغومره وويل شي چې انسان د ځمکې له پاسه د درې سوه زرو کالونو په منځ کې په افريقا کې پیدا شوی. د انسان به اړه دا لومړنی تاريخي واقعیت دی، په دې چې د دغه مهال انسانانو هډوکي په افريقا کې موندل شوي دي. له دغو انسانانو نه ځينو يې اټکل سل زره کال د مخه سهيل لوديځې اسيا ته او بيا له دغو سيمو نه د اسيا-اروپا پراخو تودو سيمو ته مهاجرت وکړ. له دغو انسانانو نه ځينې يې اټکل، دېرش زره کلونه د مخه ساير ته ورسېدل او بيا ځينې يې د کنگل په دغې دورې کې د بېرنگ له لارې امرېکې ته لاړل (!) د کولمبيا پوهنتون يو فزيک پوه لا په دې نظر دی، چې: "په واقعيت کې نور ټکرونه هم وو، چې يوه يې زموږ کاینات رامنځته کړ او نورو يې نور کاینات رامنځ ته کړل" په دې حساب د شته والي په حوضه کې بې شمېره کاینات وجود لري، چې هر يو يې کهکشانونه (Galaxies) او هر کهکشان يې نظامونه او هر نظام يې ستوري لري او زموږ ځمکه د لمریز نظام يو ستوری دی چې د هغه په مدار څرخي، په داسې حال کې چې کاینات نامحدود او د پراخېدلو په حال کې دي.

خو دا معلومه نه ده چې انساني نژادونه څه وخت جوړ او څرگند شول. له نژاد نه مطلب د انسانانو هغه زولوجيکي ډله ده چې نسبتاً ثابتې ارثي ځانگړتياوې لري او په خاص ډول د رنگ، وېښتو، مخ او بدني جسامت له نظره له نورو انسانانو نه توپير لري، لکه سپين پوټيکي آریایان او تور پوټيکي افريقایان.

تاريخپوهان، ژبپوهان، لرغونپوهان او انسان پېژندونکي په دغه نظر دي چې پښتانه سپين پوټيکي آریایان دي. دغه نظر د نږدې دوو پېړيو به بهير کې تشييت شوی، يعنې وروسته له هغه چې

اروپايانو په تېره انگرېزانو د افغانستان او د هغه د اوسېدونکيو په اړه څېړنې او ليکنې وکړې. دغسې ليکنې وروسته له هغه ډېرې شوې چې فرانسوي لرغون پېژندونکو ته د شلمې پېړۍ په اولنې نيمايي کې اجازه ورکړل شوه چې په افغانستان کې کندنې وکړي. فرانسويانو اول د پروفيسر شلومبرزي، بيا د اګر شمن او ډاکټر برنارډ په مشرۍ د سرخ کوتل ډبرينه ليکنه او د آی خانم يوناني ښار لوڅ کړ. فرانسويانو په دغه ډول د افغانستان تاريخ په روښانه کولو کې غټه ونډه لرلې ده.

افغان تاريخپوهانو هم د افغانستان د تاريخ په اړه په دغه مهال کې تر هر بل وخت نه ډېرې ليکنې او څېړنې کړې دي. په دوی کې احمد علي کهزاد، مير غلام محمد غبار او عبدالحی حبيبي وتلي تاريخپوهان او د گڼ شمېر اثارونو خاوندان شول. دوی په خپلو اثارو کې د افغانانو هويت په تاريخ کې تثبيت کړ او افغان پېژندنه يې د باندنيو پوهانو له انحصار څخه وژغورله. د دوی په نظر هم پښتانه په اصل او نسب کې آريايان دي. په دغه اړه نور روايتونه هم وړاندې شوي دي چې ډېر خپور شوی روايت يې دادی چې پښتانه د اسرائيلو د لسو قومونو څخه هغه ورک شوی قوم دی چې له سوريې څخه وشړل شول او په غور کې مېشت شول؛ خو دا يو جور شوی يا جعلی او بې بنسټه روايت دی چې د همدې څپرکي په پای کې به پرې وغږېږم.

پښتانه به هغه وخت د لومړي ځل لپاره څرگند شوي وي چې آريايان ډلې ډلې شول او له خپل اصلي ټاټوبي نه ولېږدېدل. آريايان له نن نه شپږ زره کاله پخوا په يوه ژبه گډېدل چې هيڅ څرک يې نه دی لېدل شوی؛ خو وروسته يې د اريک په نامه ياده کړې ده. آريايان چې سره ډلې ډلې او بېل شول، ژبې يې هم ډېرې او بېلې شوې؛ خو پوهان په دې اړه چې د دوی لومړنی ټاټوبی چېرې و، په يوه نظر نه دي. دوی ځکه په يوه نظر نه دي چې په دې اړه شواهد نشته او نظرونه هم ډېر دي. د دغو نظرونو له مخې اروپا بېلې سيمې لکه؛ جرمني، سکندونيا، د مديترانې سيمې د آريايانو لومړی ټاټوبی ښودل شوی دی؛ خو اروپايان چې په اسيا کې په نولسمه پېړۍ کې ډېر ښکېل شول او پوهانو يې چې هندي او ايراني ژبې وڅېړلې، په دې فکر کې شول چې د دوی خپلې ژبې له دې ژبو سره خويندې دي. ماکس ميولر (Muler Max) او نور ژبپوهان په دې نظر دي چې آريايان د هندو اروپايانو نیکونه دي. په دې ډول د آريايانو اصلي ټاټوبی په اسيا کې وگڼل شو<sup>(۷)</sup>.

په دې اړه تاریخپوه کهزاد په پوره باور سره وایي چې «د اریایانو د پیدا کېدو او ظهور ځای او زانگو داکسوس د سرچینې او سردریا ترمېنځ سره او یخه منطقه ده»<sup>(٣)</sup>.

خو نومیالی استرلیایی انسان پېژندونکی گوردن چایلدو (Gordon Childe) په خپل آریان (The Aryan) نومي اثر کې د اریایانو د پیدا کېدلو په اړه د یادو شویو گڼیو له تحلیل نه وروسته خپل نظر په دې ډول ښکاره کوي: «د تاریخي مهالونو د اریایي ولسونو غټه برخه د ډبرې د دورې (Stone Age) د ناردیک (Nardic) د جنگي تیر خلکو له نسب څخه ښودل کېدلی شي. د ختینو لوبنو او وسلو په مرسته به د هغو سرچینه په لږ او ډېر باور سره له دغو مرکزونو څخه یوه ته ورسول شي. «سهیلي روسیه یا سکندونیا» خو دی د سهیلي روسیې د گڼنې احتمال پیاوړی ويني<sup>(٤)</sup> ډېر نور پوهان هم په همدغه نظر دي. دغه نظر په دې هم قوی دی چې له سهیلي روسیې نه د اریایانو لومړی لېږد څرگند دی، چې بیان به یې زر وشي.

دغه سیمه د اروپا-اسیا (Eurasia) هغه برخه ده چې د اریایانو لېږد ترېنه څرگند دی. دغه سیمه د اروپا-اسیا هغه پراخه برخه ده چې د هنګري له ختیځ څنګلونو نه د مانچوریا تر شنو ورشوگانو او د سایبریا له جنوبي څنډو نه د تبت تر لوړې سطحې پورې د نړۍ دریمه برخه ځمکه په غیر کې نیسي او منځنۍ اسیا یې زړی جوړوي.

دغه ډېره پراخه سیمه چې د التای (Altai) غرونه یې په دوه برخو ویشي، داسې پراخ ډاګونه او ورشوگانې لري چې د څارویو د ساتنو او پوښو توب لپاره د نړۍ تر هرې بلې سیمې ډېره برابره ده.<sup>(٥)</sup> په ځنډو کې یې له پخوا نه کرڼه کېده. په دې سیمه کې له ډېر پخوا نه د لوړ کلتور خاوند خلک اوسېدل اریایان له همدغې سیمې نه د اروپا په ګډون نورو خواوو ته تللي دي<sup>(٦)</sup>. سرمه تیان (Sarmatians) لومړني آریایان دي چې اروپا ته رسېدلي دي. د همدغې سیمې خلکو وحشي اس د لومړي ځل لپاره رام کړی او د اس کلتور یې د نړۍ نورو برخو ته یووړ. داسې هم دوی له اس نه د لومړي ځل لپاره د کښولو او بار وړلو او وروسته د سپرلۍ کار اخیستی دی او د هغه په مرسته یې تر اروپا پورې ملکونه لاندې کړي او امپراتوري ګانې جوړې کړې دي.

اوس به په هغو دولتونو نظر واچول شي چې په جنوبي روسیه او شاوخوا سیمو کې د اریایانو په لېږد سره رامنځته شوي دي. له دغې سیمې نه د اریایانو لېږد له نن نه څلور زره کاله د مخه اټکل شوی دی. څنگه چې دغه اریایان د سپین پوټکو خلکو نیکونه دي او په اسیا او اروپا کې خورې څانگې لري او ژبې یې سره ورته او په اصل کې سره یو دي، د هندو اروپایي په نامه یاد شوي دي. دغه خلک د خپل لېږد په بهیر کې چې پېړۍ پېړۍ یې نیولي، په دوو برخو ووېشل شول. لویدیځه او ختیځه برخه.

لویدیځه برخه یې هغه ده چې د تور سمندرګي له شمال نه د بالقان او باسفورس په لار وړې اسیا (Minor Asia) یانې نننۍ ترکیې ته ننوتل او له هغو ځایي خلکو سره له ګډ کېدلو نه وروسته پرې لاس برې شوه او د هیتایټ (Hittite) په نامه سلطنت یې جوړ کړ.<sup>(۷)</sup>

د هندو ایراني په نامه د اریایانو بله ډله د کسپین سمندرګي په غاړه د ختیځ خواته تاو شوه او بیا دوه برخې شوه. یوه برخه یې له قفقاز نه واوښته د فرات په لور لاړه او هلته له ځایي خلکو هرویانو (Hurrians) سره مېشته شوه او وروسته یې د میتاني (Mittani) په نامه دولت جوړ کړ.<sup>(۸)</sup> بله برخه یې چې تر هغې بلې نه ډېره لویه وه او په هندو اروپایي څانگې یاده شوه، د ختیځ په لور لاړه، له سر دریا او آمو نه واوښته، په باختر کې مېشته شوه او بیا د پنجشېر او کابل پر سینونو ورنښکته شوه.<sup>(۹)</sup> دا چې کهزاد د آمو او سر دریا تر منځ سیمه د اریایانو اصلي ټاټوبی ګڼي، موخه یې شاید د اریایانو دغه لېږد وي. گرځمن دا هم وایي چې د اریایانو یوه بله څانگه چې ډېر د مخه د هند د لاندې کولو په مقصد په اراکوزیه (کندهار) او پنجاب کې مېشته شوې وه، د دغو اریایانو په مخ کې خنډ شوه چې په سیمو کې یې ورننوځي. په نتیجه کې هغوی اړ شول چې د لویدیځ د لوړې سطحې په لور په هغې لارې یون وکړي چې له باختر نه د ایران (فارس) زړه ته ورسیري.

گرځمن چې د افغانستان په سیستان کې کندنې کړې، په دغه ډول د کهزاد د هغه روایت ملاتړ کوي، چې وایي اریایانو له باختر نه په ویدي دوره کې د ۲۰۰۰ او ۱۹۰۰ مخزېږدې شاوخوا کې په لېږد پیل کړی دی. کهزاد د دغه لېږد او د هغه اوږد بیان د هغو سرودونو یا مذهبي سندرو له مخې کوي چې رالف ګریفټ (Ralph. H. Griffith) په انګرېزي اړولې او عتیق الله پښواک هغه



په پښتو یا فارسي ژباړلي دي<sup>(١٠)</sup>. د گرځمن او کهزاد د مهاجرتونو همغاړي کول پلټنه غواړي. دوی دواړه په دې موضوع کې د صلاحیت خاوندان او لیکنې یې د باور وړ دي. د کهزاد لیکنه د هغه وخت د پښتنو په اړه یوه مهمه سرچینه ده. په سهيلي روسیه کې د اریایانو له عمومي لېږد نه وروسته د سمریانو (Cimmerians)، ستیانو (seythians) او سرمه تیانو (Sarmatians) واکمني معلومه ده چې د دریمې زیږدیزې پېړۍ تر پیل پورې یې یو پر بل پسې کړې ده. ستیان چې له منځنۍ اسیا نه را ولاړ شوي وو، د هرودوت په وینا واکمني یې د ډان له سین نه د ډانیوب تر سین پورې جاري وه او په جنوبي روسیه کې یې یو پیاوړی دولت په پښو درولی و چې درې پېړۍ وپاییده او په پای کې سرمه تیانو مات او عوض کړل. له هغه وروسته په روسیه کې نور تېرونه په واک کې شول، لکه گاتان (Giths)، هونان (Huns)، اواران (Avars) او نور. تر دوی وروسته د سلاو (Slavs) تېرونه وو چې د اومې، اتمې او نهمې زیږدیزو پېړیو په بهیر کې له لویدیځ یانې د ختیځې اروپا د کارپات (Carpath) له هسکو نه پکې خواړه شول. دوی د سلاوانو د لوی تېر له ډلې نه په ختیځ سلاو یاد شوي دي. له دوی نه وروسته له سکندیانو نه ورنګي روسان (Varangians) په کیف کې اباد شول<sup>(١١)</sup> چې تر اوسه په اروپایي او اسیایي روسیه واکمني کوي. سرمه تیان هغه آریایان دي چې اول اروپا ته ننوتل، وروسته به ولیدل شي چې ستیان په اصل کې اریایان نه دی؛ خو په دغه نامه پېژندل شوي دي.

بله ډله خلک چې اصلي نوم یې معلوم نه دی، په اناو (Anau) یاد شوي دي چې د مک گوان د لیکنې له مخې د امو په لویدیځ سهیل کې او د چایلد د لیکنې له مخې سیستان او مرو ته نږدې پراته وو<sup>(١٢)</sup>.

اناویان چې اریایان وو د ځینو په نظر له اوس نه شپږ زره کلونه د مخه او د نورو په نظر دوه زره کلونه د مخه په کلو کې اباد وو، کرنه یې کوله، وحشي چتک یا یرغه اس یې د لومړي ځل لپاره اهلي کړی و، لوبښي یې په انځورونو ښکلي کول او په ټولیز ډول د لوړو مدنیت خاوندان او د مصر او بین النهرین د کلتوري ژوند هم مهاله وو<sup>(١٣)</sup>؛ خو روسی انسان پېژندونکی الکزاندر بیلینیتسک

(A. Belenitsk) وايي چې د اناو د کندنې اهميت لږ و، په دې چې هغه يوه ځانگړې موقتي پېښه وه، د ده په وينا اناو د عشق آباد په اوه ميلۍ کې د يوه کلي نوم و<sup>(۱۴)</sup>.

## آريايان او پارس

دا چې اريايان ننني ايران ته څه وخت او له کومې لارې ننوتل، په يقين سره معلومه نه ده. په يوه روايت دوی په يولسمه مخزېږديزه پېړۍ کې هلته ننوتل. په دوی کې مادان او پارسوان يا پارسيان د نامه خاوندان شول. مادانو د اومې مخزېږديزې پېړۍ په نيمايي او پارسوانو د شپږمې پېړۍ په نيمايي کې امپراتورۍ جوړې کړې. پارسوان کوچيان وو او خپله مېنه يې پارسا (Parsa) ونوموله. پاچايي تېر يې بازارگاد (Pasargadae) او پاچايي کورنۍ يې هخامنشي نومېده<sup>(۱۵)</sup>.

د هخامنشي کورنۍ سروال کوروس يا سيروس (Cyrus) په مخزېږدي ۵۵۰ کې مادانو ته ماتې ورکړه چې پارس يې هم تر لاس لاندې و. سيروس او ځای ناستو يې له مصر نه تر اباسين پورې امپراتورۍ جوړه کړه، خو تر لاس لاندې سيمې يې نيمه خپلواکو واليانو (Satraps) اداره کولې. لکه چې وروسته به وليدل شي، سيروس د سردريا شاوخوا کې د ساکا د لوی تېر د مساگيتا څانگې سره په جنگ کې له ۲۹ کالونو واکمني نه وروسته و وژل شو<sup>(۱۶)</sup>. د هخامنشي امپراتورۍ دوه پېړۍ دوام وکړ او د مقدونيې سکندر د څلورمې پېړۍ په دويمه نيمايي کې هغه نسکوره کړه.

## آريايان او هند

ويدي سرودونه، اوستا او مهابهارته (د هندوانو لرغونې حماسي اثر) هغسې چې په آريايي دوره کې د نورو څيزونو په اړه معلومات ورکوي، د تېرونو په اړه يې هم ورکوي. کهزاد د دغو تېرونو په اړه اوږد بحث کړی دی چې لنډيز يې دادی<sup>(۱۷)</sup>. د ويدي دورې يوه ډله تېرونه په پنځه جانه يا د پنځو تېرونو په نامه يادېده چې ډېر مهم يې د بهاراته او پورو قومونه وو. بهاراته چې تر ټولو لوی قوم و؛ د پېړيو پېړيو په بهير کې د سينونو پر غاړه يون وکړ، ترڅو له زېږديز کال نه څوارلس

سوه کاله د مخه له اباسين نه تېر شول. شاعرانو او روحانيانو يې د دغه اوږده لېږد په بهير کې نظمونه وپيل، چې د ويدا (پوهې کتاب) په سرودونو ياديري. په دغو سرودونو کې جغرافيوې، په تېره د سيندونو نومونه د اريانا د هېواد دي. بهارتیانو او نورو قومونو د اباسين او د هغه د يوه مرستيال سين په غاړه د هراپا او موهنجه دارو ښارونه او اوسېدونکي درای وپيدان (Draavidians) لاندې کرل او هغوی يې داسا (Dasa) ونومول چې دغه کلمه د دووس په شکل تر اوسه هم وپيله کيږي. له دوی سره د آريايانو جگړې په ويدي مذهبي سندرو کې مهمه موضوع ده.

په هر حال، آريايان بيا د پنجاب او گنگا په هوارو کې د مهاباراته په نامه يو ستر حماسي اثر او نور اثار په سانسکریت ژبه کې جوړ کړل او د هندويزم په نامه يې يوه نوې ژوند لاره غوره کړه چې د هغې له مخې يې ټولنه په څلورو پوړونو (Caste) ووېشله: برهمنان (Brahmans) کشریان (Kashtariyas)، ويشيا (Vaishyas) او شودرا (Shudras). دغه پوړونه يا طبقې په ترتيب سره په ديني لارښوونې، جنگ، کرنې او ښکته چارو وگمارل شوې. شودرا يې ناپاک گڼل او هغوی له دېنه منع وو چې ويدي سرودونه ولولي يا واورې. دغه طبقې دومره ضيقې ونيول شوې چې د هرې يوې غړې به تر مرگه پورې د هغې غړی پاتې وي. همداسې دغو آريايانو ته تور پوتکو د اسا د مريانو حيثيت لاره. په ټوليز ډول دغو آريايانو د نوي ټولنيز او کورني نظام او همداسې د سانسکریت په تنظيمولو سره يوه نوې ژوند لاره غوره کړه او خپل نوی هيواد يې بهاراته ورته ونوماوه. په واقعيت کې دوی د نوي دين، کلتور او نظام په رامنځته کولو سره ځانونه له باختري آريايانو نه بېل کړل<sup>(۱۸)</sup>.

## آريايان او آريانه

په اريانا کې د ويدي دورې دغه تېروونه پاتې شول: الينيان (Alinas)، پکتیان (Paktians)، بهالانيان (Bahalanias)، شيوانيان (Shivaian)، ويشانيان (Vishaninians)، انويان (Anuians)، دريوهويان (Druhyvians)، توراشيان (Turvasaias)، يادويان (Yaduians)

او پوریان (Puruians). د کهزاد دغه انویان شاید د مک گورن او چایلد هغه انویان وي چې د مخه یې بیان شوی دی. دادیکا دلته نه دي یاد شوي او هېرودوت هغوی د گندهاریو په ډله کې راوړي دي چې وروسته به یې بیان وشي.

په هر حال، دا هغه تېرونه دي چې د کهزاد د لیکنې له مخې څه یې په باختر کې پاتې شول او نور یې له هندوکش نه و اوښتل او تر اباسین پورې په هوارو او درو کې اباد شول او د لسو ملکاتو له جنگ نه وروسته چې لسو تېرونو په کې گډون کړی وو، له آریانا څخه ونه وتل او په خپلو سیمو کې پاتې شول.

د کهزاد په وینا پکتیان یا پښتانه له باختر نه د تېرونو د لېږد په وخت کې دوه برخې شول: "یوه څانگه یې له نورو قبیلو او کورنیو سره د هندوکش جنوب ته ښکته شوه او په اخر کې د آریانا په جنوب شرقي سختو منطوقو او د غرو په لمنو کې مېشت شول او دغه ځای یې د پکتیانو د استوگنې د ځای په نامه مشهور کړ". بله برخه یې په خپل ځای پاتې شوه او "د نورو ډېرو قبیلو په شان یې په باختر کې خپل ژوندون ته پسې دوام ورکړ او دغې څانگې ویدي او اوستایي مدنیت په بخدي کې تېر کړ"<sup>(۱۹)</sup>. کهزاد دا هم وایي چې د هغوی "... یوې څانگې د هغو مهاجرینو سره چې د لمر پریواته خواته لاړل د هریرود په هغې خوا غرنۍ برخه کې د (اترک) او کشف او د حوزې د خزر سواحلو ته نږدې ځایونه ونيول او هغه ځای د دوی په نوم (پارتیا) یعنې د (پارتیانو) په ځمکه مشهور شو چې د آریانا یو ډېر غربي ولایت و". دی زیاتوي چې د هېرودوت د لیکنې له مخې "... یوه کوچنۍ څانگه لا هم د غرب خواته مخکې تللې او د ارمنستان په غربي خوا کې یې استوگنه غوره کړې ... او په دغه ځای کې هم په خپله دوی د پکتیس یا پکتوییس، خاوره او وطن یې د پکتیکا په نامه مشهور شو"<sup>(۲۰)</sup>.

هېرودوت پښتانه د پکتیان (Pactyan) یا پکتیس (Pactycs) او هېواد یې د پکتیک (Pactyc) په نامه یادوي او د هند گاونډیان یې گڼي، وایي چې "نور هندیان هغه دي چې د کسپتي روس (Caspatyrus) او د پکتیک (Pactyc) هېواد گاونډیان دي". نوموړي، د دوی هېواد د هند په شمال کې ښيي او وایي چې نور هندیان هغه دي چې د هند په شمال کې

د کسپتي روس د ښار او د پکتیک د هېواد ګاونډيان دي او دوی د باختريانو په شان ژوند کوي. دی دا هم وايي چې "په هنديانو کې دوی تر ټولو جنگيالي دي" (۲۱). هېرودوت په نورو قرینو کې پکتیان بیا بیا یاد کړي دي. بیلو او کهزاد بیا د پکتیانو د هېواد ساحه مشخصه کړې ده او ویلي یې دي چې هغه له اوسنۍ پښتونخوا (د نولسمې ولسمې پېړۍ پښتونخوا) سره سمون خوري او د اباسین او هلمند سین ترمنځ پرته سیمه ده (۲۲).

دا هماغه سیمه ده چې وروسته د گندهارا او بیا په لږ توپیر سره د روه په نامه یاده شوې ده. اصلي یا لومړنی افغانستان هم همدغې سیمې ته ویل کېده. د دغه واقعیت په ملاتړ دا هم ویل کېږي چې په دغه سیمه کې په ټولو دورو کې پښتانه هم مېشته وو او هم یې په کې کوچي توب کاوه. کهزاد د هېرودوت کسپتي روس د کابل شاوخوا خلک گڼي او زیاتوي چې دغو خلکو "... د پکتیک (یا پښتني) د سیمې خلکو د عرف او عاداتو له کبله له باختريانو سره ډېر مشابهت درلود" (۲۳). څنگه چې په باختر کې څه پښتانه پاتې شوي وو، طبعي ده چې پکتیان به لکه څنګه چې هېرودوت وايي، پکتیان به له باختريانو سره د په ژوند طرز کې ورته وو.

هېرودوت چې د تاریخ پلار گڼل شوی دی په ۴۸۴ مخزېږديز کال کې په کاریه (Caria) کې زېږېدلی چې په اناطوليې (نننۍ ترکیه) کې د یونانیانو سیمه وه. هېرودوت له ګرځنده ژوند سره مینه لرله، د پارس او یونان د امپراتوریو ډېرې برخې یې ولیدلې او ددې ولسونو هغه نکلونه او عادتونه یې وکښل چې پخپله یې ولیدل یا یې له نورو واورېدل. د تاریخ په نامه د هغه پنډ کتاب د یونان او هخامنشي پارس جگړې بیانوي. هغه په زیاته اندازه د هخامنشي امپراتورۍ، د امیزانو (Amizons) یا جنگیالیو او وژونکو ښځو او د ستیانو د حیرانونکو تمرینونو بیان ته ځانگړې شوی دی.

تر هېرودوت د مخه یو څو لیکوالو د ځینو هېوادونو او ولسونو تاریخونه کښلي دي؛ خو د هغوی را پاتې پانې نامربوطې او نیمگړې دي. هېرودوت په ټوله نړۍ کې لومړنی کس دی چې د کیسې کوونکي استعداد یې شودلی او د ډېرو ملکونو او مهالونو بیان یې د ټول په توگه په منسجم ډول کړی دی. په خپل اثر کې یې حیرانونکي عادتونه او عجب مخلوقات هم ذکر کړي،

له دې امله په ده باندې د دروغجن او غولول شوي گمان هم شوی و؛ خو په دې نږدې وختونو کې اړکیالوجیکي کیندنو د ده لیکنې تایید کړې دي. د ده د تاریخ له برکته ده چې په لرغوني زمانه کې د یونان او منځنۍ اسیا سیمو تر منځ د ولسونو تاریخ دغومره روښانه دی چې د نړۍ د بلې سیمې تاریخ په دغه مهال کې هغومره روښانه نه دی<sup>(۲۴)</sup>.

هېرودوت د پکتیک هېواد پکتیان څلور ډلې خلک ښيي چې د خپلو والیانو (Satraps) له لارې یې هخامنشیانو ته د کال ۱۷۰ تالان (Talents) باج ورکاوه. رچرد فرای د هېرودوت د دغه روایت په هکله شک ښکاره کوي<sup>(۲۵)</sup>. دی دا هم وایي چې د هخامنشیانو لاس بری هسې په نامه و او دغه ساتریان یا له دننني خپلواکي نه پوره برخمن وو.

په هر حال، د هېرودوت دغه څلور ډلې خلک گنداري (Gandarii)، سته گیدای (Sattagydae)، اډه ریتای (Aparytae) او دادیکا (Dadicae) وو. گنداري، سته گیدای او اډه ریتا هم د خلکو او هم د سیمو په مفهوم نومونه دي، لکه چې اوس هم شینواري، خوگیانې، مومند او اډریدي په دواړو مفهومونو یادیري. کهزاد، غبار او تر هغو د مخه بیلو د دادیکا په اړه اوږده غږېدلې دي<sup>(۲۶)</sup>.

کهزاد د موضوع په اړه هم اوږد او هم په مشخص ډول غږېدلی دی. دوی ټولو، گندهارا د کابل او اباسین تر منځ هېواد ښودلی دی او اوسېدونکي یې د گنداري په نامه یاد کړي دي؛ خو مشخص کړي یې نه دي. گندهارا البته د هېرودوت په وخت کې ډېر پراخ نه و. په دغه وخت کې د دغو ټیرونو ملکونه د کابل او پکتیک تر اباسین پورې غږېدلی هېواد دی. د هېرودوت د کتاب نقشه هم دوی په همدغه ډول ښيي. گندهارا وروسته په بودايي دوره کې له کابل نه تر اباسین پورې سیمې ته ویل کېده. داسې ښکاري چې دغه گندهارا د پکتیک ځای نیولی وي؛ ځکه چې له هغه وروسته د پکتیک نوم د هېواد په مفهوم یاد شوی نه دی. په هر حال هېرودوت وایي چې گنداریو او دادیدیکا له دغسې الاتو نه کار اخیسته لکه باختریانو، سغدیانو، پارتیانو او خوارزمیانو چې کار اخیسته<sup>(۲۷)</sup>.

د کهزاد په نظر گندارا یوه پخوانۍ کلمه ده چې هم په ریگویدا او هم په اوستا کې راوړل شوې ده. گندهارا (Gandharra) یا گندها (Gandha) په اصل کې د سانسکرت کلمه ده، د هغه روح په ناما چې په کافور (Incense) کې اوسېده او په ریگویدا کې د سوما (Soma) د ساتونکي په توگه یاد شوی دی<sup>(۲۸)</sup>. گندروا (Gandarwa) په نامه له کابلي کریس اسپه (Keresapa) سره په جنگونو کې یاد شوی دی. گندهاریان په کوم وخت کې اول له هندوکش او بیا له امو نه واوښتل او سغدیانې ته لاړل او نورو یې د لویدیځ په لور ارغنداو ته مخه وکړه او هلته مېشته شول. بیلو چې د نورو په شان دغه څلور قومونه پکیتان گڼي وایي چې په ارغنداو او هلمند کې میشتو گندهاریو په هلمند کې د گندهار (Gandhar) په نامه یو ښار ودان کړو چې دغه نوم د کندهار په بڼه تر اوسه هم ژوندی دی؛ خو دی د هغه وخت اوسېدونکي هندي نژاد گڼي<sup>(۲۹)</sup>.

اپه ریتا د ټولو پوهانو په نظر اوسني اږیدي دي چې د هېرودوت په وخت کې د سپین غره په سهیل کې اوسېدل او د ملک لویدیځه څنډه یې له کسپتي روس یا اوسني کابل نه هم اوښتله. کهزاد وایي چې اپه ریتا په زند او سانسکرت کې د غرني په مانا دی. سته گیدای دا په ریتای ختیځ لور ته هېواد کې اوسېدل. کهزاد سته گیدای د دوو کلمو ترکیب گڼي چې لومړی یې (ستا) یا (ست) د سل په مانا او بله یې (گیدای) د غوا په مانا ده. په دې ډول سته گیداری د سلو غواوو خاوند یانې شتمن کیري<sup>(۳۰)</sup>، لکه په باختر کې په اوستایي دوره کې چې د زراسپه واکمنه کورنۍ له زراسپو نه جوړه ترکیبي نوم و؛ خو د بیلو په اند سته گیدای د ځایي لیکوالو له سټیک، شټیک او خټیک سره سر خوري<sup>(۳۱)</sup>؛ خو د دغې توجیه په اړه هغومره اتفاق نشته، لکه د اږیدو په اړه چې دی.

د هېرودوت دادیکا او له پښتنو سره د هغو اړیکې یو څه شرح غواړي. بیلو، کهزاد او غبار دادیکا (Dadicae) د پښتنو یوه څانگه گڼي. غبار «از شعبه دادیکای پختانه»<sup>(۳۲)</sup> څخه گریږي او د کهزاد په وینا داسې ښکاري چې دادیکای "... د پکتیانو (پښتنو) له څانگو او ښاخونو څخه یوه څانگه ده"<sup>(۳۳)</sup>. د بیلو په نظر، دادی (Dadi) چې یوه وړه څانگه وه، د سته گیدای گاونډۍ وه، د پخواني دادیکا یا دادی تمثیل کوي او اوس په کاکړو کې اوبه شوي؛ خو خپل پخواني عادتونه یې ساتلي

دي. بيلو دا هم وايي چې دادیکا په اول سر کې د کاکړو د ملک اوسېدونکي وو؛ خو هغوی، دوی ورو ورو لاندې او په ځان کې حل کړل<sup>(۳۴)</sup>. غبار هم په دې نظر دی چې څه دادیک د گندهاریو د فشار له امله له ملک نه ووتل او نور یې " ... در بین گندهاری ها تحلیلی شدند که تا هنوز بقایای دادیک ها در حصص لمپاکا (لغمانات)، نجر او، تگا و غیره بنام دیگان ها یاد میشود"<sup>(۳۵)</sup>. دغه څه له دې نه هم معلومېږي چې د دیگان یا ده گان نوم له ابگان، اوگان او اسوه غانه سره ورته دی چې لومړنی یې د کلي اوسېدونکی او وروستی یې د سورو هېواد کېږي. دیگان په ټولو لیکنو کې کلیوال یاد شو چې سروکار یې له کرکېلې سره و او ځینې یې پښتو ژبې هم وو او هم هغسې چې دادیکا په اسلامي دوره کې تاجیک شوي چې وروسته به یې بیان وشي، داسې هم ابگان په همدغه وخت کې افغان شوی دی. تاجکان اوس هم افغان ته (اوغان) او هزاره ورته (اوغون) وايي چې هم هغه پخوانی (اوگان) دی.

د غبار په وینا هغه دادیکا چې د گندهاریو د فشار له امله له خپل ملک نه ووتل، د چترال له لارې په بدخشان او نورو سیمو کې خپاره شول. "قسمتی از شعبه دادیکای پختانه در همان عهد قدیم از ولایت پاختیا در شرق شمال و شرق ولایت باختر ریخته و صفحات چترال و بدخشان را اشغال و از انجا قسماً بماورالانهر پراکنده شدند و همچنان در وادی وسطی افغانستان و صفحات بلوچستان و سیستان منتشر شدند"<sup>(۳۶)</sup>. دادیکا یا دادیک بیا په منځني اسيا کې په اسلامي دوره کې په تاجیک یا تاجک یاد شول. صدرالدین عيني وايي چې " ... بعد از اسلام به اينها (خلق فارسی زبان اسياى مرکزی و خراسان) نام (تاجیک) و به زبان شان (زبان فارسی) يا اين که زبان تاجیکی) لغت داده شده است"<sup>(۳۷)</sup>؛ خو د رچرد فرای په وینا ساسانیانو عربان د عراق د تاي (Tayy) قوم له مخې تاجکان و نومول او سغدیانو هم همدغسې وکړل. په سر کې ټول مسلمانان چې په هره ژبه گړېدل په دغه نامه یادېدل؛ خو په پای کې هغه د منځني اسيا فارسي ژبي مسلمانانو ته ځانگړی شو. عيني له دادیکا څخه نه غږېږي او د منځني اسيا خلک سغدیان گڼي، "اينها همان سغدیان بودند که در شهرهای مرکزی ماورالانهر در کناره ها، واديه و کوههای زرافشان و باختریان و تخاریان تقسیم بودند"<sup>(۳۸)</sup>. عيني ساکا هم نه يادوي چې د منځني اسيا لرغوني



خلک وو، دی دا هم نه وایي چې سغدiane تر ۱۷۰ مخزېږديز پورې د باختر یوه برخه وه. د فرای په وینا په اول کې باختري سلطنت د یوې پراخې سیمې منځی و چې سغدiane، مرو او په لویدیځ کې هرات یې برخې وې؛ خو څه وخت چې په سغدiane کې خلک ډېر شول، دغه سیمه بېله شوه او شاید په مخزېږدي ۱۷۰ د ځایي واکمنو تر لاس لاندې پوره خپلواکه شوې وي (۴۰).

بدخشان ته د دادیکا دغه لېږد لکه څنگه چې غبار وایي شاید ډېر پخوا په پنځمه مخزېږدي پېړۍ کې شوی وي. بدخشان تر هغه د مخه او وروسته د دادیکا خلکو غټه او مهمه مېنه وه. بدخشان په جغرافیوي مفهوم په سهیل کې د بروغیل کوتل او په شمال کې د آق سویا مرغاب سین تر منځ سیمې ته ویل کیږي یا ویل کېده، د پنجه نهر یې له منځه تېرېږي او تېرېدل ترېنه گران نه دي. قومونه د تاریخ په اوږدو کې له هغه نه یوه بله خوا تېر شوي دي. د بدخشان د هوارو اوسېدونکي تاجکان او د پامیر د ځنډو او هسکو اوسېدونکي د غلچه ژبو ویونکي دي لکه مونجی، واخي، روشاني، سنگلیچي او نور<sup>(۴۱)</sup>. دلته د بحث موضوع له تاجکو او په خاص ډول د غلچه ژبو ویونکو سره د پښتو نږدې والی دی چې په څو اړخونو کې څرگند دی. د توکم له نظر نه یووالی او د تاریخ له پلوه نږدې والی له دغو پاڼو نه څرگند دی. پښتو او دادیکا، لکه چې د مخه ویل شوي د پېړیو په بهیر کې سره گډ ژوند کړی. امریکایی انسان پېژندونکی ج شورمان وایي چې د سلیمان د غرو درو خلکو اقتصاد لکه هسې چې مونت سټیورټ الفنسټن د نولسمې پېړۍ په پیل کې شرح کړی، د دغې پخوانۍ کرنې او مالداري اقتصاد مخلوط دی چې زیاتره په غرنیو تاجکو کې لېدل کیږي. دی په مشخص ډول وایي چې "اصلي افغانان" د هغو غرنیو آریایي خلکو یوه برخه جوړوي چې ننني تاجکان د هغو ډېر بڼه تمثیل کوونکي پاتې شوي دي<sup>(۴۲)</sup>. دغه نږدې والی د دغو خلکو له ژبو نه لا بڼه څرگند دی. د آریایي ژبو نامتو ژبپوه مارگن سټرن وایي چې پښتو په اصل کې د آریایي د هغې شمال ختیځې ژبنۍ ډلې یوه برخه ده چې د پامیري ژبې او سرخ کوتل د ډبرینې لیکنې، بخدي ژبې د هغې اوسنۍ تمثیل کوونکې دي<sup>(۴۳)</sup>. دی له دغه واقعیت نه دغه نتیجه اخلي چې پښتانه او تاجکان په لرغونو مهالونو کې یا په یوه سیمه کې اوسېدل او یا سره چم گاونډي وو، دی په مشخص ډول دغه نظر وړاندې کوي چې "د پښتو

لومړنۍ سیمه او د دغو پامیري ژبو اولنی محل، همکورنۍ، ممکن جغرافیوي نږدې والی ولري او د پښتنو لرغونې ځانګې په هغه ځای کې وي چې له یوې خوا د منجی له محل او له بلې خوا د سنگلیچې او شغني له محل سره نږدې وي او همداسې د ساکا له یوې ژبې سره یې تماس لرلی وي چې له ختني ژبې سره نږدې وي<sup>(۴۴)</sup>.

مارګن سترن په عین حال کې دا هم وایي چې کېدای شي د پښتنو لرغونې بڼه پارسوانه (Parswana) وي چې له پارسو (Parsu) نه راوتلې وي<sup>(۴۵)</sup>. پوهاند مجاور احمد زیار په خپل اثر "پښتو او پښتانه د ژبپوهنې په رڼا کې" د خپل استاد دغه نظر شرحه کړی دی<sup>(۴۶)</sup>. زه دلته په دغې موضوع باندې د تاریخ له نظره رڼا اچوم او په سر کې وایم چې څه وخت چې د لفظي ورته والي پر بنسټ حکم کیري، هغه باید په تاریخي واقعیتونو سره تایید شي او که نه دغسې حکم به هوایي وي، لکه د مور کلمه چې په ټولو آریایي ژبو کې سره ورته ده.

مارګن سترن او نور پوهان په دې کې سره یو دي چې پښتو د آریایي شمال - ختیځې ژبني ډلې یوه برخه ده چې ساکا له کومې ژبې سره به یې تماس لرلی وي. پښتانه چې د ګرني ډلې په توګه هر وخت له آریایي ټبر نه بېل شوي وي او هسک شوي وي ممکن اول په بخدي کې څرګند شوي وي. په هر حال، له پامیري غرنیو خلکو او له دادیکا سره د دوی په ګاونډیتوب کې پوښتنه او شک نه پیدا کیري. د دها (Dahae) په نامه د ساکا یوه لویه پیاوړې څانګه د بخدي په سیمه کې اوسېدله. داسې هم پښتانه د ساکا د لوی قوم د مساګیت له څانګې سره په پنځمه مخزېږدیزه پېړۍ کې په یوه سیمه کې اوسېدل. د ساکا دغه څانګه د سغدیانې په شمال کې اوسېدله او د ساکا څو څانګو یا قومونو د مخزېږدې ۱۳۰ او ۱۴۰ کلونو ترمنځ له تخاریانو سره په بخدي ودانګل او د یونان - باختري واکمني یې ختمه کړه او بیا وروسته د یوچیانو په فشار سره سیستان ته ښکته شول. د دغې غټې پېښې بیان به زر وشي او لکه چې د مخه ویل شوي، سغدیانه تر مخزېږدې ۱۷۰ پورې د بخدي تر لاس لاندې سیمه وه؛ خو داسې شواهد نه شته چې پښتانه به د جوړښت په لومړي پړاو کې د پارس له خلکو سره په یوه سیمه کې یا د یوه بل په ګاونډیتوب کې اوسېدلي وي. پارسیان د اوسني ایران په سهیل کې د فارس په سیمه کې او پښتانه په بخدي او پښتونخوا کې

اوسپدل. هو، لکه چې ویل شوي بخدي په مخزبردیزه پنځمه پېړۍ کې د هخامنشي واکمنو لاندې کړې وه؛ خو پښتو د ژبې په توګه تر هغه د مخه هسکه شوې وه چې تاریخي بېلګې به یې زر راوړل شي، نو د مارګن سټرن دغه حکم چې پښتو به له پارسوانه څخه وتلې وي، تر سوال لاندې کیږي. مهمه داده چې که یوازې په لفظي ورته والي باندې بسنه کیږي، په هغه حال کې دا هم ویل کېدای شي چې پارسوانه ممکن له پښتو نه راوتلې وي؛ خو دغه حکم هغسې د منلو وړ نه دی، لکه د مارګن سټرن حکم چې د منلو وړ نه دی.

### ساګا او ستیان سره بېل تېرونه وو

ساګا هم د قوم ولی او هم د ژبې له نظره له پښتنو سره ډېر نږدې دي او شاید په اصل کې سره یو وي یا پښتانه د ساګا کومه څانګه وي، دغه موضوع به وروسته پوره وڅېړل شي. دلته به ساګا په عمومي ډول معرفي شي. په سر کې به دغه موضوع روښانه شي چې د ډېرو پوهانو لیکنې یې ګډې وډې کړې دي او هغه دا چې ستیان او ساګا دواړه یو قوم او آریایي دي، په داسې حال کې چې دوی په واقعیت کې سره بېل قومونه دي او ستیان لا آریایي نه دي؛ خو دوی د هېرودوت د وخت را هیسې یو قوم ګڼل شوي دي؛ ځکه چې په هغه وخت کې د پارس خلکو ستیان ساګا بلل. د هېرودوت په وینا "ساګا (sacae) چې ستیان (Seythians) دي لوړې مخروطي ډوله جګې خولې. په سر کوي. دوی پرتګونه اغوندي او ځای لیندې او چرکۍ او پر هغو سربېره تېرګي ګرځوي چې دوی یې ساګاریس (Sagaris) بولي. دوی امیرګیان (Amyrgian) ستیان وو؛ خو ساګا ورته ویل کېده، ځکه چې پارسوان ساګا ته ستیان وایي.<sup>(۴۷)</sup>

دا چې ستیان او ساګا سره بېل تېرونه وو، د شلمې پېړۍ په پای کې د قبرونو په لوڅېدلو سره تثبیت شول، دوی په بېلو سیمو کې خواره وو او ژوند لارې یې سره بېلې وې. دوو انسان پیژندونکو ګوردن چایلد او کم بال (J.D. Kimball) دغه واقعیت تثبیت کړی او د لرغونې زمانې جغرافیه پوه سټرابو (Strabo) ستیان په اروپا کې په نښه کړي، په داسې حال کې چې د ساګا خلکو لومړنۍ

مېنه د لويديځې التای (Altai) غرونو او د کسپين ترمېنځ سيمې وې او د دغو دواړو تېرونو ژوند لارې او کلتور هم سره متفاوت وو.

لکه چې د مخه ويل شوي ستیانو د روسيې په سهيل کې د سمريانو (Simmerians) دولت ږنگ کې او دوه پېړۍ يې واکمني وکړه او بيا د اثور امپراتورۍ ته ننوتل او د پارس له لويديځ نه يې تر مصر پورې يرغلونه کول<sup>(۴۸)</sup>. وروسته آريايي قوم سره تيان (Sarmatians) پر دوی غالب شول او دوی د لويديځ په لور لاړل. گوردن چايلډ د ارکيالوجي شواهدو له مخې وايي چې ستیان له ختيځ نه بلغاريې، هنگري او ختيځ جرمني ته د يرغلگرو په توگه ننوتل. دی دا هم وايي چې ستیانو په سهيلي روسيې کې دوه پېړۍ واکمني کړې ده.<sup>(۴۹)</sup> نامتو جغرافيه پوه سترابو (د زوکړې کال مخزېږدې ۶۴) د لويديځې اروپا په راین (Rhine) او برتانيې ته نږدې<sup>(۵۰)</sup>، د ستیانو يادونه کوي. دا به د اتلانتيک سمندر و چې ستیان يې په پای کې پر ځای ودرول چې څو پېړۍ د مخه له منگوليا نه د لويديځ په لور د کوچيانو په توگه خوځېدلي او په لومړۍ زيردیزه پېړۍ کې يې له خپلو کورنيو سره ځانونه لويديځې اروپا ته ورسول او بيا ورک شول.

د چايلډ په وينا د ستیانو په اړه ژبني شواهد دغومره لږ دي چې د هغو له مخې د دوی په اړه هيڅ ډول حکم نه شي کېدلی. هنر يې د اريايانو له هنر څخه اغېزمن و؛ خو هغه ځانله ځانگړتيا لرله، خو د ستیانو د مړو خښولو رواجونه په څرگند ډول دغسې غېر آريايي او غېر هندي وو چې د آريايانو له هيڅ څانگې سره جوړ نه راتلل. د مشر په گور باندې به د هغه مېرمنې او نوکران وژل کېدل او د وير کوټې شاوخوا به اسونه سوري کېدل او نېغ درول کېدل. دغه رواجونه د لوړې اسيا په هغې آريايي کوچيانو کې په ټولو دورونو کې د منيانو (Minns) غوندې لېدل شوي دي. د دغو ځانگړتياوو له مخې گوردن چايلډ "ستیان د هونانو، تارتارانو او پيشنگزانو (Peschenegs) مخکښان" گڼي او په دې اړه هيڅ شک نه کوي<sup>(۵۱)</sup>. د مړي په سر دغه روايت په اصل کې د هېرودوت روايت دی، د تورات اجوج ماجوج همدغه ستیان دي او په قرآن مجيد کې دوی د ځمکې پر سر مفسدان گڼل شوي دي.

له دې شرحې نه جوته ده چې ستیان نه یوازې ساکا او آریایي نه وو؛ بلکې له پښتنو سره په جم گاونډ کې هم نه اوسېدل. په داسې حال کې چې ساکا او پښتانه هم په ژبه او هم په قومي جوړښت کې سره ډېر نږدې وو.

ساکا د سپین پوټکو اریایانو یو لوی تېر یا د څو لویو تېرونو یو لوی کنفدرېشن یا لوی اتحاد وو چې له مخزېردې اتمې پېړۍ نه تر دریمې پېړۍ پورې د ارال له لوی ډنډه نه نیولې په سغدیانه او فرغانه کې آن تر کانسو (Kansu) پورې د تیان شان (Tien Shan) د غرو دواړو خواوو او د التای په غرنیو درو او پراخو دښتو کې خپاره وو او کوچیانې ژوند یې لاره. کم بال لا وایي چې په دغو نږدې وختونو کې د ساکا د خلکو گورونه ان د منګولیا د التای د غرونو په سهیل کې هم موندل شوي دي<sup>(۵۲)</sup>. تاریخپوه رنه گروسې (Rene Grousset) هم وایي چې له عیسوي کال نه د مخه ساکا په فراغانه او کاشغر ته نږدې د تیان شان د غرنو په دواړو خواوو کې اوسېدل. دی هم د کم بال په شان وایي چې د تیان شان او د تارام (Tarim) حوضه ان تر اتمې زېږدې پېړۍ پورې د هندو اروپایي ژبو سیمې وې. په دې ډول د ترک او مغلو د قومونو پراخه سیمه د هندو اروپایي ژبو ویونکیو سیمه هم وه چې یوچیان، ساکا او سرمه تیان یې لوی تېرونه وو او ترخان، کارانبار یا کار شهر (Kara Shahr) او کوچا (Kucha) د دوی مهمې سیمې وې. کاشغر ته نږدې یې ختیځ آریایان او په کیوچووان (Kiuchuan) کې د کوچا اریایان تخاریان وو چې یوچیان ورته منسوب وو. دا اورل ستاین (Avrel Stein) چې په شلمه پېړۍ کې یې په ختن کې د ساکا ژبه کشف کړه چې "ختیځه ایراني" ده<sup>(۵۳)</sup>. په دغو سیمو کې د اریایي تېرونو دغه شته والی هغه نظر پیاوړی کوي چې وایي، د آریایانو اصلي هېواد او منګولیا سهیل کې گان سو یا کان سو کې لټوي<sup>(۵۴)</sup>.

کم بال د لومړي داریوش د وخت د لیکنو له مخې وایي چې په هخامنشي دوره کې ساکا شاید د دغو درېو سترو تېرونو یو کنفدرېشن و. مساګیتای (Massagetae) هاماورگه (Haumavarga) او تگرکس هارده (Tigraxhauarda) مساګیتای په فرغانه کې اوسېدل او د مېشته کېدلو په حال کې وو. هاماورگه له سردریا نه اخوا سغدیانه نیولې وه او تکرکس هارده د کسپین په ختیځ کې په دهستان کې اوسېدل<sup>(۵۵)</sup>. فرای د ساکا تېرونه د زړې پاړسو د لیکنو له

مخې په دې ډول بڼې: ساکا هاماورگه، ساکا پارادريا (له سين نه اخوا)، ساکا تيگراخاده (Tigrakhauda) د مخروطي جگو خوليو خاوندان، ساکا پاراسغدام (Saka Para Sugdam) او د هوارو ساکا<sup>(۵۶)</sup>. د ساکا د هيخ تېر سيمه په دقيق ډول په گوته کېدلې نه شي. دغومره ويل کېدلې شي چې ساکا په هخامنشي دوره کې د لويديځ کاشغر، ختيځ کاسپين او سر دريا يا جيحون تر منځ سيمو کې کوچيانې ژوند لاره او کلي او بناړونه يې نه لرل او د ايساکوی (Apaisakoi) څانگې يې په فرغانه کې کرنه کوله او ماهيان يې نيول.

### ساکا او هخامنشي امپراتوري

د ساکا اړيکې له هخامنشيانو سره له پيل نه ترخې وې. سيروس غوښتل چې د اراکس (Araxes) سين يا سردريا (جيحون) د هغه د امپراتورۍ ختيځه پوله وي. دا د مساگيت ساکا سيمه وه او د هغو واکمنې توميريس (Tomyris) ورته ځواب واستوه چې د دوی د هېواد د لاندې کولو تکل ونه کړي. د هېرودوت په وينا سيروس هغې ته د واده وړاندیز وکړ؛ خو هغه پوهېدل چې دی غواړي په دغه پلمه د دوی هېواد لاندې کړي، بيا نو د سيروس، د هخامنشي امپراتوري مؤسس او د مساگيتانو ترمنځ جگړه ونښته او د "د مساگيتانو درېيمه برخه پوځ په دوی توی شول او د سيروس د پوځ هغه برخه چې يې شاته پرې اېښې وه، د هغوی له مقاومت سره سره له منځه يووړه. دغو مساگيتا يوه لويه مېلمستيا جوړه کړه، همدا چې دوی دښمن لاندې کړ او ځانونه يې په خوړو او واين سره ډک کړل، ويده شول. پارسيانو ناڅاپه په پټه پرې ودانگل، ډېر يې ترېنه ووژل او نور يې ترېنه يرغمل کړل چې په هغو کې د مساگيتانو قوماندان سپاراگه پاييس (Sparagapises) د واکمنې (توميريس) زوی هم و" هغې بيا د يوه پېغام په ترڅ کې له سيروس نه وغوښتل چې مشوره در کوم چې زوی مې همدا اوس راکړه او زموږ له ملک نه ووځه، که دغسې ونه کړې د مساگيتانو په خدای گوتي لمر باندې قسم کوم چې د تا د ټولو وينو له نه مړېدو سره سره به درته سبق در کړم؛ خو سيروس د هغې غوښتنه ونه منله او د ملکې زوی چې له پارسيانو سره يرغمل و، ځان وواژه. بيا نو د دواړو خواوو تر منځ جگړه حتمي شوه. توميريس خپل ټول پوځونه غونډ کړل او پر پارسيانو يې برید وکړ. اول يې له لرې نه يو بل په غشو ويشتل، ترڅو چې خبره لاس په لاس،

د چرو او نېزو جنگ ته ورسېده. د هېرودوت په وينا "د پارسيانو ټول پوځ له منځه لاړ چې په هغو کې په خپله سيروس هم و چې له نهه ويشت کاله واکمنۍ وروسته [په ۵۳۰ مخزېږديز کې] له منځه ولاړ. "هېرودوت دغه جنگ تر نورو ډېر شديد گڼي او وايي چې ملکې توميريس بيا د سيروس جسد ته په خطاب کې وويل چې "زه ژوندۍ او سوبمنه يم؛ خو تا سره له دې هم په چل ول سره له خپل زوی نه په محرومولو سره برباده کړې يم" (۵۷).

د منځنۍ اسيا خلکو تاريخي رسالت لکه چې د امپراتورانو او امپراتوريو له منځه وړل دي چې امپراتور سيروس په وژلو سره يې پرې پيل وکړ. وروسته د بخدي والي بيسوس د هخامنشيانو وروستی امپراتور درېيم داريوش له منځه يووړ چې مقدوني سکندر نه ټينبېده. ډېر وروسته د ساسانيانو امپراتور، درېيم داريوش له منځه يووړ چې د مقدوني سکندر نه ټينبېده. ډېر وروسته د ساسانيانو امپراتور درېيم يزدگر په مرو کې د خسرو نومي ژرنده گړي په لاس ووژل شو چې له فاتحو عربو نه ټينبېده او هلته په مرو کې د خسرو ژرندي ته ننوتلی و. په اتلسمه پېړۍ کې شاه محمود هوتک د صفويانو او بيا احمد شاه دراني د مغلو امپراتوري لاندې کړه، په داسې حال کې چې په بله پېړۍ کې افغانانو د انگليس امپراتوري پوځونه دوه وارې مات کړل او په شلمه پېړۍ کې يې د شورويانو امپراتوري پوځونه له خپل ملک نه په زور واپستل. شورويانو ته دا دغسې ضربه وه چې ډېر زريې د امپراتورۍ په سقوط کې يو مهم عامل شو.

په هر حال د بهستون د ليکنې له مخې له سيروس نه لس کاله وروسته داريوش ساکا چې شايد مساگيت ساکا به وي، لاندې کړل او د هغو يو مشر سکونخا (Skunkha) يې وواژه؛ ځکه چې مساگيتانو د زرتشتي د نېکۍ خدای گوتي اهورا مزدا چې د هخامنشيانو رسمي دين و، نه مانه خو د هخامنشيانو واکمني په مساگيتانو باندې يقيني نه وه. د فراي په وينا "زما په نظر د هخامنشيانو له خوا د ساکا د ډول ډول تېرونو او د ختيځ د نورو ولسونو پاڅونونه او بيا بيا لاندې کېدل چې د زړې پارسو پر اساس دي، بايد په تاريخي ډول ثابت شوي ونه گڼل شي، که څه هم هغه به په زړه پورې وي" (۵۸). د فراي د نظر په ملاتړ بايد وويل شي چې د سکندر د يرغل په وخت کې په ختيځ کې د هخامنشي پوله د سردريا سين و؛ خو هيرودوت د مساگيتا په اړه دا هم وايي چې "کله يو

سړی زوړ شي، خپلوان يې سره ټولېږي، د پسونو او وزو په گډون يې وژني، غوښې يې پخوي او په لويې مېلمستيا کې يې خوري؛ خو څوک چې له ناروغۍ مړ شي، مړی يې خښوي."

## د مقدونيې سکندر او آريانا

د مقدوني سکندر په يرغلونو او له هغه وروسته په په ۲۲۰ مخزېږديز کې په چين کې د لوی دېوال په بشپړېدو سره په ټوله اسيا کې ستر بدلونونه يو په بل پسې راغلل. د هخامنشي امپراتوري د لوېديځ له خوا د سکندر په لاس نسکوره شوه او له ختيځ نه د پوونده تېرونو لخوا نوي دولتونه جوړ شول.

سکندر (۳۵۶ - ۳۲۳ مخزېږده) د خپل پاچا پلار، فليپ له وژل کېدلو نه وروسته په ۳۳۶ کې په شل کلنۍ کې د مقدونيې پاچا شو. د ارسطو دغه شاگرد د يوه واړه او شېل هېواد پاچا و. اول يې د هغه لوی، منظم او پياوړې پوځ په مرسته چې له خپل پلار نه ور پاتې و، ټول يونان يې د خپل پلار پشان يو ځل بيا متحد کړ او بيا يې د خپل پلار هغه پروژې له سره ونيوله چې اسيايي يونانيان د خامنشي له واکمنۍ نه ازاد کړي او دغه امپراتوري هم نسکوره کړي او په خپله د عمومو پاچا شي. د همدغه مقصد لپاره په ۳۳۴ مخزېږدي کې له هل سپانټ (Hill spont) نه تېر شو چې د اسيا لويې وچې په لوېديځه څنډه کې پروت دی او په دې ډول د هخامنشي امپراتوري په لوېديځه برخه کې ننوت؛ خو هخامنشي امپراتور داريوش که څه هم د لويې امپراتورۍ واکمن، د لوی پوځ او ډېرو شتو خاوند و، دفاعي سياست غوره کړ. له سکندر سره د يوې وړې نښتې په ترڅ کې يې پاچاهي کورنۍ د سکندر لاس ته ورغله چې هغه په عزت ورسره سلوک وکړ. داريوش له سکندر سره ديپلوماسي شروع کړه، ان تردې چې په درېيم وړانديز کې يې له هغه نه وغوښتل چې له لور سره يې واده وکړي او په ولور کې يې له فرات نه تر لوېديځ پورې د امپراتورۍ سيمې ومنې؛ خو سکندر دغه وړانديز هم رد کړ، لکه د مخه چې دوه نور وړانديزونه يې هم نه وو منلي. په ۳۳۱ کې يې په گاگه ميله (Gauga mela) کې د هغه لوی پوځ ته ماتې ورکړه او بيا يې د سوسا (Susa) او پرسي پولس (Persi polis) ښارونه ترې ښه ونيول او داريوش



د شا خواته روان شو؛ خو بخدي والي بيسوس (Bessus) چې له خپل بخدي پوځ سره په پاچايي کمپ کې و، په دامغان کې هغه وواژه<sup>(۵۹)</sup> او خپل خان يې پاچا اعلان کړ، له هغه وروسته د بخدي يا باختر په پراخه ځمکه کې د سکندر ستونزې ډېرې او ټينگې شوې. په دغه وخت کې خوارزم، بدخشان، مرو، سغدiane، هري (هرات) د باختر سيمې وې او مېشتو او پوونده تېرونه يې د بيسوس او سپتامنز (Spita menes) په مشري له سکندر سره ډېر گوريلايي جنگونه وکړل.

اول داريا (هرات) والي، ساتي برزن، د بيسوس متحد د سکندر يو ټولی پوځ له منځه يووړ؛ خو سکندر دغه پاڅون په سختۍ سره غلی کړ. له هغه وروسته قومندان فيلوتاس د سکندر پر ضد دسيسه کې له خپلو ملگرو سره اعدام شو. د پوځي افسرانو له خوا دا يوه خطرناکه دسيسه وه چې ناکامه شوه. سکندر بيا بخدي ته د تگ په لار کې د هندوکش له خوا واک کوتل نه په اوبتلو سره ډېرې ستونزې او تلفات وگالل. بيسوس چې گمان نه کاوه چې سکندر به په دغه سخته لاره بخدي ته ورسېري، له خپل متحد سپتامنز سره سغدiane ته لاړ. په دې هيله چې سکندر به ونه شي کړی چې له سمندر نه تېر شي او دی به په سغدiane کې په دفاعي جنگ لاس پورې کړي. سکندر وروسته له دې چې په بلخ کې سغدiane ته د تگ پرېکړه وکړه، خپل پوځ يې د خپلو انجيرانو په مهارت سره د خېمو له څرمنو نه جوړو جالو کې د کلف په برخه کې له آمو نه په پنځو ورځو کې تېر کړ. له آمو نه د سکندر او د هغه د پوځ په حيرانونکي ډول تېرېدل او د بيسوس له خوا د بخدي پرېښوول سپتامنز او ملگري يې اندېښمن او په دې فکر کړل چې اوس د مشر د عوض کولو وخت رسېدلی. دوی بيسوس سکندر ته په لاس ورکړ چې هغه وروسته په ۳۲۸ کې په اقباتانه کې په ډېرې بې رحمۍ سره ووژل شو<sup>(۶۰)</sup>.

سکندر په دې فکر چې سپتامنز يې متحد شوی دی، اول مراکندا (سمرقند) او بيا سردريا (تبي، جيحون، جکسارتز) ته مخه وکړه چې د مساگيتا او دهای (Dahae) ساکاو سيمې وې. دهای په بخدي کې هم يو لوی او قوي قوم و. سردريا، لکه چې د مخه ويل شوي دي، د هخامنشي ختيځه پوله وه. سکندر چې هلته حصارونه وموندل، اجير سرتېري يې پکې ځای پر ځای کړل او په دې بې پيل وکړ چې هلته دغسې يو ټينگ نظامي حصار ولري چې له هغه نه د قومونو د ايل کولو

لپاره د خيز تختې په شان کار واخلي؛ خو په دغه کار سره د سکندر اصلي ستونزه پيل شوه. اول سغدیان او بيا باختريان يې پر ضد جگ شول. سکندر سپتامنز او د هغه ملگري کتانز (catanes) نه د دغو پاڅونونو په خپلو کې مرسته وغوښتل؛ خو هغوی چې د دغو پاڅونونو اصلي محرکان وو، د هغه غوښتنه رد کړه او سپتامنز په همدغه وخت کې سمرقند محاصره کړ. د دواړو خواوو ترمنځ نښتې نښتې ښې معلومې نه دي، خو د مولف پيتر گرین په وينا د سکندر له پوځ نه "اته زره کسان په اخري ناهيلي دفاع کې مړه شول او اوه زره پاتې يې د دوو پاتې حصارونو له پوځي واحدونو سره يوځای قتل عام شول"<sup>(۱۱)</sup>. د لاس په لاس جنگ په وخت کې سکندر پر مخ او غاړه په تيره ولگېده، د يو څه وخت لپاره يې ليد او د اواز نلونه زيانمن شول او مقدونيان په داسې حال کې چې هک پک او وارخطا شول، سکندر يې کامپ ته يووړ<sup>(۱۲)</sup>.

"سکندر د لومړي ځل لپاره له دغسې قوم سره بايد جنگ وکړي چې هغه هيڅ فکر نه کاوه. هغه وخت چې دښمنان يې په مخ کې سواره تېرېدل، دده پرهاړونه لا هم ښه شوي نه وو او په خاص ډول په سختی سره گړېدلې شو... سره له دې يې هم د خپلو ملگرو غونډه وبلله. دا دښمنان نه وو، وېره وونکي وو؛ بلکې بې وخته وخت و، باختريان پاڅېدلي وو، ساکا يو بل خطر پېښ کړی وو، په داسې حال کې چې سکندر په صفونو کې درېدلی نه شو، سورېدلی نه شو او خپلو سړيو ته يې هدايتونه او زړه ورکولی نه شو... د دغو دوو خطرونو له امله سکندر خدای گوټي گرمول او شکايت يې کاوه چې هغه څوک چې په اولو ورځو کې دغومره چټک وو چې هيڅوک ترېنه تښتېدلی نه شو، اوس لت پروت دی او دا چې خپل سړي يې په سختی سره يقين کوي چې ناروغي به پلمه نه وي"<sup>(۱۳)</sup>.

سکندر په دغه حال کې هم خپل يو قومندان د منيايموس په نامه له پوځ سره د سمرقند په ښار کې د سپتامنز د محاصره کولو په مقصد واستوه. سپتامنز داهايان د هغه د راتگ په لاره کې په يوه څنگه کې ځای پرځای کړي وو چې په دښمن باندې گوريلايي بريدونه وکړي. داهايان دغسې ماهر سواره وو چې په يوه اس باندې دوه کسان سپرېدل او هدفونه يې ويشتل. د هغو په دغو گوزارونو سره اول يوناني قومندان او بيا د هغه مرستيال په ځمکه ولوېدل، پاتې پوځ د سپتامنز له

خوا محاصره شو. په دغه نښته کې دوه زره پلي او درې سوه سواره په ځمکه ولوېدل. "سکندر د مصلحت له مخې دغه غميزه پټه وساتله او هغوی یې چې د جنگ له ډگر نه ستانه شوي وو، په مرگ وتریل چې دغه خیر خپور نه کړي" (۶۴). سکندر شاید په ټول ژوند کې دغومره نارام شوی نه وي لکه اوس چې شو. "هلته یې په پوره یوازیتوب سره شپه په وینه تېره کړه، زیاتره به یې د خپلې خیمې څرمنې جگولې چې د خپلو دښمنو اوروڼو وگوري چې د شمېر اټکل یې وکولی شي". په سباوون مهال کې له خپلې خیمې نه بیرون ووت او خپلو سرتېرو ته یې ځان ښکاره کړ چې هغوی یې په لیدو سره د پسرلي د گلانو په شان وغوړېدل او د هر ډول قربانۍ لپاره یې تیاری وښود. څه وخت وروسته چې سکندر د تگ تیاری بشپړ کړی وو، د مساگیتانو شل لویان ورته په جرگه ورغلل، د مخه د مساگیتانو د وړو څانگو دوه جرگو ورسره لیدلي وو چې هغه ښه سلوک ورسره کړی و.

د روم تاریخپوه کونټیس روفوس (Quintus Rutilus) د زیږدې لومړۍ پېړۍ په نیمایي کې په خپل اثر (د سکندر تاریخ) کې لیکي چې "زه به هغه روایت بې له کوم تغیر څخه نقل کړم چې مور ته رسېدلی دی. زما د راویانو په وینا د ساکا یوه مشر په دې ډول خبرې پیل کړې".

"که خدایگوتو اراده کړې وای چې ستا قد دې ستا له حرص سره برابر وي، نړۍ به دې نیولی ونه شي. ته به ختیځ په یوه لاس کې ونیسي او لویدیځ به بل کې... ته هغه څه غواړې چې ورته رسېدلی نه شي. له اروپا نه اسیا ته مخه کوي، له اسیا نه بیرته اروپا ته ځي. که ته ټول انسانان لاندې کړې، بیا به اماده اوسې چې له ځنگلونو، واورې، سینونو او سریله حیواناتو سره جنگ وکړې. ته نه پوهېږې چې غټې ونې ډېر وخت نیسي چې وده وکړي او یوه گړۍ نیسي چې قطع شي. دا احمق سړی وي چې میوې ته یې گوري او لوړوالی یې نه اندازه کوي. پام وکړه چې سر ته د رسېدلو په لار کې له څانگو سره چې په لاس کې دې نیولې، ونه لوېږې. زمري کله کله د وړو مرغانو ښکار وي او اوسپنه کله په زنگ سره خوړل کيږي. هیڅ خیز دغومره زړور نه دی چې ونه ترټل شي، حتی د ضعیف لخوا."

"مور له تا سره څه وکړو؟ مور هيڅکله ستاسې په هېواد باندې پل نه دی اېښی، مور دې په خپلو بې پايه څنگلونو کې په ناپوهۍ ژوند ونه کړو چې ته څوک يې او له کوم هېواد څخه يې؟ مور د هيچا مريان کېدلې نه شو او نه غواړو د بل چا باداران اوسو. د ساکا د نژاد په اړه چې يو څه نظر در کړو، مور د يوه جوړه غويو، لوبې، غشي، ليندې او جام خاوندان يوو. له هغو نه له خپلو دوستانو سره [په گډه] او د دښمنانو پر ضد کار اخلو. مور دوستانو ته هغه فصلونه ورکولو چې زموږ د غويو په زيار سره توليد شوي وي او له هغو سره مور له جام نه کار اخلو چې خدايگوتو ته يې وړاندې کوو. خپل دښمنان له لرې نه په غشو او له نږدې نه په لندو سره ولو. مور په دغه ډول د [اثور] پاچا او له هغه وروسته د مادانو او پارسو پاچا ته ماتې ورکړه او مصر ته زموږ لار خلاصه ده."

"او ته په وياړ سره ادعا کوې چې په داړه مارو پسې راغلی يې؛ خو ته ټولو خلکو ته چې ورسره مخ شوی يې، داړه مار يې. تاليديا نيوله، سوريه [اثور] دې لاندې کړه، پارس دې په لاس کې دی، بخديان دې تر واک لاندې دي، هند ته دې سترگې نيولې دي، اوس تا حرصناک، نه مړېدونکي لاسونه زموږ په رمو پسې غزولي دی. ته ولې شتمنيو ته اړه لرې؟ هغه ستا حرص نور هم پاروي. ته لومړی کس يې چې له حد نه د ډېرو څېزونو په لرلو سره دې لوړه پيدا کړې ده. د دې لپاره چې نور هم ولرې تر هغو نه دې لاريات زړه کيرې چې يې نه لرې. ايا د دې درک نه کوې چې د باختر په شاوخوا کې څومره ډېر ټال شوی يې؟ کله چې تا باختريان لاندې کول سغديانانو جگړې پيل کړې، ستا په برخه کې بری جنگ زېږوي. فرق نه کوي چې په ځواک او قوت کې له نورو نه څومره ډېر د مخه شي. حقيقت دادی چې هيڅوک بېگانه بادار نه غواړي."

"بس له تبيي [سر دريا] نه واوره، د ساکا سيمه به درته معلومه شي؛ خو ته به ساکا هيڅ ونه نيولی شي. مور به په خپلو لږو وسيلو سره ستا له پوځ نه چې د ډېرو ولسونو ولجې ورسره دي، ډېر چټک اوسو، بيا نو که څه هم ته به فکر وکړې چې مور څومره لرې يوو، مور به دننه په خپل کامپ کې وويني. مور په برابرې چټکۍ سره په مخ او په شا ځو. ما ته ويل شوي دي چې په يوناني متلونو کې د ساکا په دښتو باندې ټوکې مسخري کېږي؛ خو مور دښتې او نامېشته ملکونه تر ښارونو او

بډايو کرنيزو ځمکو نه غوره بولو، نو ته خپله شتمني ټينگه ونيسه، هغه ښوويدونکې ده او د ميل پر خلاف يې نيول کېدلی نه شي. راتلونکی، نظر اوس ته د سم مصلحت ښه ښوونکی وي. په خپلې شتمني باندې يو څه بنديز ولگوه، ته به يې لا په اسانۍ سره کنټرول کړې. زموږ خلک وايي چې شتمني پښې نه لري، يوازې لاسونه او وزرونه لري. څه وخت چې هغه خپل لاسونه غزوي، وزرونه يې هم ونيسه."

"په پای کې که ته خدايگوتی يې، دا دې دنده ده چې انسانانو ته گټه ورسوي، نه دا چې د هغو شتمني لوټ کړې. که انسان يې تل په ياد ولره چې دا هغه څه دي چې ته يې. دا هوښياري نه ده چې په ذهن کې دې هغه څه وگرځوي چې له خپل ځان نه دې غافل کړي. ته به وکولی شي د هغو په دوستۍ ډډه وکړې چې نه غواړې پرې حمله وکړې؛ ځکه چې دوستي د برابرې ترمېنځ ډېره ټينگه وي او هغه انسانان سره برابر ښکاري چې د يوه بل قوت يې نه وي ازمېلې. پام کوه چې هغوی چې لاندې کړي دې دي، خپل دوستان ونه گڼي. د بادار او مريي ترمېنځ دوستي نه وي. حتی د ارامۍ په وخت کې دا د جنگ حال گڼي. فکر مه کوه چې ساکا د دوستۍ تصويولو لپاره لوړه کوي، د دوی لوړه داده چې دوی په خپل قوت عمل کوي. دغه ډول احتياط د ژمنو لاسليک کول او د خدايگوتو شاهد نيول يوناني رسم دی. زموږ په نظر زموږ رښتيني دين په قول، عمل کول دي او هغوی چې يې نه کوي، خدای گوتي غولوي او ته هغه دوست ته اړتيا نه لرې چې روغ نيتی ته يې په شک گورې؛ خو په مور کې به ته دغسې خلک ومومې چې اسيا او اروپا دواړه وساتي. مور د بکترا (بلخ) گاونډيان يوو، دغومره ده چې تنهي مور سره بېلوي. مور له تنهي نه د باندې ملک کې آن تر تريس (Thrace) پورې اوسپرو او ويل کيږي چې له تريس نه وروسته مقدونيه پرته ده. مور ستا د دواړو امپراتوريو گاونډيان يو. فکر وکړه چې اوس ته غواړې مور ستا دښمنان اوسو يا ستا دوستان؟"

سکندر د هغو په ځواب کې دومره وويل چې دی به په خپل بخت چې پرې اعتماد لري، ډډه وکړي او د دوی مشوره به هم په نظر کې ولري او له احمق او خطرناک عمل نه به ډډه وکړي<sup>(۶۵)</sup>.

له دغه متن نه څرگنده ده چې ساکا دغه لویان له سلیم عقل، پراخ نظر او عقلي استدلال نه به برخمن او په کافي اندازه زړور وو چې سکندر ښو عملونو ته متوجه کړي او مشورې ورکړي. دا به له دې امله و چې دوی له ژوند سره علاقمند، د باداری او غلامی مخالف او د خپلواک ژوند غوښتونکي وو. ځینې ممکن تعجب وکړي چې کوچیان او هغه هم د دوه زره او درې سوه کلونو د مخه کوچیان او دغسې پاڅه فکرونه!؟

خو د ساکا او سکندر تر منځ دوستي او اعتماد ممکن نه و. د سکندر نظامي وضع له مساکیتانو سره په مقابله کې لا هم خطرناکه وه. سپتامنز هم ژوندی او فعال و او سکندر یې په باختر او سغدیانه کې له غټو ستونزو سره مخ کړی و. له بلې خوا سکندر چې د هخامنشي امپراتوري یې لاندې کړې وه، عزم کړی و چې د ساکا قومونه هم لاندې کړي؛ خو له هغو سره په مقابله کې له خپل دغه عزم نه و اوښت او هند ته د تگ په فکر کې شو. په دې ډول هغسې چې د تنی سین (سر دریا) د هخامنشي امپراتوري پوله وه، دده د امپراتوری پوله هم شوه او ساکا پر ځای پاتې شول.

د سکندر په امر د ساکا له هیئت نه لا د مخه د سر دریا نه د تېرېدلو لپاره دولس زره کښتۍ تیارې شوې وې چې له تختو، لرگیو او تېرونو نه جوړې شوې وې. ساکاوو که څه هم د سکندر پوځیان په پرله پسې ډول په لېندو او غشو ویشتل، بیا هم پوځ له سین نه تېر شو او د دوی ترمنځ جگړه ونښته چې اخري بری د سکندر د پوځ شو. د ساکا تلفات چې ډېر وو، معلوم نه دي. د یونانیانو هم یو شمېر سواره او پلي تلف او ټپي شول. ساکا چې نه لاندې کېدونکی نوم گټلی وو، د سکندر په زور قایل شول او د روغې جوړې په مقصد یې یو هیئت ور واستوه. سکندر هم د معمول په شان د هغه هر کلی وکړ؛ خو د بیرته تگ په لاره کې په هغې سیمه کې چې د مخه یې درانه تلفات ورکړي و. "د اطرافي سیمو د سوزولو او د جنگ وړ کسانو د وژلو امر ورکړ" (۶۶)

سکندر سغدیانې ته ستون شو، په داسې حال کې چې سپتامنز د مخه له سمرقند نه باختر ته تللی و. په سغدیانه کې سکندر څه وخت چې د دېرشو مساکیتي بندیانو د وژلو امر ورکړ، له نه فکر کېدونکي حال سره مخ شو. دغه بندیان چې له لوړو کورنیو څخه وو، د دې پر ځای چې خفگان

وښيي خوښي يې وښودله. سکندر حيران شو او له هغو نه يې په خپله اوورېدل چې که بل چا د دوی د اعدام امر ور کړی وای، دوی به خپه وای او اوس چې د نړۍ فاتح دغه امر کړی دی، دوی پرې وياړي. سکندر په دغه خواب سره وغوړېد او هغوی يې وښل او هغو هم د وفا او خدمت وعده وکړه او په خپل قول ټينگ ودرېدل<sup>(۶۷)</sup>.

سکندر بلخ ته ستون شو، په همدغه وخت کې له يونان او سوريې څخه څه باندې څوارلس زره پلي او سپاره ملاتړ ورته ورسېدل او هغه چې تر دغه وخت پورې د ساکا ټبرونو نه ډېر تلفات ليدلي وو، د هغو په لاندې کولو کې نور هم ټينگ شو چې واکمني ته يې غاړه نه اېښودله او دغسې خلک چې سپتامنز د هغه پر ضد لمسول، کم نه وو؛ خو تر هغه د مخه سکندر په مخزېږدي ۲۳۸ کې په مراکندا (سمرقند) کې په يوه لوی مصيبت اوښتی و؛ او هغه دا چې د کلای ټس (Clitus) په نامه خپل لوړ رتبه افسر يې په يوې مېلمستيا کې د جر او بحث په وخت کې، په داسې حال کې چې ټول نشه وو، سم له لاسه په نېزه سره وواژه. دغه وخت د ځوانو افسرانو او مشر افسر ترمېنڅ حساسيتونه پيدا شوي وو او سکندر هم د ختيځو واکمنو په شان د زورواکۍ لار نيولې وه، خو کلای ټس داسې وفا پال افسر و چې هم يې د سکندر له پلار سره په صداقت خدمت کړی و او هم يې په خپله د سکندر په يوه نښته کې له مرگ نه ژغورلی و. سکندر چې لږ په حال شو، خپل مخ يې په نوکانو شوکارې کاوه او خپلو ساتونکيو ته يې زاری کولې چې ژوند يې ختم کړي او له دغه خجالت نه يې وژغوري. درې شپې او ورځې يې په خپله خېمه کې په لوړه تېرې کړې او څه وخت چې ساتونکي او خادمان يې پوه شول چې دی غواړي ځان هلاک کړي، په خېمه يې ور ننوتل او پرې غالب شول چې ډوډۍ پرې وخوري. پر هغه سربېره پوځيانو ددې لپاره چې د سکندر د خجالت بار سپک شوی وي، په رسمي ډول اعلان کړه چې د کلای ټس وژنه جايزه وه<sup>(۶۸)</sup>. حقيقت دا دی چې د جنگونو فشار په مقدونيانو بد اثر کړی و او سره يې اتفاقه کړې يې وو؛ خو دا گډ خطر و چې دوی يې متفق کول. په بخدي او سغديانه کې د سپتامنز په مشرۍ مقاومت روان و او په يادې شوې مېلمستيا کې د مقدونيې قومندانانو ته طعنه ورکړل شوې وه چې په جنگ کې د سپتامنز له لاسه مات شوي وو<sup>(۶۹)</sup>.

سکندر د ژمي تېرولو لپاره د بخدي په لار کې د ساکا پولو ته نږدې زنيپا (Xanepa) نومي ځای ته ورسېد چې يوه کلي لرونکې ښېرازه سيمه وه او يو شمېر بخديانو هلته پناه ورپې وه. "دوی ناڅاپه د سکندر په يوه جنرال امينتاس (Amyntas) ودانگل، جگړه يې تر ډېره وخته روانه وساتله؛ خو چې اوه سوه تنه يې تلفات ورکړل... په شا شول. خو تلفات يې هم واورول، اتيا تنه مقدونيان يې له منځه يووړل او درې نيم سوه يې تپي کړل؛ خو د بخدي خلکو سره له دې هم بښنه وگپله"<sup>(۷۰)</sup>. سکندر چې دمخه په غونډيو او هسکو ځايونو کې چوڼۍ جوړې کړې وې او ځايي اجير سرتيري يې پکې ځای پر ځای کړي وو، اوس د هغه په گټه تمامې شوې. "سپتامنز ته اوس ډېره گرانه شوه چې خواره او اسونه ولري، دا خو لا پر ځای پرېږده چې د يوې خوندي مېنې خاوند وي." سره له دې هم سپتامنز له مساکيتي ساکانه درې زره سواره تنظيم کړل او د يوې لويې حملې بندويست يې ونيوه؛ خو په هغه نښته کې چې د کوی نس (Coenus) په قومندانۍ د مقدوني پوځ او سپتامنز د ملېشاوو تر منځ وشوه، لومړني غالب شول او د سپتامنز اته سوه سواره او د مقدونيانو تر هغه ډېر کم تلفات وشول او په خپله سپتامنز له مساکيتانو سره دښتې ته په شا شو. د سپتامنز د مرگ په اړه دوه روايتونه را پاتې دي.

د مؤلف ارين په روايت له سپتامنز نه زياتره باختريان او سغديان جلا شول او مساکيتانو يې کامپ چور کړ او هغه يې له ځانه سره بوته او چې يې واورېدل سکندر له پوځ سره د دوی په لور روان دی، سپتامنز يې و اوڅه او سر يې هغه ته واستوه<sup>(۷۱)</sup>. دغه روايت په ډېرو اثارو کې راوړل شوی؛ خو هغه د اعتبار وړ نه ښکاري... سکندر ته گرانه وه چې مساکيتان په خپله سيمه کې لاندې کړي. دا هم عجيبه معلومېږي چې مساکيتان به د يوه غېر يقيني خطر نه د بچ کېدلو لپاره سپتامنز يانې هغه څوک و وژني چې "د ټول ولس د خلکو د جنگ محرک و او مشرانو يې ورسره اتحاد کړی و"<sup>(۷۲)</sup>. د روم د تاريخپوه (روفوس) روايت، گرد سره بېل دی. د هغه په روايت سپتامنز چې د نښې په حال کې ډوب ویده و، مېرمنې يې په توره د هغه سر له غاړې نه پرې کړ. مېرمن يې له جنگونو او کوچي ډوله ژوند نه په تنگ شوې او ترېنه يې په وار وار غوښتي و چې په خپلو



اولادونو رحم وکړي او له جنگ نه لاس واخلي او سکندر ته تسليم شي؛ خو هغه ددې زاری نه منلې او ورته يې ويل چې ده ته مرگ له تسليمۍ نه لږ درد ناک دی<sup>(۷۳)</sup>.

حقيقت چې هر څه وي، سپتامنز د نن روځې په اصطلاح يو داسې گوريلايي قومندان و چې د خپلواکۍ د مدافعانو په ملاتړ يې د سکندر نه ماتېدونکې پوځ په باختر او سغدiane کې تر دوو کلونو نه ډېر تال کړ او ډېر يې ترېنه له منځه يووړل. د نړۍ دغه نامتو قومندان هغومره چې له سپتامنز نه ستونزې لېدلې دي، له بل چا يې نه دي ليدلې.

د سپتامنز په مرگ سره منظم مقاومت له منځ لاړ؛ خو په بدخشان او سغدiane او ځينو نورو ځايونو کې دغسې سختې غرنۍ سيمې لاهم وې چې لويانو يې د سکندر واکني نه منله. د بدخشان په غرينو حصارونو کې څلور دغسې لويان وو چې په خپلو لوړو او ټينگو کلاگانو کې يې ځانونه خوندي ليدل. سکندر د مخزېږدې ۳۲۸ کال د سره ژمي په پای کې پرې غالب شو، خو "په دغه مارش کې يې نږدې دوه زره سرتيري د سرو او نمونيا نه له لاسه ورکړل". بل غرنی حصار د "د سغدiane غر" و چې نه لاندې کېدونکې گيل کېده او د بلخ يوه مشر اوکسيارتر (Oxyartes) خپل سرتيري له خوراكي څيزونو او خپلې کورنۍ سره هلته ځای پر ځای کړي وو. دوی دغومره ډاډه وو چې د سکندر د پېغام په برابر کې په رشخند سره ځواب ورکړی و چې دوی به "يوازې وزير لرونکو سرتيرو ته تسليم شي". او چې د سکندر انجيران او ډېر نور په شپه کې غره ته وختل دوی بيا ورته تسليم شول<sup>(۷۴)</sup>.

سکندر په دې ډول له درې کاله جگړې کولو او سختو ستونزو له گاللو او ډېرو انساني تلفاتو له ورکولو نه وروسته په مخزېږدي ۳۲۷ کال کې په دې بريالی شو چې باختر يانې بلخ، بدخشان، هرات او تر سردريا پورې سغدiane لاندې کړي. ده د خپلې واکمنۍ د خوندي کولو لپاره يو لړ نوي کارونه وکړل او پخواني يې سرته ورسول. غټ کار يې هغه شپږ لويې نظامي چوڼۍ يا حصارونه وو چې د سکندر يې په نامه ورو ورو بناړونه او د سوداگرۍ د ودې لامل شول. پورته يادې شوې سيمې د پخوا په شان د بخدي يا بکټريانه تر لاس لاندې سيمې وې چې يوازې ارين

نژاد خلک پکې اوسېدل او سکندر د بخدي نوی والي امینتاس (Amyntas) ته یې لس زره پلي سرتیري او درې نیم زره سواره تخصیص کړل.

د سکندر بل کار دا و چې د باختر او سغدیانې له لوړو کورنیو څخه یې دېرش زره ځوانان راټول کړل او د مقدوني ډوله نظامي روزنې لاندې یې ونیول. په دغه مقصد چې اوس به یرغمل او وروسته به پوځي افسران وي. سکندر دوی دغومره مهم گڼل چې هغوی یې "خپل ځای ناستي" ونومول یانې هغوی چې د افسرانو په توگه به د مقدوني ساتونکو ځایونه نیسي. د سکندر بل اساسي مدني نوښت دا و چې د باختر د یوه محلي واکمن اکسیارتز (Oxyartes) له لور رخصانې سره یې په خاصو مراسمو سره واده وکړ، لکه چې وروسته د هغه ځای ناستي سلوکوس نیکاتور د سپتامنز له لور اپامه (Apama) سره واده وکړ او د دوی یو زوی بیا په یونان باخترې دوره کې پاچا شو<sup>(۷۵)</sup>. دا ټول په دغسې حال کې چې سکندر په دغو سیمو کې ډېرې ستونزې لیدلې او ډېر سرتیري یې له منځه وړل شوي وو او عنعنې پال افسران یې ناراضي وو. سره له دې هم سکندر په دغو او نورو کارونو سره د لاندې شویو ولسونو او یونانیانو تر منځ د برابرۍ او خپلوی اړیکې ټینګې کړې، که څه هم استاد یې، ارسطو غیر یونانیان "بربریان" گڼل. سکندر د بل کال د پسرلي په اخر کې له زراسپه (بلخ) نه د هند په لور وروسته له هغه روان شو چې په بخدي کې یې خپل شل زره ناروغ او ټپي سرتیري له ځایي خلکو سره ځای پر ځای کړل. د ده په څه باندې یو لک پوځ کې له مقدونیانو او یونانیانو سره باختریان، سغدیانان، ساکا او نور هم ملګري وو. په دې حساب سکندر په تاریخ کې لومړنی کس کیږي چې د ختیځو او لویدیځو ولسونو په نږدې کولو کې یې نوښت کړی او په دغه چلند سره یې په باختر کې د یوه نوي او ډینامیک مدنیت د هسکېدو لپاره ډگر هوار کړی چې وروسته به یې بیان وشي.

## سکندر په ختیځه آریانا کې

سکندر د ۳۲۷ مخزېږدیز کال په پسرلي کې له زراسپه (بلخ) نه د هند په نیت له څه باندې یو لک یوناني او باخترې پوځ سره روان شو او په لسو ورځو کې د کوشان کوتل له لارې له هندوکش

نه اووښت او بگرام ته ورسېد چې هلته يې د مخه يوه چاونۍ جوړه کړې وه. دلته د هند د تاکسيلا پاچا او نور شهزاده گان ورغلل او د خپل رقيب د پنجاب پياوړي پاچا پورس (Pourus) د لاندې کولو په مقصد يې د مرستې وعده ورکړه. د همدغه مقصد لپاره دوی پيلان او نور سوغاتونه هم هغه ته وړاندې کړل. سکندر د کابل سين پر غاړه ته (روان و)، تر څو ننني جلال آباد ته نږدې د نياسا (Nyasa) ښار ته ورسېد چې مؤسس يې د ډايونيسس (Dionysus) په نامه يو خدای گوتې گڼل کېده او سکندر هغه په خپل حال پرېښود. سکندر دلته خپل پوځ دوه ځايه کړ، وړه برخه يې د دوه قومندانانو په سروالی د خيبر له لارې د اباسين يا انډوس (Indus) ته د رسېدلو په مقصد وگمارله او په خپله يې د پوځ له لويې برخې سره د کونړ (خوسپس) او باجوړ لار ونيوله.<sup>(۷۶)</sup> په کونړ کې اسپه سيان (Aspasians) او په باجوړ کې د هغو يوه څانگه گورايينان (Gurraeans) او په سوات کې يې بله څانگه اساسينيان (Assaceniens) په کلاگانو کې اوسېدل. اسپه سيان په سانسکرت کې اسواکا (Asvaka) يا اسوه غانه يادېدل چې وروسته په اسلامي دوره کې په افغان ياد شول.

د خيبر له لارې پوځ يې له کوم خطرناک مقاومت نه په څه باندې يوه مياشت کې اباسين ته ورسېد؛ خو سکندر په کونړ کې له ټينگ مقاومت سره مخ شو. د مؤلف گرين په وينا "له هغې غرنۍ سيمې نه چې دی تېر شو، گرانه وه چې جوړه وکړي او له ډېرو دغسې قوي خلکو سره مخ شو چې ځانونه يې لومړی درجه جنگيالي ثابت کړل. په يوه نښته کې يې غشي له اوږې نه تېر شو او د جنگ تر پايه پورې (چې د ۳۲۷ له نومبر نه د ۳۲۶ تر فبرورۍ پورې اوږد شو) حال يې چې په دقيق ډول وښوول شي، خورا لږزنده او عصبي به بيان شي. زياتره ديوال لرونکي ښارگوټي چې ده پرې ودانگل د دې پر ځای چې خپل ورونه پرانېزي، ټينگ مقاومت وښود او څه وخت چې په پای کې لاندې شول، اوسېدونکي يې د انتقام په ډول ټول له تېغ نه تېر کړل."<sup>(۷۷)</sup> سکندر د انډاکا (Indaca)، انداراج؟ برکوت (بریکوت Birkot) او آري گاین (Arigaion) هرناى يا ارنوايي ښارگوټو له لاندې کولو نه وروسته د چترال ښار هم لاندې کړ چې د اسپه سيو ډېر مهم ښار و.<sup>(۷۸)</sup> د اساسينانو په ملک کې د مساگا (Massaga) ښارگوټي له څلورو ورځو نښته نه وروسته په

سختی سره ونیول شو او د هغه اوه زره هندي سرتیري اجیران یې چې د اسپه سیانو واکمن استخدام کړي وو، ووژل. دوی د جنگ په اخر کې یونانیانو ته تسلیم شوي وو.<sup>(۷۹)</sup> د اساسیانو په سیمه کې د اورنوس (Ornos) غر و چې د اوسني سوات او بونیر خلکو ورته پناه وړې وه. سکندر د هغو د لاندې کولو په نیت هم شو، لکه چې د سغدیانو غره کې یې هم همدغسې کړي و. یونانیان معتقد وو چې د دوی خدایگوتو دایوني سوس (Dionysus) او هیراکلیس ډېر د مخه هند لاندې کړي و، سکندر وغوښتل چې د هغو تقلید وکړي، بلکې تر هغو نه لا زیات وکړي؛ نو یې هلته په جگړه کې په خپله برخه واخیستله... او تر احتیاط نه زیات له انرجي نه کار واخیست او په پای کې چې له هرې خوا نه پرې گوزارونه کېدل، په ځمکه ولوېد او سخت تپي شو. اخري بری، سره له دې هم د مقدونیانو شو او سکندر لومړی کس و چې د غره سرته وخوت. د اباسین په لویدیځ کې د هغه اخري عمل ډېر زیږ و. له پلوتارک نه روایت دی چې "... وروسته له هغه چې هغه په یوه ښار کې ورسره اوربند وکړ، پرې ښوول چې ولاړ شي، د تگ په وخت کې یې پرې نابیره ودانگل او ټول یې ووژل او دغه عمل د هغه په نظامي سوانح کې د یوه داغ په شان نښتی دی، په نورو ټولو حالاتو کې هغه د یوه پاچا په شان د رواج له مخې جنگ کړی دی.<sup>(۸۰)</sup> د سکندر تاریخي بیوگرافي لیکونکی پروفیسر پیتر گرین وایی چې "د هندوش (هندوکش) جنگي قومونو سکندر له دغسې ډېر سخت مقاومت سره مخ کړ، چې هغه هیڅکله تجربه کړی نه و."<sup>(۸۱)</sup>

## سکندر په هند کې

سکندر د مخزېږدي ۳۲۶ کال په اپریل کې د خپل پوځ د دواړو برخو په سروالي له اباسین نه او د هند په برخه کې چې له اټک نه یو څو میله لرې په شمال کې پروت دی، تېر شو او د تاکسیلا د نوي پاچا (امفي) په نظامي مرسته د پاچا پورس د لاندې کولو په نیت د پنجاب په لور روان شو. تاکسیلا د اباسین او جېلم ترمنځ یو لوی ښار و او له جېلم نه خوا د پاچا پورس علاقه (سیمه) وه چې په هند کې تر ټولو پیاوړی پاچا و. ده هم د بېسوس په شان فکر کاوه چې سکندر به له خپل پوځ سره ونه شي کړی چې د جېلم له سین نه تېر شي؛ خو سکندر له هغه نه تېر شو، لکه چې

د مخه له امو نه تېر شوی و. په هغې جگړې کې چې د پورس پاچا د پوځ او د سکندر د پوځ تر منځ ونښتله، د هند له پوځ نه نږدې شل زره پلي او درې زره سواره تلف شول. یونانیانو هم تلفات ورکړل. په پای کې پاچا پورس سکندر ته تسلیم شو او د دواړو تر منځ روغه وشوه او دواړه سره مخامخ شول. پورس د سکندر د یوې پوښتنې په برابر کې چې اوس څه درسره وکړم وویل چې "دغسې سلوک راسره وکړه چې یو پاچا یې باید وکړي". سکندر بیا وپوښته چې که کوم بل څه رانه غواړې؟ په ځواب کې یې واورېدل چې "زما په دغه غوښتنه کې هر څه پراته دي". سکندر په دغه ځواب سره خوښ شو او پاچاهي یې بېرته ورکړه.<sup>(۸۲)</sup>

د غالب او مغلوب پاچایانو دغه محاوره د احمدشاه دراني او د پنجاب د مغلو د مغلوب وایسرای میر معین الملک محاوره را په یادوي چې څه باندې دوه زره کاله وروسته له هغه، لاهور ته نږدې شوې وه. معین الملک د احمد شاه د دغې پوښتنې په ځواب کې چې که زه ستا لاس ته درغلی وای څه به دې راسره کړي وای؟ وویل چې "ما به دې سر پرې کړی او هغه به مې خپل شاهنشاه ته استولی وای". احمد شاه بیا وپوښته وکړه، اوس چې ته زما په لاس کې یې څه درسره وکړم؟ هغه بیا وویل چې "که سوداگر یې خرڅ مې کړه؛ خو ته پاچا یې (یو عادل او زړسوندی پاچا) احسان راسره وکړه او ومې ښه". احمد شاه همدغسې وکړل.<sup>(۸۳)</sup>

خو سکندر د خپل بري په هسکه او د ځوانۍ په قوت کې د خپل پوځ په برابر کې مغلوب شو. له جنگ نه ستومانو او له خپل وطن نه مسافرو سرتیرو او افسرانو یې نور نه غوښتل جنگ وکړي او مخته ولاړ شي. سکندر ډېر کوښښ وکړ چې هغوی له خپل عزم نه واپوي؛ خو بريالی نه شو. که څه هم د اوږدې وینا په ترڅ کې یې ورته وویل چې تاسې زما په قومندانۍ ډېر هېوادونه لاندې کړي او نږدې ده چې ټوله نړۍ ونیسو او "... دغسې امپراتوري به هیڅ پوډې ونه لري؛ خو هغه چې خدای د ټولې نړۍ لپاره ټاکلي دي". دا یې هم ورته وویل چې "لاندې شوې نړۍ په تاسو پورې اړه لري، د شتمنۍ زیاتره برخه یې لا د مخه د تاسو په لاسونو کې لوېږي او هغه وخت چې ټوله اسیا لاندې شي، زه به له دېنه هم وړاندې لاړ شم چې یوازې ستاسې غوښتنې پوره کړم. له هغه نه

چې تاسې خیال کوی ډېر شته او قدرت به ولری. زه به هغوی چې پاتې شي، د هغو د رځې وړ وگرځوم چې غواړي ستانه شي".

کوي نس (Coenus) یوه افسر د نورو له خوا د اوږدې مودې وینا په ترڅ کې د ټولو د گټې او مصونیت په خاطر وویل چې ټول موجود پوځیان "... له تا سره د جنگ خطر ونه او سختی گالي او له هغو نه ځینې وژل شوي، ځینې چې په زخمونو سره معیوب شوي وو، د اسیا په بېلو بېلو برخو کې پاتې شوي دي او ډېر نور له ناروغۍ نه مړه شوي دي او په دې ډول له هغه لوی پوځ نه کم پاتې شوي او د یو څو نورو روغتیا او پخوانی قوت او عزم له منځه تللی دی. دوی هر یو په ټینگه غواړي خپل پلار او مور یا خپله مېرمن او بچیان، که ژوندي وي، وويني او ټول د خپل کور اشنا خاوره غواړي. په دې هیله چې له سره یې وويني او ژوند وکړي، نه په غریبۍ او بې نومۍ سره. د پخوا په شان، بلکې په هغې خزاني چې د تا له برکته یې گټلې، په ښه نامه او شتمنی سره. کونښن مه کوه د دغسې کسانو قومندانې وکړې چې نه غواړي در پسې لاړ شي، که د هغو زړه درسره نه وي، ته به د هغو پخوانی زړورتیا یا پخوانی روح ونه مومي... صاحبه! که تر هر څه لوړ یو څیز وي چې یو بريالی کس پرې پوه شي، هغه دا دی چې څه وخت پر ځای ودرېږي".<sup>(۸۶)</sup>

## د سکندر وروستی وخت

سکندر بیا نه یوازې پر ځای ودرېد؛ بلکې پر شا ولاړ او په سره اوږی کې د بلوچستان د گاکرو له پاسه د مقدونیې په لور روان شو او وروسته له هغه چې په دغه سخته لاره او تودخې کې یې ډېر سرتیري هلاک شول، بابل ته ورسېد. تر هغه د مخه د سوسه (Susa) په ښار کې د باختر او فارس ملکونو له لوړو کورنیو نه په یوه روایت نهه زره او په بل روایت لس زره نجونې د پوځ سرتېرو او افسرانو ته په لوړو مراسمو سره واده کړې. د داریوش یوه لور یې له ځان سره او د هغه د کورنۍ نورې نجونې او همداسې د نورو لوړو کورنیو نجونې یې له خپلو افسرانو سره جوړه کړې چې په هغو کې د سپتامنز لور ایامه هم وه چې سلوکوس نیکه تور ته یې واده کړه. وروسته په بابل کې یې خپل وطنوال په دې ډول مخاطب کړل.

" غواړم در ياده کړم چې هغه وخت چې زموږ په خدمت کې شامل شوي، ستاسې حال څنگه و؟ او بل به د خپل پلار له وخت نه شروع وکړم، هغه وخت چې هغه وموندلی تاسې خوار، بې وزلي او کوچي خلک وى چې د غرو په لمنو کې مو وړې رمې پيولې چې هغه مو د غرنیو گاونډيو قومونو په مقابل کې له جنگ نه پرته ساتلی نه شوي، هغه هم زیاتره وخت په نابريالي ډول. د اغوستلو لپاره هغه د پوټکو پر ځای کالي در کړل او له سپرو غرو نه يې ښرازو هوارو ته ښکته کړئ او درته يې وښوله چې له دغو قومي خلکو سره وجنگېږئ، د دې لپاره چې مجبور نه اوسى د خپل ژوند د خونديتوب لپاره سختو ځايونو ته پناه يوسى. هغه ښارونو ته راوستلى، عادل قوانين او ضابطې او مدني رواجونه يې درکړل. په دغو بربريانو باندې يې واکمن کړئ، يانې هغوى چې تل يې ځورولى، خپلى او مريي کولى او تاسې يې له لاس لاندې کسانو څخه خپلواکي ته ورسولى " سکندر وروسته له هغه چې د خپل پلار له خوا د يونان د لاندې کولو قصه وکړه، په خپلې قومندانۍ سره يې د هخامنشي امپراتورۍ، مصر، باختر، سغديانې او هند د لاندې کولو بيان وکړ.

ما له خپل پلار نه د سرو او سپينو زرو يو څو جامونه او د شپېتو تالانو (Talents) يوه خزانه او پنځه سوه تالان پور په ميراث وموندل. اته سوه نور تالان مې پور کړل او له دغسې هېواد نه روان شوم چې حتى تاسې يې مړولى نه شوي. اوس مصر، سايرين (Cyrene) چې بې له جنگ نه مې تر لاسه کړل، ستاسې دي. د بابل، باختر، سوسه او د ليديا شتمني، د پارسيانو شتمني او د هنديانو شتمني ټولې ستاسو دي او سر خلاصى سمندر ستاسو دى. له تاسو نه واليان، جنرالان او لوى واکمنان هسک شوي دي. زه له دغو ډېرو غنيمتونو څخه، له دغه تاج او زېړې چېني نه پرته څه لرم؟ ما هيڅ څيز د ځان لپاره ساتلى نه دى. له تاسو نه هيڅوک له دغو شتمنيو نه پرته چې تاسې لپاره ساتل کيږي، زما شخصي خزانه ته گوته نيولى نه شي. زه د هيڅ څيز ساتلو لپاره اړتيا نه لرم، ځکه چې زه هغه څه خورم چې تاسې يې خورئ. د ستاسو په شان خوب کوم. په رښتيا کوم خواړه چې زه يې خورم زياتره وخت نظر د تاسو له خوړو نه چې ښه دي، لا ساده دي او زه پوهېږم چې زياتره وخت زه هسې وينې ناست يم چې وگورم تاسې په ارامۍ او مصونيت سره خوب

وکړئ. له تاسو نه ځينې گيلې کوي چې ستونزې او سختۍ مو گاللې دي، آيا له تاسو نه څوک ويلی شي چې تاسو هغه ستونزې گاللې دي چې ما نه دي گاللې؟ له تاسو نه څوک ويلی شي چې هغه زما لپاره ډېرې سختۍ تېرې کړې، نظر دې ته چې ما يې په اړه سختۍ گاللې دي؟ راځئ، اوس هر يو چې له تاسو نه زخمو نه لري ځان لوخ کړئ او زه به خپل زخمو نه وښييم. زما د بدن هيڅ برخه البته د مخې برخې له داغونو نه خالي نه ده او نه داسې وسله شته چې زما په بدن باندې يې نښې نه وي پرې اېښې. زه د لاس په لاس جگړه کې په تورې سره ټپي شوی يم، زه په غشو او منجليقونو په گوليو سوری شوی يم، زه بيا بيا او ټول ستاسې په خاطر په کانو او سوتيو وهل شوی يم. ما ستاسې د ودونو لپاره جشنونه نيولي دي او د تاسې ډېرو ماشومان به زما د ماشومانو خپلوان وي" (۸۵) خو د ده د وينا اخري برخه رښتيا نه شوه، ځکه چې دی په همدغه بابل ښار کې د مخزيردی ۳۲۳ کال د جون په ديارلسمه د درې دېرش کلونو په منگ په ظاهر کې د شديدي تې له امله مړ شو.

په نړۍ کې د سکندر په شان قومندان، هغه هم ځوان قومندان، نه دی تېر شوی. ده د خپل وخت نږدې ټوله معلومه نړۍ په لنډه موده کې لاندې کړه. په هغو يې هيڅ رحم نه کاوه چې ورسره جنگېدل او مغلوبېدل. څنگه چې ده بېحسابه جگړې گټلې، بېحسابه انسانان هم وژل شوي دي، که څه هم هغوی يې ښل چې ورته تسليمېدل. له بلې خوا ده په بابل کې د يوې سترې غونډې په ترڅ کې د مغلوبو او غالبو ولسونو د زرگونو نارينه او ښځينه ځوانانو په جوړه کولو سره د دغو ولسونو تر منځ "د پخلاينې او اتحاد" بنسټ هم کېښود، په دغه مقصد چې "د لاندې شويو او فاتحانو تر منځ توپير له منځه يوسي". (۸۶) ده لا د مخه په باختر کې د همدغه مقصد د واقعي کېدلو په لور عملي گامونه اخیستي وو چې نتيجه يې هلته د يوه نوي ډينامیک مدنيت هسکېدنه شوه. په واقع کې د ده په يرغلونو سره د ختيځ او لويديځ تر منځ د لومړي ځل لپاره د سوداگرۍ او پوهاوي لار خلاصه شوه؛ خو د ده د خپلې وينا له مخې ده مغلوب ولسونه لوټ کړل، په دغه مقصد چې خپل خوار مقدونيان او يونانيان شتمن کړي؛ نو د ساکا مشرانو هغه وينا سمه وختله چې ورته يې ويلی وو چې "ته لومړی کس يې چې له حد نه ډېرو څيزونو له لرلو سره دې لوړه



پیدا کړې ده". له دې ټولو سره سره یا د هغو له امله سکندر او کارونه یې اوس هم د معما په شان دي او تاریخپوهانو ددغې معما د پوهېدلو په مقصد ډېر اثار کښلي او لایې هم کاري. سکندر په نړۍ کې د هغو له ډلې نه دی چې په اړه یې بیخي ډېر اثار خپاره شوي دي. په خاص ډول د یادونې وړ ده چې د سکندر له امله د اریانا د ولسونو تاریخ د لومړي ځل لپاره ډېر روښان شو؛ خو تر اوسه په قانع کوونکې توګه یقیني شوې نه ده چې سکندر ولې دغسې نه فکر کېدونکي کارونه وکړل.

## یونان - باختري دولت

د سکندر له مړینې نه زر وروسته "سپېڅلی اتحاد" له منځه لاړ او امپراتوري یې له څه کړکېچ نه وروسته د هغه د څلورو جنرالانو تر منځ ووېشل شوه: مقدونیه او یونان د کساندر (Cassander) مصر د بطليموس (Ptolemy)، تریسس او وړه اسيا د لای سماکوس (Laysmachus) او بابل، پارس، باختر د سلوکوس نیکاتور (Seleucus Nicotar) شول. په دې ډول نیکاتور چې د بابل والي و، په ۳۱۲ کې د سکندر د امپراتورۍ د پراخې برخې واکمن شو؛ خو په مخزېږدي ۳۰۵ کال کې مجبور شو چې د هندوکش ختیځې خوا سیمې د هند پاچا چندرا ګوپتا موريا ته پرېږدي چې د سکندر له مړینې نه وروسته پاچا شوی او د پتالي پوتره یا پتنه ښار یې مرکز ټاکلی و. ده د نیکاتور ټول هغه کوښښونه شنل کړل چې د امپراتورۍ د ختیځو برخو د خوندي کولو لپاره یې کول. د یوه تړون له مخې نیکاتور ومنله چې د پنځه سوه پیلانو په عوض کې دغه سیمې د ګد روسیه (بلوچستان) په ګډون چندرا ګوپتا ته پرېږدي. سره له دې هم د موريا کورنۍ په ګندهارا یانې کابل او کندهار باندې حاکمه شوه. په دې ډول د هندکش غرونه د سلوکوس او موريا کورنۍ تر منځ پوله شول. دغه امپراتوري د چندرا ګوپتا د لمسي، اشوکا په دوره کې له هرات نه تر بنگال او میسوري پورې پراخه وه او بودايي دین هم پکې خپور شو. بودیزم حتی په چین کې هم د مذهبي ډلو په کوښښ سره لار وموندله؛ خو د اشوکا له واکمنۍ وروسته د موريا امپراتوري چې د هند لومړۍ امپراتوري وه، مخ په ځورې شوه او په مخزېږدي ۱۸۵ کې د ۱۳۶ کلونو عمر نه

وروسته له منځه لاړه. د چندراگوپتا تر وخت پورې د هنديانو ژبه سانسکرت يوازې ويل کېده او له هغه وروسته وليکل شوه.<sup>(۸۷)</sup>

باختر ته د نيکاتور توجه هم هغومره ډېره وه، لکه د سکندر چې وه. دی هم د سکندر په شان د باختريانو زوم و او په هغه سربېره ډېر يونانيان او مقدونيان لکه چې د مخه ويل شوي، په باختر کې پاتې شوي وو. لکه چې ويل شوي سکندر سربېره پر دې چې سل زره تپي او ناروغ يونانيان يې له ځايي خلکو سره پرې اېښي و، د باختر او سغديانې له لوړو کورنيو څه يې دېرش زره ځوانان نظامي خدمت ته جلب کړي وو. سربېره پر دې په آريا (هرات) اراکوزي (کندهار)، بلخ (بکتيرا) او داسې يې هم په سغديانه کې يو لړ نظامي چوڼۍ جوړې کړې وې چې هغه ورو ورو په ښارونو بدلي شوې او يونانيان پکې اوسېدل. سلوکوس (۳۱۱-۳۸۱ مخزېږدي) او د هغه ځای ناستی زوی انتياکوس (Antio Chus) په باختر کې د يونانيانو ځای پر ځای کولو ته لا هم دوام ورکړ. دوی د نويو ښارونو بنسټ هم کېښود چې په دغه عمل سره يې د يوناني کولو حرکت پياوړی کړ. د دغه حرکت غټه بېلگه د آی خانم ښار دی چې په ختيځ باختر کې د امو او کوکچې سينونو د يو ځای کېدلو په برخه کې په ۳۰۰ مخزېږدي کې يې بنسټ کېښودل شو. بنسټ اېښودونکی يې په خپله نيکاتور و. دغه ښار هم د يوناني ښارونو په شان د يوې جگې غونډۍ په اړخ کې ودان شو. اصلي نوم يې يوناني و چې تر اوسه هم معلوم شوی نه دی. ښار د يونانيانو او به خاص ډول د هغو د واکمنې ډلې لپاره جوړ شوی و او هغه ځانگړتياوې يې لرلې چې يوناني ښارونو لرلې لکه د واکمن ماني، جمنازېم، تياتر، پراخ انگرېونه او ډبرينې پنډې سټې.<sup>(۸۸)</sup>

آی خانم د باختر مرکز شوی و چې والي يې له هغه نه د سلوکوس تر لاس لاندې باختر او سغديانه اداره کوله. مهمه دا ده چې د باختر والي ديودوتس (Diodotus) په مخزېږدي ۲۵۶ کې باختر خپلواک اعلان کړ او په دې ډول يې د يونان — باختر خپلواک دولت بنسټ کېښود چې څه باندې يوه پېړۍ يې په باختر کې عمر وکړ. دغه دولت چې په شمال کې ډېر ځايونه د مرو په گډون له لاسه ورکړل، د ختيځ په لور يې ډېر پرمختگ وکړ. نه يوازې د هندوکش د سهيل ټولې ځمکې يې د آريا (هرات) په گډون د موريا له واکمنو نه ونيولې، د ۱۹۰ او ۱۸۰ مخزېږديز

کلونو تر منځ يې د شمالي هند لويه برخه هم لاندې کړه؛ خو واکمنو يې ونه شو کولی دغه پراخ ملکونه سره يو موټی وساتي؛ ځکه چې په دوی کې دوه واکمنې کورنۍ هسکې شوې: د ډيمتريوس (Demetrius) کورنۍ په شمالي هند کې او ديوکراتيدس (Eucratides) په باختر کې. دغه وېش په ختيځ کې د يونان واکمني د خوندي ساتلو د هيلې لپاره د مرگ څپره شوه. دا په داسې حال کې چې سرتېري يې چې يونانيان ول، وار په وار په جنگونو کې له لاسه ورکول، بې له دې چې نوي يوناني ملاتړي تر لاسه کړي؛ نو واکمنان يې کمزوري کېدل.<sup>(۸۹)</sup> په پای کې چې زر په وليدل شي، په يونان - باختري دولت باندې د مرگ څپره له باندې نه حواله شوه، لکه چې په هخامنشي امپراتورۍ باندې هم دغسې شوي و؛ خو يونان - باختري ښه پرمختللي او روښانه دوره وه. هغه د زرو ښارونو په نامه يادېده، له زراعتي او کليوالي حال نه تېره شوې مدني او ښاري دورې ته رسېدلې وه. په دغې دورې کې محلي او ترانزيتي سوداگري وپه کړې وه چې له امله يې نقره يي سکې پېمانه په چلند کې وې. د دغه نوي مدنيت ترڅنگه د باختريانو او ښاري يونانيانو او د کليو او بانډو خلکو په دغسې فضا کې سره گډ ژوند کاوه چې د اروپايانو او اسيایانو د ورورۍ او همکارۍ لوړه بېلگه گڼل شوې ده. د مؤلف هولټ په وينا "د نولسمې پېړۍ اروپايي پوهانو په باختر کې د لرغونې نړۍ ډېر ښه اړخونه وموندل." ځينو لا د بېلو کلتورونو د خلکو ترمېنځ دغه ورورې لږ تر لږه به ځينو برخو کې داسې گڼله چې نړۍ يې د عيسويت د هسکېدلو لپاره هواره کړې وي.<sup>(۹۰)</sup>

## پارتيه

د پارت دولت چې د يونان — باختر په لويديځ کې هسک شو، د وروستي په زبان تمام شو. که څه هم هغه ورته د سلوکيدي خطر مخه نيولې وه. پارتيه د سدامغان، شاه رود، جوين، سبزوار، نيشاپور، طوس، ترشيز له سيمو او د هريرود له حوضې نه جوړه وه.<sup>(۹۱)</sup> دا هغه سيمه وه چې په منځنيو پېړيو کې د خراسان په نامه ياده شوه. پارتيه دوه کاله وروسته له هغه په مخزېږدي ۲۵۴ کال کې سر هسک کړ چې د يونان — باختري دولت په بلخ کې د ديودوتس په سروالی په واک رسېدلی و. د پارت دولت د بنسټ ډېره ارساس (Arsees) اېښې وه چې په ارساک (Arsak)

یا ارشاک یادېده. دی د پرنای (Parnae) خانګې مشر و چې د پوونده دهای (Dahae) قوم یوه برخه وه او هغه مساګیتا (Massagetae) ته منسوب وه. دوی چې په اصل او نسب کې ساکاوو د کسپین او ارال تر منځ سیمو کې اوسېدل.<sup>(۹۲)</sup> د ګرښمن په وینا "د ایران په خاوره کې د پارني ننوتل دستي (ساګي) قومونو د هغه لوی حرکت مخکښ ګڼل کېدلی شي چې یوه پېړۍ وروسته د هغو یرغل ايراني [د پارس] دولت نسکور کړ او د یونان — باخترې واکني یې ختمه کړه".

په هر حال د پارت واکمني اول تر څه حده د ارساک د ورور تیریداتس (Tiridates) او په پوره ډول د متریداتس (Metridates) په پاچاهي کې په یوې امپراتورۍ بدله شوه. د دغې کورنۍ هر پاچا د پارتیا د مؤسس ارساس (Arsases) په لقب یادېده او وروستی پاچا یې ارته بانوس (Arta banus) د دېرشم ارساس لقب درلود. لومړی متریداتس له ۱۶۰ نه تر ۱۴۰ مخزېږدي پورې ماد، ایلام، پارس، کاراسین (Caracene)، بابل، انوریه په لویدیځ کې او ګد روسیه او ممکن هرات او سیستان په ختیځ کې لاندې کړ. په دې ډول د پارت امپراتوري په اروپا کې د روم د امپراتورۍ رقیبه شو چې د سلوکوس امپراتوري یې لاندې کړه او په خپله یوه لویه امپراتوري جوړه شوې وه؛ خو هرات او سیستان چې د لومړۍ مخزېږدي پېړۍ پورې د پارت د امپراتورۍ یوه برخه وه، له هغه وروسته د ګوندوفاریس (Gondophares) په مشرۍ خپلواک شو. دی چې په خټه ساکا و، له سیستان نه تر اباسین نه اخوا پورې یې داسې یوه لویه امپراتوري جوړه کړه چې تر درېیمې زېږدیزې پېړۍ پورې پر ځای وه چې له هغه وروسته ساسانیانو لاندې کړه. د ساساني اردشیر پاچا د پارتیه وروستی پاچا ارته بانوس په له منځه وړولو سره د پارتیه امپراتوري په ۲۲۴ زیږدیز کې ختمه کړې وه.<sup>(۹۴)</sup>

## د چین د لوی دېوال بشپړېدل او په باختر باندې د هغه اغېزې

په اصل کې دا د چین د لوی دېوال بشپړېدل و چې د یونان — باخترې دولت د نسکورېدلو لامل شو. دغه دېوال د چین په نامه د واکمنې افسانوي مؤسس شهبه هوانګ تي (Shih Huang Ti) په دوره کې په مخزېږدي ۲۲۰ کې بشپړ شو. "چینایان له ډېر پخوا نه د دفاعي دېوالونو په

جوړولو معتقد شوي او په شمال او شمال لويديځ سرحدونو کې يې ډېر دېوالونه درولي وو. شه هوانک تې پاجا هغه ترميم او نور هم پياوړي کړل او له يوه بل سره ونښلول چې ټول اوږدوالي يې څوارلس سوه ميله شو. دغه دېوال دومره پراخ و چې د سپرک په ډول ترينه کار اخيستل کېده او په ټول اوږدوالي کې يې د څارنې داسې برجونه جوړ شول چې د لښدو دوه غشو په اندازه سره لرې وو، په ورځ کې د دود په علامو او په شپه کې په رڼا سره د يرغلگرو خبر ورکول کېده. هغه د دغسې ستر دېوال لپاره د بزگرو، جنګي بنديانو، گدايگرو، جانيانو او مريانو له بېگار نه استفاده وکړه. فکر کېږي چې يو ميليون انسانان به د هغه په جوړېدلو کې تلف شوي وي." (۹۵)

د چين کورنۍ نه وروسته د هان کورنۍ واکمنه شوه او واکمني يې څلور پېړۍ اوږده شوه. د دېوال درولو اصلي موخه په چين باندې د مغلي پوښته قومونو د يرغلونو او وړاني مخنيوی و. د هسيونګ نو (Hsiung Nu) قوم چې وروسته په هونانو (Huns) ياد شول او د ترک مغولي خلکو يو لوی پوښته قوم و او په ختيځې سايبيريا کې اوسېدل، له هغه وروسته يې د لويديځ په لور مخه وکړه. دوی د دريمې مخزېږديزې پېړۍ په نيمايي کې سره يو موتي شول او د شان يو (Shan Yu) په مشرۍ يې يو پياوړی ولس جوړ کړ. (۹۶)

## يوچيان يا کوشانيان

د چين دېوال په بشپړېدلو سره دغسې پېښې په يوې او بلې پسې وشوې چې له امله يې تر باختر او هند پورې ډېر ولسونه له خپلو مېشت ځايونو نه بېخايه شول. په پيل کې هونانو په مخزېږدي ۱۷۷ کې د لويديځې کانسو (Kansu) په يوچيانو (Yue Chih) ودانگل او هغوی يې اړ کړل چې د لويديځ پر لور کوچ وکړي. د دوی وړه ډله يا واړه يوچيان د تبت شمال ته او لوی يوچيان منځنۍ اسيا ته د ايلې درې ته وکوچېدل. څو کاله وروسته يوچيان د هونانو او ووسون (Wusun) قوم په گډون مجبور شول د جنوب په لور مخه وکړي او د خپلې مخې کوچي قومونه پرار ته اړ کړي. په دې ډول د تارم سيمه د لومړي ځل لپاره د ترکمن - مغلي قوم هان شوه. (۹۷) د دغه حرکت په لړ کې يوچيانو د ساکا په قومونو باندې لنگر واچوه او سغدiane يې ترېنه ونيوله او د ساکا قومونه

له آمو نه تېر شول او باختري يې تر لاسه کړ. په دغه وخت کې په يوچيانو او ساکا پورې اړوندې پېښې رڼې نه دي؛ خو دومره څرگنده ده چې ساکي قومونو باختري د هغه له واکمن هليوکلېس (Heliocles) نه د مخزېردې ۱۴۰ او ۱۳۰ کلونو تر مېنځ ونيوه او د آی خانم ښار پاچاهي ماني يې په ۱۴۵ کې وسوځوله، په داسې حال کې چې يوناني اوسېدونکي يې له ښار نه د مخه وتلي وو. د شاوخوا محلي خلکو د ښار ودانۍ ونيولې او د پرار شويو شتمنۍ يې خپلې کړې. څه وخت وروسته د چيني ترکستان يوچيانو هم په آی خانم ودانگل او وران يې کړ. يوازې په غونډۍ باندې د آی خانم حصار پاتې و چې په هغه کې د تيموريانو تر وخته پورې ژوند کېده.<sup>(۹۸)</sup>

ساکي نامتو قومونو چې باختري لاندې کړ د سترابو د ليکنې له مخې دادي: آسي (Asii) يا اسيوبي (Asioi)، پاسيه نوي (Pasionoi)، توخاروي (Tokhario) او ساکارالاي (Sakaraulai). دوی ټول د سردريا (Jaxartes) د شمال له ملکونو څخه وو، يوازې توخاروي د يوچيانو زړی شمېرل کېدلی شي.<sup>(۹۹)</sup> د آمو سين شايد په همدغه وخت کې د ساکا د يوه تېر هاما ورگه څخه د هامو يا آمو په نامه ياد شوی وي. آمو يونانيانو د مخه له وخت (Wakhash) څخه په اکسس (Oxus) اړولی و.<sup>(۱۰۰)</sup>

يوچيانو هم په خپلې نوې مېنې سغديانه کې ډېره توخته ونکړه، په مخزېردې ۱۲۶ کې له آمو نه تېر شول، آی خانم يې نور هم وران کړ او باختري يې له ساکا قومونو څخه ونيوه. زياتره ساکا بيا په درنگيانه او اراکوزيه وربښکته شول، په کومو کې چې ساکا د مخه مېشته شوي وو. د رنگيانه د ساکا په مېشته کېدلو سره اول په ساکستانه او بيا په سيستان ياد شو او سيستان د دوی دايمي هېواد شو. ساکاوو وروسته کابل او پنجاب هم لاندې کړ او کله چې په هند کې يوچيان پرې لاس بري شول، دوی بيا مالوان او گجرات ته لاړل او هلته يې تر څلورمې زېږديزې پېړۍ پورې واکمني وکړه.<sup>(۱۰۱)</sup>

په باختري کې د يوچي د لوی تېر پنځه څانگې ځای پر ځای شوې وې، دوی چې په اصل کې سپين پوستي آريايي وو، د ساکا لوی تېر ته منسوب وو. د هرې څانگې مشر يابغو (Yabghu) په خپلو يوچيانو، باختريانو او يونانيانو باندې واکمني کوله. باختري دوی سره وېشلی او د ځايي

مشرانو په مرسته يې اداره کاوه. څه باندې نيمه پېړۍ وروسته د لومړۍ زېږدېزې پېړۍ په نيمايي کې د کوی - شانگ (Kuei-Shanung) د څانگې مشر، کجولو کدفيزس وکولی شول د دغو څانگو مشران سره يو موټی کړی او د يوه دولت بنسټ کېږدي. له هغه وروسته دغه دولت د نورو ملکونو په لاندې کولو سره د کوشان امپراتوري شوه. پاچا کدفيزس وروسته د هندوکش په سهيل کې کي پن (Ki - Pen) (کاپيسا)، کاوفو (کابل) د يونان - باختري وروستی پاچا هرامايوس (Hermaeus) او غزني او داراکورني شمال سيمې له يهلوايونه ونيولې (هنديانو پارتان د پهلواها په نامه يادول). هرامايوس د هندوکش په سهيل کې د يونان — باختري دولت وروستی پاچا گيل کېږي. کدفيزس تر اباسين پورې ټولې سيمې لاندې کړې او وروسته له ۳۸ کلونو پاچاهۍ نه مړ شو. د ده د دورې سکې دومره ډېرې دي چې ځينې د هغو له مخې وايي چې د ده د واکمنۍ موده اتيا کاله وه، د ده لمسی پاچا ويماتاکتو (Vima Taktu) په خپلو سکو کې خپل ځان ستر ژغورونکی (Store mergas) ښوولی. <sup>(۱۰۲)</sup> د کوشاني پاچايانو ډېر نوميالی کنشکا نومېږي چې امپراتوري يې له گنگا نه نيولې تر تارم حوضې پورې غزېدلې وه. په لويديځ کې يې پارتیه گاونډۍ وه؛ خو سرحدونه يې چې د سکندر له امپراتورۍ نه وروسته ډېره پراخه امپراتوري وه، د هر پاچا په وخت کې ناکلاکي او د تغيير په حال کې وه. د کنشکا پايښت په ژمي کې پوروشاپورا (پېشور) او په اوږي کې باگرام و. د کنشکا په وخت کې بودايي دين دننه په امپراتورۍ کې ښه خپور شو او د مذهبي مبلغانو له لارې يې چين ته هم لار وموندله. دغه ډېره پراخه امپراتوري د کنشکا کورنۍ د پاچايانو په وخت کې د سوداگرۍ په ښې پرمختيا سره په ښه حال وه. په تېره د پاچا هوشکا (Huviska) په وخت کې چې ممکن د خپل عظمت هسکې ته رسېدلې وه، خو د پارس د ساساني امپراتورۍ مؤسس اردشېر په ۲۲۶ زېږدیز د کوشاني پاچا واسيوډېوا ته ماتې ورکړه او په دې ډول يې د کوشاني واکمني ختمه کړه.

## ساسانيان او يفتليان

اردشېر د خپل ورور پاچا شاهپور له مرگ نه وروسته پاچا شو. پلار يې پاپک او نيکه يې ساسان نومېده چې د پارس په پلازمېنه اتخر (Stakher) کې د اناهيتا (Anahita) خدای گوتې په معبد

کې مذهبي مشر و. د اردشهر پاچاهي په ساساني ياده شوه، لکه د پارتا پاچايانو چې د خپلې پاچايي مؤسس ارساس لقب غوره کړی و. اردشهر لا جنرال و چې د پارت پاچا ارته بانوس لښکرې يې په درېيم ځل جنگ کې په سوسيانه کې ماتې کړې او په ۲۲۶ مخزېږدي کې يې د پاچايي اعلام وکړ؛ خو دی زر له دغسې يوه پياوړي ائتلاف سره مخ شو چې له ارمني، پارتي، کوشاني او هم له رومي لښکرو نه جوړ و؛ خو دغه ائتلاف له دوه کاله جنگ کولو نه وروسته له منځه لاړ. په داسې حال کې چې ارمنستان خسرو نومي پاچا چې په اصل کې د ارساس له کورنۍ څخه و، مقاومت ته لس کاله نور هم دوام ورکړ. په پای کې دی هم مات شو. له هغه وروسته اردشهر د دغسې امپراتورۍ خاوند شو چې له فرات نه تر مرو، هرات او سيستان پورې غزېدلې وه. اردشهر له څلورېشت کاله پاچايي کولو، وروسته له هغه مړ شو چې له پارس نه يې د پارتا د لاس په لاندولو، د باختر په لاندې کولو او د نورو دښمنانو په خپلو سره د ساساني امپراتورۍ په نامه د هخامنشي امپراتوري ژوندۍ کړه. ځای ناستی زوی يې پاچا شاهپور چې د روميانو او کوشانيانو تر منځ گیر و، په پرله پسې ډول په ارمني مسئله کې ښکېل او تل د کوچني قومونو تر فشار لاندې واقع و چې غوښتل يې د قفقاز له کوتلونو څخه واورې او د ده امپراتوري دومره پياوړې نه وه چې له ټولو سره مقابله وکړي. د دغې مقابله پر ځای يې په کوشاني امپراتورۍ ودانگل چې د ورېښمو او نورو څيزونو د ترانزيتي سوداگرۍ له امله ښه شتمنه وه. د نقش رستم د معبد په دېوال باندې د شاهپور له قوله ليکل شوي چې بريالي پوځ يې، پېښور چې د کوشانيانو د ژمي پلازمېنه وه ونيوله، د اباسين ناوه يې تر لاسه کړه او د شمال خوا ته په وړاندې تگ کې له هندوکش نه واونست او باختر يې لاندې کړ. هلته دا هم ويل شوي چې شاهپور له آمو نه هم تېر شو او سمرقند او تاشکند يې هم ونيول بيا د لويديځ په لور تر سوريې پورې لاړ او انتياک يې هم ونيو چې د سوريې مرکز و؛ خو په ۲۷۲ زېږدي کې د هغه له مړينې نه وروسته په امپراتورۍ کې يې نارامي پيدا شوه. دوه زامن يې يو په بل پسې د لنډ وخت لپاره واکمن شول. په همدغه مهال کې روميانو په لويديځ او کوشانيان په ختيځ کې د ساسانيانو په تاوان د مخه ولاړل؛ خو دوهم شاهپور چې په واک شو، د دواړو د تېرې مخه يې ونيوله؛ خو له ختيځ روم سره مقابله ښه اوږده وه او په مړينې سره يې د امپراتورۍ فيوډالي ارستوکراتان له زردشتي روحانيانو سره يو موټی شول او دغه امتياز



یې تر لاسه کړ چې دوی به له هغه وروسته د واکمنې کورنۍ غړی د پاچایي لپاره غوره کوي. پر هغه سربېره د پنځمې پېړۍ په لومړۍ څلورمه کې د یفتلي دولت په نامه یو قوي دولت د یوچیانو یا کوشانیانو ځای ونيو او هغه ساسانیانو ته یو لوی گواښ شو.

یفتلیان سوچه پوونده قوم و، خو د هويت په اړه یې اختلاف دی. ځینې یې "سپین هونان" گڼي، خو مک گورن دغه نظر د اعتبار وړ بولي چې وایي یفتلیان په خاص ډول د ترخان له تخاري ویونکیو خلکو څخه یانې آریایي نژاد دي. دغه نظر د دغه واقعیت انعکاس دی چې د یوچیانو او د ترخان د خلکو ژبه هندو اروپایي وه. په هر حال په ۴۰۲ زېږدي کې چې مغولي اوارانو (Avars) د خاگان یا خاقان په سروالی یوه امپراتوري جوړه کړه، یفتلیانو کاشغر ته مخه وکړه او د کارا شهر یا کارابنار (Kara Shar) کوچا یا کوڅه (Kucha) کاشغر او خوتن (Khutan) ښاري دولتونه یې لاندې کړل او څه وخت وروسته یې له کاشغر نه سغدیانه لاندې کړ؛ خو نه په کاشغر او نه په سغدیانه کې مېشته شول او د باختر په لور یې مخه وکړه او د یوچیانو وروستی پاچا کیدارا (Kidara) یې پرار ته اړ کړ او هغه اول په کابل او بیا په شمالي هند کې د کیداري سلطنت جوړ کړ؛ خو د هغه په پرار سره زیاتره یوچیان په باختر کې پاتې شول. یفتلیانو په باختر کې واکمني پیل کړه او د بادهاغس (Badhaghis) یا د باد سیمه یې مرکز وټاکه. دا وخت شاید زیږدي ۴۲۵ کال و. دوی وروسته له هندوکش نه هم واوښتل، کابل او کندهار یې لاندې کړل او یوه لویه امپراتوري یې جوړه کړه.

یفتلي دولت دومره پیاوړی شو چې یو ځل یې د ساساني امپراتوري پاچا پیروز په جنگ کې مات او دې ته اړ کړ چې ورته باج ومني، خو هغه له دوی سره په بل جنگ کې مات او ووژل شو. د ساساني بل پاچا خسرو (۵۳۱ - ۵۷۹) د ترکانو په مرسته چې د مغولو او آریایي خلکو مخلوط وو، یفتلیان مات کړل او د امو سین یې د خپلې امپراتورۍ پوله وټاکله. پاچا خسرو په لویدیځ کې د بېزانس له امپراتورۍ نه هم ډېرې سیمې تر لاسه کړې؛ خو په پای کې د بېزانس یا ختیځ روم امپراتور هېراکلیس دغه سیمې د وړې اسیا او ارمنستان په گډون ترېنه بېرته ونيولې او بیا یې د حضرانو په مرسته د دجلې ناوه هم لاندې کړه او سټیسفن (Ctesiphon) ښار یې محاصره

کړ، خسرو هم ژوند له لاسه ورکړ. په دغو جنگونو سره دواړه امپراتوري گانې ناتوانې شوې، په داسې حال کې چې په ساساني امپراتورۍ کې دننه واړه دولتونه هسک شول، لکه هسې چې په کوشاني امپراتورۍ کې هسک شوي وو. دغې وضعې د ساساني وروستي پاچا په واکمنۍ کې د خليفه عمر په وخت کې عربي پوځونو ته موقع ورکړه چې اول د بين النهرين په قاديسه کې او بيا د همدان په جنوب په نهاوند کې دغه پوځونه مات کړي. درېيم داريوش په شان ختيځ ته په شا شو چې په پای کې په مرو کې د خسرو نومي ژرنده گړي په لاس ووژل شو (۱۰۳) او د هغه په مرگ سره د ساساني ۴۲۵ کلنه امپراتوري هم ختمه شوه.

له هغ وروسته په سيمه کې د اسلام په نامه دغسې ژوند طرز رواج شو چې له پخوانيو ژوند طرزونو نه يې گرد سره توپير لاره.

### پوونده او مېشت ولسونو ته يو عمومي نظر

اوس د دې وخت دی چې له دغې لنډې تاريخي سروې نه وروسته د دغو پوونده او مېشتو ولسونو د کلتور او دولتي نظام په اړوند عمومي تبصرې وشي او بيا په هغو کې د پښتون او پښتنو څرک ولټول شي.

د لرغوني مهال دغه لنډه تاريخي سروې په عمومي ډول په مېشتو ولسونو باندې د پوونده ولسونو د يرغل او واکمنۍ لنډ بيان دی. دغه حرکت وروسته له هغه پياوړی شو چې په درېيمه مخزېږدي پېړۍ کې د چين لوی دېوال بشپړ شو او د هسيونگ — نو لوی مغولي التايي قوم د کاشغر په مېشتو آريايي ولسونو باندې فشار راوړ او وروستيو بيا د لويديځ خوا ته مخه وکړه. دغه لوی حرکت څو پېړۍ دوام وکړ چې په هغه سره د کاشغر او منځنۍ اسيا آريايي قومونه يو په بل پسې په پای کې ان تر شمالي هند پورې ورسېدل. سوچه پوونده او ماهر سوار کار هسيونگ - نو هم پر ځای پاتې نه شول او په دويمه او درېيمه پېړۍ کې تر تور سمندرگي پورې ورسېدل. دوی دلته د هونانو (Huns) په نامه ياد شول او د هغه ځای آريايي ولسونه گاتان (Goths) او ونډالان (Vandals) يې اړ کړل چې د لويديځ په لور کډه وکړي. په خپله هونان هم د څلورمې زېږدېزې

پېړۍ په شاوخوا کې د اروپا پولو ته ورسېدل. په داسې حال کې چې د گاتانو یوه څانگه د گال (Gaul) په لور لاړه، بله څانگه یې د وزي گات (Visigoth) په نامه ایټالېي ته ور ښکته شوه او په ۴۱۰ کې یې د روم د امپراتورۍ مرکز (روم) چور کړ. وانډلان د لویدیځ لور په حرکت کې هسپانیې ته ورسېدل چې د روم د امپراتورۍ یوه ښهرازه ولایت و. دوی بیا له مدیترانېي نه شمالي افریقا ته ور ښکته شول او د هغه ځای د روم امپراتورۍ ټولې سیمې یې ونیولې. دوی بیا له مدیترانېي نه بېرته واوښتل او په ۴۵۵ کې یې د روم ښار چور او وران کړ؛ خو هونانو، گاتانو او ونډالانو یو بل هم زغملی نه شو. د هونانو وروستی واکمن ایتلا په ۴۵۱ کې د روم او وزي گاتانو د گډ پوځ له خوا مات شو، هونانو بیا په روم ودانگل، خو هلته یې هم ماتې وخوړه او ورو ورو د تاریخ له ډگره ووتل او په ځایي خلکو کې حل شول، لکه ډېره موده وروسته چې ونډالان او وزي گوتان په هسپانیې او فرانسې کې ورک شول.

د جنگونو او چور او لوټ په دغه دوره کې یو څوک یوازې د خپل کور له شاوخوا نه خبر و، یوازې د خپلو گاونډیو په اړه یې معلومات لرل، هغه هم زیاتره ناسم. ژوند خورا گران شو، زیاتره خلکو د خپلو کورونو شاوخوا ځمکې په لاس کړلې او حاصل یې زیاتره وخت د زورورو او ظالمو له خوا لوټېده. لویدیځه اروپا د یوې پېړۍ په بهیر کې له ۴۵۰ نه تر ۵۵۰ پورې ډېره هیستناکه شوه. دغه دوره په تاریخي لحاظ د سپینې تختې په شان ده، مور دغومره پوهیرو چې د لوټماری او د مرگ دورې په پای کې اروپا گرد سره بدله شوه. د روم په نسکورېدلو سره لویدیځه یا اروپایي رومي امپراتوري وشړېدله او د یوې لویې اقتصادي او اجتماعي مؤسسې پر ځای په سلگونو وړې نامصنوعي ټولني هسکې شوې. په واقعیت کې اروپا بیا هیڅکله یو ملت نه شو چې له یوه مرکزي ښار نه اداره شي.<sup>(۱۰۴)</sup> دا د هغې دورې پیل و چې وروسته فیوډالیزم ونوموه، که څه هم د هغې په هسکېدلو کې نور عوامل هم دخپل وو.

خو په همدغه دوره کې په منځنۍ اسیا او شمالي هند کې فاتحو پوونده ولسونو په خپلو لاس لاندې سیمو کې دولتونه په پښو ودرول او امپراتورۍ گانې یې جوړې کړې. دا به له دې امله و چې دغه ولسونه په اصل کې له یوه توکم یا نژاد څخه و. پر هغه سربېره د میشتو ولسونو سیمې

زراعتي وې. ښاري مدنيت هم پکې خپور و او ترانزيتي سوداگري په تېره د ورپېښمو د سوداگري له امله ودانې او شتمنې وې. د همدغې ودانۍ له امله و چې د يونان او باختري دولت د زرو ښارونو دولت په نامه يادېده. دغه شمېر به مبالغه وي؛ خو دا يقيني ده چې په باختر او سغدiane کې کلي او ښارونه ودان وو او سکندر نور هم پرې اضافه کړل. د ښارونو شته والي ممکنه کړه چې ډول ډول صنعتونه او صنعتکاران هسک شي او د کلالۍ او نقره يي لوسو جوړول صنعت پر مخ ولاړ شي چې د شبرغان د طلا تېې طلايي گانې يې غټه بېلگه ده چې د يوې پر مختلې صنعتي دورې تمثيل کوي. د مېشتو ولسونو دغه هر اړخيز شتمنتوب و چې پوونده قومونو يو وخت بل وخت پرې ودانگل، که څه هم دوی آريايي او په زياته اندازه د يوه قوم خلک وو.

په دغو سيمو کې زردشتي او بودايي دينونه هم خپاره وو، لکه چې هندويزم په هند کې خپور و. دوی ټولو خپل معتقدان اخلاقي او پرنسيبي ژوند او ښو کړو وړو او حتی کرنې ته هڅول؛ خو هغه هغومره چې په خواصو کې خپاره وو، په عوامو کې نه وو. د هغو ترڅنگ د محلي خدايگوتو لمانځنه هم کېده. مهمه داده چې خلک په عقیده کې د زغم خاوندان وو. پارتياني او کوشاني واکمنو چې هر يوه يې په پراخو هېوادونو باندې څو پېړۍ واکمني کړې ده، نه مذهبي تعصب ښوولی او نه يې په لاندې شويو ټولنو کې مذهبي کول هڅولي دي. زردشتي او بودايي دينونه په هڅونې سره منل شوي او خپاره شوي، نه په زور او جبر سره. په اصل کې پوونده ولسونه له دين سره علاقمند نه وو؛ خو ساساني واکمنان چې په عمومي ډول د مېشته ولس يا ولسونو واکمنان وو، زردشتي دين يې رسمي دين گرځولی او پرې ټينگ ولاړ وو او د دوی په وخت کې په پنځمه پېړۍ کې چې قحطي خپره وه، يهودان د پخوا په شان ځپل کېدل؛ خو عيسويان چې په دوو مخالفو ډلو وېشل شوي وو او له روم نه يې هم فاصله نيولې وه، په خپل حال پرېښودل شوي وو. نستوريان (Nestorians) معتقد وو چې د حضرت عيسى طبيعت هم خدايي او هم انساني دی، په داسې حال کې چې مانوفزايان (Monophysisties) معتقد وو چې دغه دواړه طبيعتونه د هغه په انساني طبيعت کې يو ځای شوي دي. دغه فلسفي بحث چې عيسويان يې هر چېرې بې اتفاقه کړي وو، په ساساني امپراتورۍ کې يې هم بې اتفاق او کمزوري کړي وو. په همدغه دوره کې و

چې د ماني (Mani) د ښوونو پر بنسټ د مزدک حرکت هسک شو چې پلويان يې هڅول کېدل چې له کرکې او جنگ نه ډډه وکړي، شتمني سره ووېشي، ښځې سره په گډه ولري او د برابري ژوند وکړي. دغه کمونستي ډوله حرکت اول د کيقيباد پاچا تر سيوري لاندې پرمختگ وکړ، خو ډېره موده نه وه تېره شوې چې هغه هم ترېنه واوښت او وځپل شو.<sup>(۱۰۵)</sup>

د يادولو وړه ده چې په زردبنتي او بودايي ولسونو کې د دين په نامه کړاوونه او وژنې نه دي ليدل شوي. د ځينو فاتحو پوونده او مېشتو ولسونو اجتماعي دودونه هم سره ورته وو. په اوستايي دوره کې د کورنۍ غړو يانې خوښو او وروڼو او نيايانو (ماما گانو) او خورزو تر منځ واده دود و. د آمو په پاسنۍ برخه کې د ناکاکه (Nautaka) واکمن سې سې مېترس (Sisi Mithres) له خپلې مور لاهه دوه زامن لرل. له بلې خوا په يفتليانو کې په يوه وخت کې د ښځې لپاره څو مېړونو لرلو رواج عام و چې هغه په معمولي ډول سره وروڼه وو. دغه رواج د منځنۍ اسيا په نورو هندو آريايي ټولنو کې نه دی ليدل شوی. اوس هم د هندوستان د همالي په ملنگ نومې سيمه کې د ښځې لپاره په يوه وخت کې د څو مېړونو کولو رواج ژوندی دی، خو هغه د ورکېدلو په حال کې دی.<sup>(۱۰۶)</sup>

فاتحو پوونده ولسونو له لومړۍ وړاندوونکې مرحلې نه وروسته د خپلو لاندې شويو مېشته ولسونو سياسي طرز يا پوره يا په اوښتې بڼه خپل کړ. د هند تاريخپوهې رومېلا ټېپر په نظر فکر نه کېده چې د پهلواها (پارتیانو) او ساکا مالدار به لوی سلطنتونه جوړ کړي؛ خو له موجودو دولتونو سره د دوی په تعامل سره دغسې يوې طرحې تکامل وکړ چې پوونده قومونه مېشته ټولني لاندې کړي او دغه عمل په پای کې د سلطنتونو د هسکېدلو لامل شي. په عمومي ډول فاتحو مالدارو له مېشتو ولسونو نه د هغوی د ساتنې په برابر کې باج تر لاسه کاوه. "د باج حصول د مالدارو د څانگو مشران بياوړي کړل او دوی بيا ارستوکراسي جوړه کړه. مالداران هم بزگران کېدلی شول؛ خو دوی زياتره غوره گټله چې په بزگرو باندې حکومت وکړي."<sup>(۱۰۷)</sup>

د پارتیانو د امپراتورۍ دويم واکمن ميتريداس د هخامنشي د ساترپ (Satrap) اداري طرز غوره نه کړ. په عوض يې هغه طرز غوره کړ چې تر هخامنشيانو د مخه په ختيځ کې معمول و. د دغه پلان له مخې هر ملت پرېښول کېده چې خپل وطني پاچا، خپل قانونونه او خپل عرف او عادت

وساتي. له دغو پاچايانو نه دغومره غوښتل کېده چې د واکمن ملت سروال ته د لوړ واکمن يا فيوډالي مشر په شان اطاعت ولري. په دې ډول له ميټريډاس نه وروسته د پارتیانو په ټولو سکو کې د پاچايانو لقب عام و. هر پاچا مجبور و د ضرورت په وخت کې د سرتېرو يو واحد تهيه او هر کال باج تاديه کړي. نور دوی خپواک وو. پاچا دايمي پوځ نه لاره، واکمني يې هم مطلقه نه، بلکې محدوده وه. ترڅنگه يې دوه شوراگانې وې چې يوه يې د واکمنې کورنۍ له غړو او بله يې له قومي او روحاني مشرانو نه جوړه وه، خو پاچا به د پارتيا د مؤسس ارساسيس له کورنۍ نه غوره کېده. (۱۰۸)

په واقع کې هم په هخامنشي او هم د پوونده ولسونو په امپراتوريو کې محلي واکمنانو د باج په برابر کې داخلي خپلواکي ساتله. په نتيجه کې د امپراتورۍ لوړ واکمن او محلي واکمنو تر منځ د ټکر امکان لږ و؛ خو د واک پر سر د واکمنو کورنيو غړو تر منځ جگړې وې. بيا هم هرې امپراتورۍ اوږد عمر کړی. يوازې د يونان — باختري پاچايي په باختر کې لنډ عمر کړی؛ خو هغه هم له يوې پېړۍ نه اوږد و.

## پښتون په لرغوني زمانه کې

اوس د دې وخت دی چې په دغې تاريخي سروې کې پښتانه ولټول شي. د پښتنو څرک په دغو برخو کې څرگند دی. په ويدي دوره کې د هېرودوت په پکتويک کې، په پامېرونو کې، په اوستايي دورو کې او په خاص ډول د ساکا په لوی تېر کې. لومړی بايد په نظر کې ونیوله شي چې دغه سروې له يوه نامعلوم وخت نه پيل کېږي او د اسلامي دورې تر پيله پورې رسېږي. په دغې اوږدې مودې کې د دغې سيمې يا سيمو اوسېدونکي يوازې اريايي نژاد خلک وو. د ساسانيانو په وروستي وخت کې و چې ترکان هم پکې ننوتل چې هغوی د غبار په وينا د مغولو او اريايانو مخلوط وو.

لکه د مخه چې بیان شول، پښتانه د هېرودوت د تاریخ له مخې په پنځمه مخزېږدیزه پېړۍ کې د اوسني ننگرهار او پېښور تر منځ سیمه کې اباد وو. افغان تاریخپوه احمد علی کهزاد پښتانه تر هغه د مخه په ویدي دوره کې د ویدي مذهبي سندرو له مخې په بخدي او نورو ځایونو کې هم ښودلي دي. هېرودوت هم ویلي چې د ننگرهار پکتیان د بخدي له خلکو سره په ډېرو څیزونو کې ورته وو؛ خو ده دا نه دي ویلي چې د بخدي دغه اوسېدونکي پښتانه وو؛ خو د اریایي ژبو لوی متخصص جارج مارکن سترن او د هغه پلویان د هېرودوت پکتیان پښتانه نه گڼي. دی دغه حکم د ژبپوهنې له مخې کوي او دغه تاریخي واقعیت له پام نه غورځوي چې دغه سیمه په ټولو تاریخي دورو کې د پښتنو سیمه وه. غټه بېلگه یې پوونده پښتانه دي چې د کسي د غرو په شاوخوا درو او هوارو کې یې له نامعلوم وخت راهیسې په ژمي او اوړي کې پوونده توب کاوه. په همدغې پراخې سیمې کې پښتانه قومونه یو وخت بل وخت مېشته شوي دي. دغه سیمه په لږ و ډېر تغیر سره د هېرودوت د پکتوبک، پښتونخوا، گندهارا او روه او په پای کې د افغانستان په نومونو یاده شوې ده. د سکندر په وخت کې پښتانه په کونړ، چترال، باجوړ، او سوات کې د اسواکا، اسوه غانه په نامه یو دغسې لوی قوت و چې له سکندر سره په ټینګه وجنگېدل. که سکندر هند ته د تګ په لار کې له خيبر نه تېر شوی وای، د هېرودوت پکتیانو په اړه به ډېر معلومات تر لاسه شوي وای؛ خو د هغه له قومندان هیفایسټس (Hepahaestiion) او قومندان پریډیکاس (Predicas) سره چې د یوه واره پوځ په قومندانۍ له خيبر نه تېر شول، دغسې کسان ملګري نه وو چې د شاوخوا خلکو په اړه یې معلومات تر لاسه کړي وای، په داسې حال کې چې د سکندر د لارې ملګرو د کونړ، چترال، باجوړ او سوات د خلکو احوال لږ و ډېر ثبت کړي دي. د هغو غټه برخه د سانسکرټ د اسواکا یا اسوه غانه اسپه سي (ننی یوسفزي) دي. دوی دغسې خلک نه وو چې یوه یوه ټاپو کې اوسېدل او له نورو سره یې اړیکې نه لرلې. دوی د چترال یا باشگل درې یا دواړو د لارې د سغدیانې له خلکو سره هم راشه درشه لرله.<sup>(۱۰۹)</sup> د غبار په وینا د گندهارا دادیکا هم د چترال له لارې پامیر ته وکوچېدل. غبار هم د هېرودوت په شان دادیکا په اصل کې پښتانه گڼي. دغه څه له دغه واقعیت نه هم څرگنده ده چې پامیري یا غلچه ژبې په تېره یزغلامي یا یزګولامي

ژبه چې اوس مړه ده، له پښتو ژبې سره نږدې دي. مارگن سترن هم په حقه وايي چې د دغو يانې پاميري ژبو ويونکي يا دننه په يوې سيمې کې يا د يو بل په گاوندیتوب کې اوسېدل.

په اصل کې د پامير سيمه د قومونو د تگ راتگ سيمه وه. په دغه سيمه کې له آمو يا په دقيق ډول د پنجه له سين گي څخه تېرېدل. پخوا له دې چې د کوکچي سين ورسره يو ځای شي، په نسبي ډول اسان وي. له جنوب نه چې د کوکچي سين او له شمال نه د مرغاب سين ورسره گډ شي، تېرېدل ورنه گران شي. په تېره د قومونو لپاره د همدغه جغرافيوي موقعيت له امله و چې سلوکوس نيکاتور په ۳۰۰ مخزېږديز کې هغه ته نږدې آي خانم ښار ودان کړ. ساکا، يوچيان، او يفتليان په همدغه ځای کې له شمال نه باختر ته ننوتل. گندهاريان هم له همدغه ځای نه سغدیانې ته تلل. لکه چې د مخه ويل شوي "گندهاريان په کوم وخت کې اول له هندوکش او بيا له آمو نه واوښتل او سغدیانې ته لاړل او نورو يې د لويديځ په لور ارغنداو ته مخه وکړه او هلته مېشت شول. بيلو چې د نورو په شان د هېرودوت دغه څلور ډلې خلک پکتیان گني وايي چې په ارغند او هلمند کې مېشتو گندهاريو په هلمند کې د گندهار په نامه يو ښار ودان کړ چې دغه نوم د کندهار په بڼه تر اوسه هم ژوندی دی، خو دی د هغه وخت اوسېدونکي هندي نژاد گني." له هندي نژاد نه مطلب د گندهارا اوسېدونکي دي. گندهارا چې د ويدي دورې کلمه ده په بودايي دوره کې له اباسين نه تر کابل پورې سيمې ته ويل کېده. لکه چې د مخه ويل شوي گندهاريان او دادیکا د هېرودوت د تاريخ له مخې په دود، دستور او کالو کې باختريانو، سغديانو، پارتیانو او خوارزميانو ته ورته وو. سکندر هم خپلو سرتېرو ته په يوې وينا کې ويلي وو چې سغديان، دهای (Dahae)، مساگيتای، ساکا، هنديان او همداسې باختريان له يوه نسل څخه دي.<sup>(۱۱)</sup> په دې ډول له دادیکا يا د پاميري ژبو له ويونکيو سره د پښتنو او پښتو نږدې والی تثبیت او يقيني دی.

د باختر له نورو خلکو په تېره د ساکا له قوم سره د پښتنو تړاو لا ټينگ دی. پښتانه په اصل کې شايد ساکا وي. پخوا له دې چې په دغې موضوع بحث وشي، په اسيا کې به د ساکا په ټبر رڼا واچول شي. په سر کې به بيا وويل شي چې ساکا او ستیان چې تر دې نږدې وختونو پورې يو ټبر



گڼل کېده، خو هغه سره بېل تېرونه وو. ساکا آریایي او ستیان غیر آریایي وو، خو دواړه سوچه پوونده قومونه وو. ستیانو په سهېلي روسیه باندې دوه پېړۍ حکم وچلاوه او بیا یې د لویدیځ په لور مخه وکړه، خو ساکا په ختیځ کې ان دالتای تر غرونو پورې په ورشوگانو او په منځنۍ اسیا کې پوونده توب کاوه.

د منځنۍ آسیا د لومړیو امپراتوریو په نامه اثر لیکوال ویلیم مک گورن وایي چې په منځنۍ اسیا کې له اولې ورځې نه لږ تر لږه دوه بېلې او څرگندې ژبنۍ ډلې اوسېدلې چې د مناسبو نومونو په نشتوالي سره یوه یې د ستیان او بله یې د هونان په نامه یاده شوې ده. ستیان هغه ډېر مناسب نوم دی چې د منځنۍ اسیا ټولو هغو خلکو ته اختصاص شوی چې پروفیسر بریستید (Breasted) لوی سپین توکم بللی چې هغوی د اریان (Aryan) یا هند د اروپایي په ژبه کې پرې. له هونان نه مقصد هغه ډله خلک دي چې وړاندې په ختیځ کې اوسېدل او په دې ډول یې د مغولو وینه جذبې کړه چې د هغه له امله زیاتره وخت؛ خو په څه غلطې سره د (لوی ژېړ توکم) په نامه یاد شوي دي. لا مهمه داده چې دوی په داسې ژبه گړېدل چې هغه اریایي خلکو ته پوره بېگانه وه. دغه ژبه په عمومي ډول د توراني په نامه یاده شوې، خو ښه به دا وي چې هغه یوران التای (Ural-Altai) په نامه یاده شي.

پروفیسر مک گورن وړاندې وایي چې لا ډېر مهم هغه اثر و چې ستي کډوالو د ترکستان په سهېلي کډوالو کړی و. د کلمې په ډېر پراخ مفهوم سره هغه ستیان (یا د هغو تاریخي ستیانو نیکونه) چې د تاریخ په سباوون کې د پارس (اریانا) په لوړه سطح او په شمال لویدیځ هند کې خپاره شول او په دې ډول یې په دغو دواړو سیمو کې دغسې خلک په میراث پرېښوول چې زیاتره یې سپین توکم وو او په هندو اریایي ژبو غږېدل. "لکه چې د مخه یقینې شوې دغه ستیان په اصل کې ساکا یانې آریایي وو. مک گورن دا هم وایي چې په وروستیو وختونو کې د پارس (اریانا) او هندو اروپایي اوسېدونکیو خپل د کوچي توب لومړني عادتونه ترک کړل او د کروندگرو په ډول مېشته شول. دغه حال دوی د خپلو لرې تربورانو او اصلي ستیانو (ساکا) مرگکي دښمنان کړل چې په ترکستان (منځنۍ اسیا) کې اوسېدل او د پوونده توب ژوند طرز او د یرغل او چور خوښونه یې

ساتلي وو. دغو ستیانو (ساكاوو) په سهیل كې په خپلو لرې تربورانو بیا دانگل او چورول یې چې هغوی د شتمنی په سبب ډېر نرم طبیعت شوي وو. (۱۱۱)

له اریانا او شمالي هند ته د تاریخ سباوون مهاجرت نه د مک گورن مقصد د ویدي دورې د قومونو لېږد و، خو دی دغه قومونه یوازې ستیان بولي، مور اوس پوهیرو چې دغه ستیان په حقیقت کې ساكاوو دي. د دغه قوم څانگې هم نه مشخصې كوي يانې نومونه یې نه اخلي. دغه قومونه د ویدا په هغو مذهبي سندرو کې یاد شوي چې پروفیسر رالف گرت (Ralph Griffith) انگریزي کړي او اوږدې معلوماتي تبصرې یې پرې اضافه کړې دي. دغه قومونه دا دی: پکتھاس (Pakthas)، بهالانا (Bahalana)، الینا (Alinas)، شیویان (Sivas) او شانیان (Visanans) (۱۱۲) په دغو سندرو کې د ساکا قومونو نومونه په څرگند ډول نه دي ذکر شوي. بخدي او اریانا هم پکې نه دي یاد شوي، خو اریایان پکې په وار وار یاد شوي دي. دا به له دې امله وی چې دا د هغو مذهبي سندرو ټولگه ده چې دغو اریایانو له کوبها (کابل) نه تر شمالي هند پورې د لېږد په اوږده مهال کې ویلي او د هغو ډېره برخه د خطرونو په برابر کې ډول ډول خدای گوتو ته دعاگانو ته ځانگړې شوې، نه هغو ته چې په دغه وخت کې په منځنۍ اسیا او بخدي کې وو. په اوستایي دوره کې دا هېرودوت و چې د هخامنشي امپراتورۍ د بیان په ترڅ کې یې د ساکا او نورو قومونو نومونه د پکتیس (Pactyes) په گډون یاد کړي دي. د هېرودوت دغه پکتیس په غالب احتمال چې د ویدي دورې پکتھاس (Pakthas) دی. دغه پکتھاس د خپل قوم پاچا ښوول شوی چې قوم یې په غالب احتمال بیا د ده په نوم یاد شوی دی. د دغه قوم بل پاچا توریانا (Turyana) یاد شوی.

گرت په خپله تبصره کې د پکتھاس پاچا توریانا (Turvayana) هم ښوولی چې ممکن هماغه توریانا وي. (۱۱۳) په هر حال، د سکندر له راتگ نه وروسته و چې اول یوناني جغرافیه پوهانو او تاریخپوهانو او ورپسې د معاصرې لویديځې نړۍ پوهانو د منځنۍ اسیا او لرغوني افغانستان قومونه تر یوې اندازې مشخص کړي. بیا د چین د لوی دېوال له بشپړېدلو نه وروسته و چې قومي لېږدون، لکه چې دمخه یې ذکر شوی، په پراخه پیمانه پیل شول او ساکا وو، یوچیانو او یقتلیانو

يو په بل پسې سغدiane، بخدي، کابلستان او شمالي هند لاندې کړل او پوهانو د دوی په اړه څېړنې وکړې او په خپله دوی او ځانگې يې مشخصې کړې.

اړيانا ته د سکندر تر راتگ نه د مخه هم ساکا د آريانا په ډېرو سيمو کې مېشته وو. فراي هم وايي چې داسې گڼل کيږي چې دوی [ساکا] تر ټولو ډېر پوونده قوم وي چې د منځنۍ اسيا د اباديو شاوخوا اوسيري. <sup>(۱۱۴)</sup>

غټه بېلگه يې د نای سا (Nysa) اوسېدونکي دي چې مؤلف آرين د کوفن (کابل) او اباسين (Indus) تر مېنځ ښار ښوولی دی. د رواياتو له مخې د دغه ښار بنسټ ياداونيسس (Dionysus) ايښی و. <sup>(۱۱۵)</sup> ډايونيسس د يونان د تېز (Thebes) خدای گوټی و. نورو هغه اوسني جلال آباد ښار ته چيرته نږدې او اوسېدونکي يې ساکا ښوولي دي. د مؤلف کمنگر (Cummings) په روايت "نياسايان په تاريخي لحاظ هماغه نسل و لکه ساکيا (Sakya) يا ساکای (Sakae) چې په هغه وخت کې په بدخشان او گاونډيو سيمو کې اباد وو او وروسته دوی د هند په جنگيالی طبقې کشتريا (Kshatriyas) کې جذب شول." دی د نياسايانو هېواد په دې ډول معرفي کوي: "داسې ښکاري چې په لرغوني مهال کې د نياسايانو سيمه په لويديځ کې د جگد لک په کوتل، په شمال کې د کابل په سين و، په ختيځ کې د خيبر په کوتل او په جنوب کې په سپين غره محاطه وه." <sup>(۱۱۶)</sup> دغه سيمه لږه او ډېر د هېرودوت له پکتیک هېواد سره سرخوري چې د پکتيس يانې پښتو هېوادو.

د سکندر تر راتگ نه د مخه د ساکابله لويه سيمه باختر او د هغه شاوخوا علاقې وې. د روفوس په وينا ستیان يانې ساکا په بخدي کې د دهای (Dahae) يادونه په وار وار کوي چې د ساکا د لوی تېر يوه غټه څانگه وه. د مک گورن په وينا ساکا آمورگيويي (Saka Amurgioi) آن په لرغوني مهال کې په پامرونو کې اوسېدل. دی د نورو پوهانو له قول نه دا هم وايي چې "... داهيا (Dahia) يوازې له بخدي سره پېژندل کيږي. يانې چې تاهيا (Tahia) يا (Dahae) د بخدي اوسېدونکي دي." <sup>(۱۱۷)</sup>

کمنگر هم په بدخشان یا د پامرونو په سیمه کې د ساکا یادونه کوي. په دغه لړ کې روسي لرغون پېژندونکي لیتونیسکي وايي چې "... ساکا به د پامیر سیمو ته په اوومه مخزېږدیزه پېړۍ کې کوچېدل او له هغه ځایه به یې د هند شمال بریدونو ته نفوذ کاوه."<sup>(۱۱۸)</sup>

ساکا د سکندر تر راتگ نه دمخه هم په سیستان کې اباد وو. مک گورن د تھاماس (Thomas) له قول نه وايي چې "... د ساکا یوه ډله له پخوا زمانې له اوومې مخزېږدیزې یا حتی له هغې نه د مخه په درنګیانه کې مېشته وو او دغه ساکا به ټولې هخامنشي او هیلنستيکي (Hellenistic) دورې کې هلته پاتې وو، که څه هم سیمه یې هغه وخت په ساکستانه نه یادېده.<sup>(۱۱۹)</sup> دغه سیمه وروسته له هغه اول په ساکستانه او بیا په سیستان یاده شوه چې په دویمې مخزېږدیزې پېړۍ کې د ساکا څو څانګې د یوچیانو په فشار له سغدیانې نه ښکته شوې، باختر یې ونیوه او بیا هم د هغو په فشار له بخدي نه سیستان ته واوښتل او هلته اباد شول. د دغې پېښې بیان د مخه شوی دی. ساکا به په سیستان کې په دغه وخت کې په زیاتشمېر او په قوت کې و چې د ګوند و فارس په مشرۍ یې یوه امپراتوري جوړه کړه.

داسې هم د سکندر تر راتگ نه وروسته و چې د دهای ساکا پرنای یا پارني څانګې د ارساک یا ارشاک په مشرۍ په پارتیه کې په ۲۵۴ مخزېږدي کې واکمني پیل کړه چې هغه څه کم پنځه پېړۍ وپاییده چې په پای کې په ۲۲۹ زېږدي کې د ساساني پاچا ارشیر په لاس نسکوره شوه، لکه چې د مخه یې بیان شوی دی. دغه ساکا له مادانو او پارسیانو نه ګرد سره بېل او پوړونده ماهر اس سور قوم و چې د وروستيو ورسره نه لګېده او هغوی ته او ټولو هغو څیزونو ته چې هغوی پرې ټینګ ولاړ وو، په نفرت سره کتل.<sup>(۱۲۰)</sup>

عجیبه ده چې افغان تاریخپوهانو د ساکا قومونه په مفصل ډول نه دي یاد کړي. که څه هم دوی د افغانستان لرغوني تاریخ په اساسي ډول اغېزمن کړی دی. دا به له دې امله وي چې دغه اثار چې دلته ترینه استفاده شوې ده، د دوی په وخت کې نه وو او هغه چې وو، دوی ته معلوم نه وو. یوازې کهزاد د دغو سرچینو له ځینو نه استفاده کړې ده، خو هغه هم د ساکا قوم رول په تاریخ کې هغسې چې لازمه ده، نه دی بیان کړی.

د دغې لنډې شرحې په نظر کې نیولو سره د مگ کورن پومبني وينا سمه ښکاري چې وايي که مور د ستیانو (ساکا) نوم په پراخ مفهوم سره واخلو، وبه وايو ".... چې د پارس (اریانا) او شمالي هند ټول اوسېدونکي د پخوانيو ستیانو زوزات دي او تر اوسه (۱۹۳۹) هم په دغسې ژبو خبرې کوي چې د ساکا له ژبې سره تړاو لري. (۱۲۱)" له پورتنۍ شرحې نه دا هم ښکاري چې ساکا څلور زره کال د مخه د اریایانو په لومړي لېږد کې په سغدیانه، بکتریانه (بخدي)، پامپرونو، سیستان، نای سا، پکتویک، کونړ، سوات کې اباد شوي وو. دوه زره او دوه سوه کاله د مخه په بل لوی لېږد کې ساکا د یوچیانو په فشار سره په بخدي ننوتل، یونان — باخترې واکمني یې نسکوره کړه او بیا یې په سیستان، پارتیه او شمالي هند باندې واکمني وچلوله. په ویدي دوره کې لکه چې د مخه ویل شوي دي، پکتھاس، بهالانا، شیوایان، الینایان او وسیانان هم په آریانا کې اباد وو. وروسته جغرافیه پوه سترابو د آریانا ولسونه له باختریانو او پارسیانو نه سرېره پاراپامیزادیان (Parapamisadae)، آري، درنګیان، اراکوزی او گد روسي هم یاد کړل. پليني (Plini) بیا د اریانا اوسېدونکي د آري، ډوري سي (Dorisei)، درنګای (Drangae)، ایورګیتای (Evergetae)، زرنګای (Zarangae)، گدروسي (Gedrosi)، میتوري سي (Methorici)، اګتوري (Auguttori)، اوربي (Urbi)، د داري تیس (Daritis) اوسېدونکو، پاسیریس (Pasires) او ایچددايوفګي (Ich thyo Phagi) په نومونو ښوولي. (۱۲۲)

دوی ټول په غالب احتمال د ساکا لوی ټبر ته منسوب وو؛ ځکه چې دوی په هغه وخت کې په یوې ژبې گډېدل یا یې ژبې سره ډېرې نږدې وې او په عین حال کې یا په یوې سیمې کې یا د یوه بل په گاوندې کې اوسېدل. پروفیسر مک گورن په څرګند ډول دغسې وايي: "سترابو او پروفیسر ولسن په استدلال سره دغه نظر ښکاره کوي، په دې ډول چې د لومړني په وینا ".... دوی ... زیاتره د یوې ژبې ویونکي دي." د وروستیو په وینا "بې له شکه د دغو خلکو ژبې تر ډېره حده پورې له یوه اصل (akin) څخه وې؛ ځکه چې دوی په واقع کې د یوه هېواد اوسېدونکي وو. (۱۲۳)" خو دغه ژبې او همداسې ویونکي یې مشخص شوي نه دي او هغه په عمومي ډول سیمو ته منسوبې دي، لکه سغدي، باخترې، آري، پاراپامیزادي، اراکوزي او داسې نور....

نو دغه ولسونه د تاریخ او ژبې له نظره ډېر سره نږدې وو. د تاریخ له نظره د دوی د نږدېوالي غټه بېلگه له یرغلگر سکندر سره د ټولو مخالفت و. دغه واقعیت د ساکا مشرانو په خپله هغه ته ښکاره کړی و چې بیان یې د مخه شوی دی. دوی په مخامخ کتنه کې ورته ویلي وو چې له هغه وخت نه چې ده (سکندر) په باختر ودانگل، دوی د باختریانو په ملاتړ جگ شول. په اصل کې د همدغه ملاتړ په ډاډ و چې د بخدي والي، بېسوس او بیا د هغه ځای ناستي سپتامنز له سکندر سره سخت وجنگېدل. بېسوس په نسب کې پارسي ښوول شوی او سپتامنز د کهزاد په وینا پښتون و او هغه د ساکا د ولس په ملاتړ تر بېسوس نه ډېر له سکندر سره سخته جگړه وکړه. دا دومره ټینګه جگړه وه چې تاریخپوه پیترگرین هغه ته د ملي حرکت نوم ورکړی. د ده د وطنپالنې او خپلواکۍ احساس دومره پیاوړی و چې ویل یې "مرگ ده ته تر تسلیمېدو نه لږ دردناک دی".

دغه ټول ولسونه د ده په سروالی له سکندر سره یو او بل وخت د دوه کلونو په بهیر کې وجنگېدل، لکه چې وروسته د کونړ اسپه سیانو ورسره خونړۍ مقابله وکړه.

دغه ولسونه په هغه وخت کې ټول زیاتره لکه چې د مخه ویل شوي دي، په یوې ژبې گډېدل یا یې ژبې سره نږدې او له یوه اصل څخه وې، خو د هغو په اړه په دقیق ډول گډېدل ناشوني دي؛ ځکه چې هغه ډېر پخوا له منځه تللي او یو څو خورې ورې کلمې یې را پاتې دي. د دغو ژبو د نږدې والي غټه بېلگه هغه نومونه وو چې پکې مشترک و او د (اس) نوم یې یو څرگند مثال دی چې په اوستایي، ساکي او پښتو ژبو کې په کثرت سره راغلی دی. په اوستا کې اسپه د اس په مانا دی او په اوستایي دوره کې د باختر واکمنه کورنۍ د اسپه کورنۍ په نامه یادېده چې د کاویاني کورنۍ نه وروسته واکمنه شوې ده. د دغې کورنۍ د نږدې ټولو واکمنو د نومونو وروستاړی اسپه دی، لکه اروت اسپه، مهر اسپه، اوست اسپه، ویشتاسپه، یا گرشاسپه. د نورو مهمو کسانو په نومونو کې هم دغه کلمه راغلې لکه جم اسپه، پوروشاسپه، پتراسپه، هچاناسپه او داسې نور... په ساکي ژبه کې د اسپه کلمه حتی د ساکا د قوم د ځینو خانگو په نومونو کې هم راغلې؛ لکه: اسپه سای ټای (Aspasiatae)، اسپه سای کای (Aspassiakae) او اسپه سای ټرای (Aspasiitrae)<sup>(۱۳۵)</sup>.

په پښتو نومونو کې هم د اس او اسپه کلمې ډېرې راغلې؛ لکه: اسپه سي چې د سکندر په وخت کې پ کونړ، باجوړ او چترال کې اباد وو او په اسلامي دوره کې د یوسفزي په نامه یاد شول. د اسواکا او اسوه غانه نومونه به سانسکریت کې د پښتنو لپاره په کارېدل. د شنسپ ولس اصلي نوم شین اس و، لکه کونړ چې د سکندر په وخت د خوسپس (Khaspes) یا ښو اسونو، یا د ښو اسونو په ملک یادېده. د باختر د منځی نوم زر اسپه و چې مانا یې شاید زر اسونه وي. د اس نوم په داسې حال کې چې په اریایي کلمو کې عا و، د اسپه کلمه یوازې د اوستا او ساکي ژبو مال او په پښتو کې د ښځینه اس په مانا و. په داسې حال کې چې په نورو هندو اروپایي ژبو کې د ښځینه اس لپاره اسوه (asva)، ایکوا (equa) او اس ژوا (aszwa) نومونه پکارېدل. <sup>(۱۲۶)</sup> په دې ډول د اسپه نوم یوازې په اوستا، ساکي او پښتو کې ویل کېده، نه په نورو هندو اروپایي ژبو کې. دغه واقعیت د پښتو، اوستا او ساکي ژبو نږدې خپلوي په گوته کوي چې د هغه له مخې ویل کېدلی شي چې د اسپه کورنۍ په اصل کې شاید پښتنه کورنۍ وه یا پښتو لږ تر لږه په اوستایي دوره کې په باختر کې ویل کېده.

په دې اړه مؤلف دوست محمد دوست او پوهاند مجاور احمد زیار په خپلو د افغانستان ژبې او پښتو او پښتانه د ژبپوهنې په رڼا کې په نامه اثارو کې تفصیل او مثالونه ورکوي. ارواښاد صدیق الله رښتین هم په خپل اثر (لرغونې پښتو) کې د پښتو او اوستا یو شمېر هغه نومونه په پرتله ییز ډول راوړي چې سره ورته او نږدې دي، لکه د پښتو یې د اوستا پایو، زوم او زاماته، سپره او سپشو، سپین او سپینه، پلار او پیتر، مازغه او مازگه، پیری او پیریکا، غوړ او گوش، واوړه او وفره او داسې نور. <sup>(۱۲۷)</sup>

خو پښتانه له ساکا سره تر هر بل قوم نه دومره ډېر نږدې و چې ویل کېدلی شي دوی شاید په اصل کې یو ټبر وو یا پښتانه د ساکا کومه څانگه وه. پروفیسر فرای د سیستان ساکا د پښتنو لوړ نیکونه گڼي او وايي چې د اسلامي پراختیا په برابر کې د زبیلانو د ټینګ مقاومت یو دلیل په یقین سره هغه جنگیالي قومي خلک، د افغانانو یا پتانانو نیکونه وو چې د یرغلگرو سره جنگ لپاره یې مېړونه ورکول. <sup>(۱۲۸)</sup> د اریایي ژبو متخصص مارگن سترن په وینا پښتو په اصل کې شاید د ساکا

یوه لهجه (Dialect) وي چې له شمال نه وارده شوې؛ خو ممکنه ده چې اړیکې یې له دېنه ډېر نږدې تعریف شي. <sup>(۱۲۹)</sup> خو ده وروسته دغه کار وکړ: "پښتو یې له دې چې له ساکا ژبې سره وتړله شي، بل کېدون نه لري. <sup>(۱۳۰)</sup> مارگن سترن کاشکې د خپل حکم لپاره شواهد هم وړاندې کړي وای. زه د دغې لیکنې په قوت بیا وایم چې پښتانه او ساکا په اصل کې شاید یو ټبر وي یا پښتانه د ساکا د لوی ټبر یوه څانگه وي. که ساکي ژبه پاتې وای، په دې اړه به څرگند حکم شوی وای، خو د نالوستو او پوونده ساکاوو ژبه نه ده را پاتې. را پاتې کلمې یې هم د گوتو په شمار دي. دوه یې هغه دي چې اوس هم په پښتو کې هغسې ویلی کیږي چې دوه نیم زره کاله د مخه په ساکاوو کې ویل کېدلې. زرينه او تنی (Tanais)، زرينه (Zarina) د ساکا د کمې څانگې واکمنه یا ملکه وه او هغه په خپلو خلکو دومره گرانه وه چې له مړینې نه وروسته یې د هغې د سرو زرو مجسمه و دروله. <sup>(۱۳۱)</sup> مؤلف دوست محمد هم ملکه زرينه یادوي، خو هغه یې د ملکې تومیریس (Tomyris) پر ځای یادوي. د هېرودوت په وینا دا تومیریس وه، نه زرينه چې په خپل پوځ سره یې، لکه چې د مخه یې بیان شوی، د هخامنشي امپراتورۍ مؤسس، سیروس پوځ ته ماتې ورکړه. <sup>(۱۳۲)</sup> زرين هم د پښتو کلمه ده او هم د پارسو، خو زرينه یوازې د پښتو کلمه ده. تنی د ساکاوو په وخت کې د منځنۍ اسیاد اوسني سردريا نوم و او اوس هغه د افغانستان په پکتیا کې د یوه پښتون ټبر نوم دی، لکه امو چې د ساکا د هامه ورگه لنډ شوی شکل دی. داسې هم د لرغونې زمانې د منځنۍ اسیا په ځینو سیمو کې، لکه خوارزم او مرو کې داسې ښارگوټي لوڅ شوي چې د کالا (Kala) کلمه یې د نامه یوه برخه یا وروستاړی جوړوي. بېلگې یې دا دي: تیشیک - کالا (Teshik - kala)، ټوپرک - کالا (Toprak - kala)، کوی، کرل گان - کالا (Koy - kryalgan - kala) و د ژنباس - کالا (dzhanbas - kala) او گیاور - کالا (gyavr - kala). <sup>(۱۳۳)</sup>

کالا د پښتو یوه عامه کلمه ده، د Pasionai یا پاسیونای ساکي څانگه چې د ساکا له نورو څانگو سره یې په بخدي کې د یونان — باخترې واکمني نسکوره کړه، ممکن د پښتو (پاسنی) وي. ژبپوه پوهاند زیار په خپل یاد شوي اثر کې د سکه، کسې، کاسې او کاس نومونه چې په افغانستان او پښتونخوا کې ویل کیږي، د ساکا د نامه بدل شوي شکلونه گڼي.



له دغاو ژبنيو بېلگو نه سر بېره د ساکا او پښتنو قومي جوړښت او خاصیتونه دومره سره ورته وو چې هغه لکه د یوه ځانگړي تېر خلک وي. د ساکا د څو لویو تېرونو یو کنفدرېشن یا لوی اتحاد و چې تر اخري واحد یانې کورنۍ پورې یې بې شمېره ځانگړې لرلې. پښتانه هم د ساکا په شان د ډېرو تېرونو کنفدرېشن دی او ځانگړې یې دومره ډېرې دي چې شمېرل یې ناشوني ښکاري. پر دې سر بېره د ساکا د هیڅ تېر لوی مشر ځواکمن او مطلق نه و، تر څنگه یې د ځانگو مشرانو هم رول لاره. له سکندر سره چې د ساکا څو جرگو لیدل وکړل، هغه له څو مشرانو نه جوړوې وې، نه له یوه زورواک واکمن نه، لکه په هند کې د پاچا پورس په شان. لکه چې د مخه ولیدل شول، د پارټیه پاچا د دوه جرگو په سلا او مشوره واکمني کوله، نه یوازې په خپله له احمد شاه دراني نه تر امیر عبدالرحمن پورې د افغانستان سیاسي نظام هم لږ او ډېر په همدغه بڼه و او د قومي پښتنو سیاسي جوړښت اوس هم په همدغه شکل دی.

بله دا چې هغسې چې د ساکاوو ژوند طرز په عمومي ډول د پوونده توب و، داسې هم د پښتنو ژوند تر اتلمسې پېړۍ پورې تر زیاتې اندازې د کوچیتوب و. په نولسمه پېړۍ کې امیر عبدالرحمن که څه هم د غوڅ عمل خاوند پاچا و، ونه شول کولی هغه لږ او ډېر دوه میلیون کال پوره کوچیان، چې ټول یې پښتانه وو، مېشته کولو ته وهڅوي. دوی نه غوښتل د کوچیتوب ژوند طرز ترک کړی، سره له دې چې د مېشته کېدلو په حال کې امیر ډېر امتیازونه ورته منلي وو. (۱۳۴) د ښاغلي زلمي هېوادمل په وینا تره خېل قوم چې زیاتره یې اوس هم کوچیتوب کوي، په اصل کې ساکا دي. قوم ته د وفا لرلو احساس هم په ساکاوو کې ټینګ و او هم په پښتنو کې ټینګ دی. په دواړو کې لکه چې ویل شوي دي:

"فرد ځانگې ته او ځانگه فرد ته په وفا لرلو سره دواړه ژوندي پاتې کېدلی شي. که د کومې ځانگې غړی ژوبل یا ووژل شو، هغې ځانگې د خپل ځان ساتنې لپاره له مجرم یا د هغه له ځانگې نه بدل اخیسته. که یې کوم غړي د بلې ځانگې په برابر کې جرم وکړ، قومیان یې پرې ټینګ درېدل او په دې ډول د وینې د انتقام دایمي توب...." (۱۳۵)

پښتنو دغه خاصیتونه لرل او اوس یې هم لري، خو نه په هغه پخواني شدت سره. د ساکا خلکو به هم لرل. د دوس بل خاصیت طعنه ورکول، تور او برېښ کول او لاپې وهل و. هغه وخت چې سکندر د تني یا سردريا غاړې ته ورسېد، ساکا سوړو په بله غاړه کې دغسې احساسونه په قوت او ننداره ییز ډول وښوول. سکندر ځان مجبور ولید چې د رېرونو په گاللو سره له سین نه تېر شي؛ خو ساکا هغه وخت خواړه شوي وو. پښتانه هم په طعنه ورکول تور او برېښ کولو او لاپو وهلو کې نوم لري، بله دا چې دواړه زړور او جنگیالي قومونه وو، غټ مشال یې له سکندر سره د دوی مقابل وه. سکندر په منځنۍ اسیا کې له ساکا او په کونړ کې له اسپه سي پښتنو سره له دغسې ټینګ مقاومت سره مخ شو چې له بل قوم سره په دغسې ټینګ مقاومت سره مخ شوی نه و. همدغسې جنگونو کې وو چې ځینو پکې غیر عادي زړورتیا ښووله او اتلان کېدل، لکه ملکه زرینه او ملکه تومیریس په لرغوني منځنۍ اسیا کې او امیر کروړ د لرغوني افغانستان په غور او رستم په سیسان کې.<sup>(۱۳۶)</sup>

د پټي خزاني د لیکوال محمد هوتک په وینا امیر کروړ د امیر پولاد سوري زوی او په خټه سهاک و. دی په ۱۳۹ هجري قمري کال کې د غور په منډپش کې امیر شو. په اوړي کې په زمینداور کې په داسې ماڼۍ کې اوسېده چې د هغې ماڼۍ په شان وه چې د غور په منډپش کې یې لرله. ده په جنگونو سره خپله واکمني پراخه کړه او که یې په لاندې شعر باور وشي، هرات، جرم، بامیان او تخار یې هم لاندې کړي وو. نامتو شیخ کټه د ده دغه شعري ټوټه چې له ویاړ او لاپو نه ډکه ده، نقل کړې چې په دغه بیت شروع کيږي.<sup>(۱۳۷)</sup>

زه یم زمري په دې نړۍ له ما اتل نسته

په هند و سند و پرتخار او پركابل نسته

بل په زابل نسته

د ټولو منابعو له مخې رستم د سیستان یو ډېر نومیالی اتل تېر شوی دی. مؤلف دوست یې د تاجکي حماسي روایتونو له مخې او د ایران د لرغوني تاریخ متخصص پروفیسر رچرډ فرای یې

په خټه ساکا گني؛<sup>(١٣٨)</sup> خو ایرانی تاریخپوه عبدالعظیم رضایي یې ایرانی یانې غیر ساکا گني، خو په دغه عجب دلیل سره: بعضی از مؤرخان می پندارند که داستان رستم را ساکاهای [اساک ها] از سرزمین اصلی خویش آورده اند که در روزگار باستان به سیسان تاخته و در آنجا ساکن شده بودند. ولی از آنجا که مادر رستم روتابک یا رودا به ی ایرانی است این تصور خالی از حقیقت به نظر میرسد.<sup>(١٣٩)</sup>

عجب استدلال: اول دا چې رودابه په اصل کې د کابلستان د واکمن مهرباب شاه لور وه او بله دا چې په نن افغانستان او سیمه کې یو څوک د پلار په نسب یادېده، نه د مور. د رستم د اتلوالی قصې اول د ابوالقاسم فردوسي په شاهنامه کې بیان شوې دي. په یاد دې وي چې د شاهنامې دوه - درېیمه برخه افسانوي روایتونو او قصو داستان او درېیمه برخه یې د ساساني واکمنۍ تر پایه پورې د تاریخي پېښو منظوم داستان دی. دغه افسانې د فردوسي تر وخته پورې (دمرینې اټکلي کال ١٠٢٥ م) په شفاهي ډول اورېدل کېدلې.<sup>(١٤٠)</sup> د کهزاد په وینا په شاهنامه کې په یادو شویو نومونو کې په سلو کې پنځه نوي یې هغه دي چې په افغانستان پورې تعلق لري.<sup>(١٤١)</sup>

تاریخپوه رضایي هم وایي چې: "بموجب مندرجات روزنامه های ملی، بزرگترین پهلوانان ایرانی از سیسان برخاسته، تاج و تخت و سرزمین ایران (د ایران نوم هغه وخت رواج نه لاره) را از هجوم بیگانگان مصون داشته اند. پهلوانان موصوف متعلق بخاندان های بزرگ بوده، نژاد شان به جمشید، شاه پشدادی میرسد. بطوریکه پیش از این گفتیم جمشید هنگام فرار از دست ضحاک (اسهاک؟) دختر کورنگ پادشاه زابلستان را بزنی گرفت و از آن صاحب پسری شد که او را تور نام نهادند. سپس به ترتیب از تور شیدشس، از شیدسپ تورک، از تورک شم، از شم اثرط، از اثرط گرشاسپ، از گرشاسپ نریمان، از نریمان سام سوار، از سام سوار زال و از زال رستم بوجود آمدند."<sup>(١٤٢)</sup>

رضایی زال او زوی یې (رستم) دومره مهم گني چې په هکله یې وایي چې: "نخستین شاهی که پس از انقراض سلسله پشدادیان بر اورنگ شهری یاری و کمک زال و رستم بدست آورد."<sup>(١٤٣)</sup> سره له دې هم په اوستا کې نه پهلوان رستم او نه د هغه پلار زال یادونه شوې ده. په افسانوي قصو

کې رستم د روستاتم (Rostatham) په نامه د سیستان د واکمن په توګه د فراه او زابلستان د ښارونو جوړونکی ګڼل شوی دی. (١٤٤)

دلته د دغو ټکو یادونه ضروري ده، لومړی دا چې د آریایانو په لومړي لوی لېږد کې په سیستان کې به دومره ډېر ساکا مېشته شوي وو چې د رستم د کورنۍ مشران یې په دې قادر کړل چې واکمني او اتلوالی وکړي. بل دا چې په دغه مهال کې تورانیان او د هغو مشر افراسیاب، لکه چې شاهنامه وایي، په بخدي کې نه وو چې د هغه له واکمنو او رستم سره وجنګېږي. ترکان، لکه چې د مخه ویل شوي دي، د ساسانیانو د واکمنۍ په اخر کې دغسې سیمې ته ورغلل. دا چې د شاهنامې له مخې تورانیان او په سر کې افراسیاب به په اوستایي دوره کې له رستم سره جنګېدلي وي، د اعتبار وړ نه ښکاري. لکه چې د مخه ویل شوي، شاهنامه په اصل کې د شفاهي روایتونو او قصو داستان دی او شفاهي روایتونه په خپل ذات کې د تاریخي واقعیت په شان د اعتبار وړ کېدلی نه شي، ځکه چې د انسان حافظه روایتونه هسې چې اوږدلي وي، ساتلی نه شي او هغو د بیا بیانولو او انتقال په وخت کې پکې تصرف کوي او حتی مسخ کوي یې؛ نو شفاهي روایتونه په تېره هغه چې د پېړیو پېړیو عمر لري، هغومره چې د راویانو د ذهن او خیال انعکاس وي، د واقعیت انعکاس نه وي؛ خو د رستم په شته توب او اتلولۍ کې شک نه پیدا کېږي، ځکه چې هغه په ډېرو سرچینو کې یاد شوی دی.

د مارکوارت په نظر رستم او ګرشاسپ یا کرس اسپه (Keresaspa) په اصل کې یو شخص و. (١٤٥)  
 کهزاد بیا ګرشاسپ او غرغښت یو کس ګڼي او وایي چې ګرشاسپ و غرغښت هر دو نام یک شخص و یک قهرمان افسانوی، داستان نیمه تاریخي، فولکلوري پهلوان زبردستی است که (اوستا) و منابع دیگر مصل (مثل) (کتاب ګرشاسپ) نویسنده و شاعر قرن چارم هجری ابوالموئید بلخي و تاریخ سیستان گمنام قرن ششم هجری ذکر شده". دی دا هم وایي چې د غرغښت نوم د خارجیانو لپار یو مجهول نوم دی، په داسې حال کې چې "... ادب ملی افغانستان همین ... قهرمان ملی را در تمام داستانهای حماسی از یاد نبرده و تمام کارنه های وی را زنده نگاهداشته اند." (١٤٦) کهزاد په دې اړه د پاچا امان الله په وخت کې د یوې ډرامې بیان کوي او وایي چې:

درطی نمایش درام بنام (جنر و مد اسلام) از (غرغښت) بحيث یک (پهلوان ملی)، (بابای ملت)، (پدر معنوی قوم)، (غښتلی غرغښت)، (جهان پهلوان) یاد میشد. " (١٤٧)

د گرشاسب یا غرغښت نومیالیوب او نومیالی توب له دپنه معلومیري چې محمد حیات خان یې په خپل حیات افغاني اثر کې هم په همدغه ډول یادوي. دی هم د تاریخپوه رضایی په شان گرشاسب د رستم د کورنۍ مؤسس یا لوړ نیکه بولي. (١٤٨) په یاد دې وي چې گرشاسب په اوستا او رستم په شاهنامه کې د سترو اتلانو په شان ډېر یاد شوی دی.

سواری چو رستم نیامد پدید

چو سام نریمان بگیتی نبود

په دې ډول په یوه روایت غرغښت، گرشاسب او رستم په اوستایی دوره کې د سیستان د یوه پهلوان نومونه کیږي او د محمد حیات خان او رضایی په وینا گرشاسب د رستم لوړ نیکونه کیږي او څنگه چې رستم په خټه ساکا و، دوی ټول په خټه ساکا یانې پښتانه کیږي.

پښتو د خپلې ودې په لومړنیو مرحلو کې له سانسکرت نه هم اغېزمنه شوې ده. سانسکرت هغه لرغونې هندي ژبه ده چې له ویدي ژبې سره تړاو لري. دغه ژبه په څلورمې مخزېږدي پېړۍ کې د تعلیم کړو هنديانو ژبه شوې وه، نورې هندي ژبې له سانسکرت نه راوتلې دي. دغې ژبې به د موريا کورنۍ په دوره کې په پښتو اثر کړی وي. تر هغه د مخه هم هندي عناصر په ختیځ افغانستان کې یو ځای بل ځای اوسېدل. لکه چې د مخه یې بیان شوی د موريا د کورنۍ مؤسس چندرا گوپتا موريا د سلوکوس نیکاتور په وخت کې خپله واکمني ان تر هندوکش پورې ورسوله او کورنۍ یې څه باندې یوه پېړۍ (٣٢٠ - ١٨٧ مخزېږديزي) کې واکمني وکړه. په دغه دوره کې د گندارا پښتانه له اراکوزي (کندهار) نه تر اباسین پورې له سانسکرت وینونکو سره محشور و. طبعي ده چې پښتو به هم له سانسکرت نه متاثره شوې وي. دغه تاثر له لاندې عددي جدول نه ښکاره دی. دلته دا هم ویل کېدلی شي چې پښتانه شاید په همدې دوره کې د لومړي ځل لپاره له مجردو عددي مفهومونو سره اشنا شوي وي. (١٤٩)

شماره	سانسکرېټ	سانسکرېټ	پښتو
١	Eka	ایکا	یو
٢	Dva	دوه	دوه
٣	Thaya	ترایه	درې
٤	Catvarah	کت واره	څلور
٥	Panca	پانسه یا پنکه	پنځه
٦	Sat	شت	شپږ
٧	Sapta	سپتا	اووه
٨	Astava	استاو	اته
٩	Nava	ناوه	نهه
١٠	Casa	داسا	لس
١١	Satam	سه تم	سل

سره له دې هم د پښتنو شجره لکه د نورو قومونو د شجرو په شان له اول نه تر پایه پورې په منظم ډول معلومه نه ده. د تاریخپوه کهزاد په نظر: "... شجره تمام این کتله بزرگ اعم از تمام قبایل و عشایر که در این گوشه دنیا افتاده اند، بوجود سه شخصیت بزرگ سه نیکه گان اولی منتهی میشود. که عبارتند از (بیتهی، غرغښت، و سرین)". دی دغه درې گوني نیکونه د اترط، گرشاسب او سرند په نومونو هم یادوي او په خپل اثر (غرغښت یا گرشاسب) کې د هر یوه د کارنامو په اړه اوږد غږېږي. د پښتنو ټولې څانگې او خېلونه چې شمېر یې ناشونی دی، په نهایت کې دغو درې نیکونو ته رسیږي: درانیان، پېڅ، ترین، غوریاخېل، یوسفزي، اسحقزي یا ساکزي او نور سږبن یا سرند ته، کاکې، داوي، بابي او نور غور غرغښت یا گرشاسب ته او غلزيان، لودیان، سوري، نیازی او نور بیتهي یا اترط ته.<sup>(١٥)</sup> تر کهزاد نه د مخه په دې اړه ډول ډول او عجب حدسونه وړاندې شوي دي چې ذکر یې دلته لازم ښکاري. په لنډ ډول د دوی نسب قبایانو، یهودانو، جارجیانو، ارمنیانو، پارسیوانو ترکانو او حتی تارتارانو ته هم رسول شوی دی؛ خو دغه ټول محض حدسونه او ناسم دي چې روسي افغان پېژندونکی ډورن په دغو الفاظو په غوڅه رد کړي دي. زه په خپل وار په دې نظر یم چې افغانان [پښتانه] د خپل هېواد ځایي خلک دي او د سرویلیم جونز په شان

زه هم دوی د پارامیزاد له لرغونو خلکو سره یو گڼم. "ډورن دا هم وایي چې "دوی په خپل اوسني هېواد کې له نامعلوم وخت نه را پدې خوا اوسېدلي دي".<sup>(۱۵۱)</sup> کهزاد دغه روایتونه او دغسې نور لا په غوڅه توگه ردوي او وایي، چې: "جناب شیرمحمد گنداپوري ابراهیم زی صاحب تاریخ (خورشید جهان)، و جناب محمد هاشم خان، صاحب تاریخ فرشته، صاحب آثار دیگرى چون (آئین اکبری)، (مخزن افغانی)، (مرات الافغانی) و غیره هزار و یک قصه واهی چون (طالوت فرعون)، (ابراهه پادشاه حبشه) و (قبطیان) و (بنی اسرائیل) و حکایات جعلی (اخیار و برخیا) و غمزه (وغیره؟) را با هم باقتند ساختند، ولی از نور معرفت قرن بیستم همه این داستان های خود ساخته را از میان برد و انساب سه قهرمان (بیتنی، مرغنبت و خرین) به یشت ها اوستا چون افتاب بر پارچه یخ تابش نموده و همه قصص و روایات جعلی را بکلی ناپدید ساخت."<sup>(۱۵۲)</sup> سره له دې هم دغه بې بنسټه روایت چې افغانان یانې پښتانه په اصل او نسب کې یهودان دي، د ځینو په لیکنو کې انعکاس کوي. دغه بې بنسټه روایت که څه هم په دغې لیکنې سره پوره باطلیري، د هغه بې بنسټوب به زه دلته نور هم روښانه کړم.

د دغه جوړ شوي روایت له مخې کله چې حضرت محمد (ص)<sup>(ص)</sup> له مکې څخه مدینې منورې ته هجرت وکړ؛ نو په دغه وخت کې د خالد بن ولید د لیک په ذریعه د غور د سیمې د افغانانو [پښتنو] له مشرانو څخه څو تنه مدینې ته لاړل چې د هغو له جملې څخه مشر د عیص زور قیص و چې د نوموړي د نسب سلسله چې په مخزن افغانی کې ذکر شوې ده، په ۳۷م پښت کې ساول ته چې په طالوت باندې ملقب و او د بني اسرائیل پاچا و، رسیري.

د دغه روایت له مخې دغو افغانانو په مدینه کې اسلام ومانه او حضرت محمد (ص)<sup>(ص)</sup> د قیس دغه عبراني نوم په عرب واړوه؛ او عبدالرشید نوم یې پرې کېښود. "په هغو ورځو کې حضرت محمد (ص)<sup>(ص)</sup> د مکې د نیولو اراده وکړه او قیس عبدالرشید د څو تنو نورو پښتنو او خالد سره د عسکرو سر لښکر وټاکل شو او په هغه جگړه کې چې د مکې د نیولو په منظور وشوه، افغانانو [پښتنو] ښه مېړانه ښکاره کړه او یوازې عبدالرشید وکړای شول چې د قریشو اويا (۷۰) تنه متمردين ووژني.<sup>(۱۵۳)</sup>

د دغه جعلی روایت پر بنسټ اول دغه افغانان د خالد په ګډون یهودان وو او هغه افغانان چې په عربو کې مېشته شوي وو، د هغو څخه د ولید خالد زوی ډېر مشهور دی. دویمه دا چې خالد بن ولید خپل دغه یهودي قومیان مدینې ته وبلل چې د حضرت محمد (ص) سره د مکې په نیولو کې مرسته وکړي؛ خو دغه روایت له سر نه تر پایه پورې د واقعیت پر خلاف دی او زه به دلته د هغه د دوو سترو ټکو بې بنسټ توب تثبیت کړم.

د حیات افغاني ژباړونکي هنري پریستلي (Henry Priestley) په وینا لومړی دا چې د ساول پښت په غلطه له جودا (یهودا) څخه ښودل شوی دی (په داسې حال کې چې د تورات د (Old Testament) له مخې هغه د بنجامن ټبر ته منسوب و.) د تورات په هیڅ ځای کې د دې ذکر نشته چې افسانوي اریخیا او ارمیا به د ساول له زوزات څخه وي... نه د ارمیا او نه د افغان یا هغه ته ورته بل نوم د حضرت داود (د) د نومیالیو کسانو په ډله کې لیدل کیږي. (۱۵۴) دغه نومونه د اسلامي دورې عربستان او حضرت محمد (ص) په اړه تاریخونو کې هم نه لیدل کیږي. ما هم په ټولو هغو ډېرو اثارو کې چې د لوړو زده کړو په وخت کې د لندن په پوهنتونونو کې او بیا له هغه وروسته لوستلي دي، دغه نومونه نه دي لیدلي.

د دغه روایت بل ټکی چې خالد بن ولید به د قیس په مشرۍ د غور افغانان مدینې ته بللی وي، هم یو بې بنسټه حکم دی. خالد بن ولید دغسې تاریخي شخص و چې کړنې یې په ډېرو کتابونو کې ثبت شوي دي، د هغو له مخې هغه یهود نه؛ بلکې د عربو د قریش لوی ټبر د مخزوم له څانګې څخه و؛ خو دی تر ۶۲۹م پورې د حضرت محمد (ص) او اسلام مخالف و. په ۶۲۵ کې یې لا په احد کې د حضرت محمد (ص) پر ضد جګړه کې برخه هم اخیستې وه. دا هغه جګړه وه چې مسلمانان پکې په زیاته اندازه د هغه په قومندانۍ مات شوي وو. (۱۵۵)

څلور کاله وروسته په ۶۲۹م کال کې چې حضرت محمد (ص) د حدیبی له متارکې نه وروسته په مکه کې هم د امتیانو او نفوذ خاوند شو. خالد بن ولید له عمر بن العاص سره د حضرت محمد (ص) پیغمبري ومنله. بل کال (۶۳۰) مسلمانانو مکه په جنگ سره ونیوله؛ خو دا یو لوی جنگ نه و. (۱۵۶) په دغه حال کې مسلمان خالد ته ممکنه نه وه چې د هغه وخت په شرایطو کې افغانان، هغه هم



په دومره موده کې مېکې ته حاضر کېږي. غیر له هغه هم که قیس او ملګري یې په خټه یهودان وای، هغوی به ولې له حضرت محمد (ص) سره د مېکې په نیولو کې مرسته کېږي وای. ځکه چې د هغه په حکم سره د مدینې یهودان خپل شوي وو.

هیڅ تاریخي شواهد د دغه روایت پخلی نه کوي. په هیڅ تاریخي منبع کې ددې یادونه نشته چې د غور قیس به ۶۳۰ کې په مدینه کې لیدل شوی وي. په دې ډول په ۶۳۰ کې په مدینه کې د غور قیس او د هغه د ملګرو شته والی او بیا د حضرت محمد (ص) له خوا په عبدالرشید سره د هغه د نوم بدلیل او دغه قیس د اوسنیو تر څلوېښت ملیون نه ډېرو پښتنو مؤسس یا لور نیکه کېدل، هسې هوایي خبرې کېږي. هو، خالد بن ولید د عربو د قریش نامتو قومندان و؛ خو هغه د خلیفه ابوبکر (رض) په وخت کې د ردا په نامه کورني جنگ په بهیر کې وځلېد. دا دی و چې د عقربه په نامه مهمه جگړه یې وگټله او یاغیان یې په ټول عربستان کې ایل کړل.

په اصل کې دغه روایت ځکه رښتیا کېدلی نه شي چې پښتون یې له شکه لکه چې له دغې لیکنې نه هم ثابت ده، آریایي قوم دی، نه سامي چې عربان او یهودان ورته منسوب دي. پښتو هم یې له کوم شکه آریایي یا په دقیق ډول ختیځه آریایي ژبه ده، نه د عربي او عبري ژبو په شان سامي. آریایي او سامي خو دوه سره بېلې نژادي او ژبنۍ ډلې دي.

د دغو واقعیتونو په رڼا کې دغه روایت چې پښتانه په اصل او نسب کې یهود دي، یوازې د ذهن او بدنیت زېږنده کېږي، نه تاریخي واقعیت. اوس که یو څوک سره له دې هم پښتانه د دغه جعلی روایت پر بنسټ بني اسرائیل گڼي، هغه به په اصل کې د لوستونکیو، تاریخ او رښتین توب پروا نه کوي.

## دویم څپرکی

### افغان

افغان نوم هم پخوانی دی؛ خو نه هغومره پخوانی چې د پښتون نوم دی. په لرغونې زمانه کې د پارس خلکو پښتانه د ابگان (Abgan) او د هند خلکو پښتانه د اسواکا (Asvaka) یا د اسوه غانه (Asvaghana) په نومونو یادول. هندیانو له دولسمې پېړۍ نه وروسته کوم هغه پښتانه چې د بهار ولایت په پتنه کې مېشته شوي وو، د پتان په نامه یادول او لا وروسته ټولو هغو پښتنو ته ویل کېده چې په هند کې اوسېدل. د قانون په شان دایو دود دی چې هر ولس چې په لرې سیمو کې خپور شي، گاونډیان یې له خپل اصلي نوم نه غیر په نورو نومونو یادوي؛ لکه ساکا چې د پارس خلکو اشکانیان او د هند خلکو پهلوا بلل؛ خو په خپله پښتنو هر چېرې ځانونه پښتانه یا پختانه گیل. دا ډېر وروسته و چې پښتنو د افغان نوم د ځان لپاره ومانه. افغان اوس هغه څوک دی چې د افغانستان تبعه وي. د پښتونخوا پښتانه یا ډېری یې هم ځانونه افغانان گڼي، نو د افغان دغه نوم د یوه ځانگړي ولس له مفهوم نه ملي مفهوم ته تحول کړی دی. د غبار په وینا ".... تا قرن هژدهم (افغان) نام عمومی پښتون زبانان مملکت قرار گرفته بود و تا قرن نهم وسعت آن بجایی رسید که نام عمومی مردم افغانستان اعم از دري زبانان و ترک زبانان وغیره شناخته شد". داسې ښکاري چې د افغان نوم په اسلامي دوره کې د هغه د پخواني نوم یا نومونو ځای نیولی وي. بیا هم غبار ".... نام (افغان) که از قرن دهم در نوشته های مؤلفین افغانستان چون مؤلف مجهول حدودالعلم من المشرق الی المغرب، ابوریحان، فردوسی، بیهقی، منهاج السراج وغیره در مورد

قسمتی از پښتو زبانان افغانستان آن روز ذکر گردیده و عتبی در تاریخ یمنی آن را معرب نام (اوغان) می‌شمارد. هم یک نام قدیمی است که با نام (پاکا) مذکور در (ریگویدای هند) مطابقت مینماید.<sup>(۱)</sup>

د ابوریحان البیرونی په وینا افغان نوم په هغه کلمه پورې اړه لري چې په مهاباراته (Mahabharata) کې د اسواکا (Asvaka) په نامه یاد شوی دی. دغه اسواکا د گندهارا په سیمه کې وو چې د ویدي دورې نوم دی او دوی په هغو غرو او رغو کې اوسېدل چې په اسلامي دورې کې د سلیمان په غرو یاد شوي دي.<sup>(۲)</sup> البیرونی چې د اسلامي نړۍ یو ستر عالم و، د سلطان محمود غزنوي سره هند ته په سفر ولاړ، هلته یې د سانسکرت ژبه زده کړه او د هند د مدنیت په هکله یې د کتاب الهند په نامه اثر ولیکه چې د هغه د دولسو کالونو د مطالعې او مشاهدې محصول و.<sup>(۳)</sup>

د اسلامي دورې د سلیمان غرونه په واقع کې د کسي غرونه دي چې له هندوکش نه د بلوچستان تر پولې پورې پراته دي او اباسین یې ختیځه پوله تشکیلوي. اسواکا په دغه سیمه کې د مهاباراته د رامنځته کېدلو په وخت کې اوسېدل. مهاباراته چې د هندوانو ستر حماسي اثر دی، د نهو سوو کالو په بهیر کې له میلاد نه پنځه سوه کاله د مخه تر ۴۰۰ میلادي پورې کښل شوی، سل شاعرانو کښلی او زر سندرغاړو په قالب کې اچولی؛ ترڅو چې د گوپتا واکمنو په دوره کې برهمنانو خپل مذهبي او اخلاقي فکرونه پکې ځای کړل او اوسنی شکل یې غوره کړ. مهاباراته د شکنتلا او د هغې د پهلوان زوی بهارت قصه بیانوي. د هغه د نومیالیو نه د کوروس او پنداورس په نومونو د مهاباراته (لوی مهاباراته یا لوی هند) قومونه هسک شوي چې د هغو خونړي جنگونه د قیصې زړې جوړوي.<sup>(۴)</sup>

تاریخپوه احمد علی کهزاد په خپل یوه وروستي اثر (افغانستان در شاهنامه) کې د افغان په هکله یو څه اوږد بحث کړی دی. د ده په نظر "معادل این کلمه در سانسکرت کلمه اوگانه یا اوگانه (Awagana) است" بیا وایي چې "اسم دیگری در سانسکرت است که به شکل (اسوه غانا (Aswa-ghana) یاد شده که این کلمه هم مرکب است. جز اول (اسوه (Aswa) آن نزدیک به (او (Awa- است لیکن در معنی کوچکتین تفاوت ندارد، زیرا (اسوه) به معنی (اسپ) و (او-) هم

همین معنی را می‌دهد و (غان) که در هر دو کلمات [کلمه] به یک شکل آمده بمعنی جای (مهد) درینصورت معنی هر دو کلمه (سرزمین سواران) و (مهد سوار کاران) معنی می‌دهد.<sup>(۵)</sup>

وای ونډي مارتن (viviende St. Marthin) شاید لومړنی مؤلف وي چې په خپل اثر (Annee geographicque) کې لیکلي چې د افغان نوم د سانسکرت له (Acvaka) یا (asaka) نه راوتلی په مانا د اس سور و.<sup>(۶)</sup>

په دغه ډول اسواکا او اسوه غانه یا اسوه گانه په لږ لفظي توپیر سره دوه مفهومونه څرگندوي. اس سواره او د اس سورو هېواد. دغه رسم چې یوه کلمه یا یو نوم هم یو ولس او هم د هغو د هېواد لپاره راوړل کېږي، په افغانستان کې تر اوسه هم ژوندی دی؛ لکه: مومند، شینواري، اپریدی او نور چې هم د یوه قوم او هم د یوه ملک لپاره راوړل کېږي.

ډېر وروسته د ساسانیانو په دوره کې د اوگانه نوم په پرسي پولیس کې درستم نقش په ډبرینو لیکنو کې ثبت شوی دی. پروفیسر شپرنګلنگ (Ms. Spengling) وایي چې د افغان نوم د گوندافر ابگان رازماد (Gondafar Abgan Razmad) له خاص نوم څخه راوتلی دی چې درستم نقش په کتیبه کې د ساساني پاچا اول شاهپور (۲۷۱-۲۴۱ م) په دستور په پارتي، منځنۍ پارسو او د یوناني ژبو کښل شوی، په دغه مقصد چې خپل بری نړېوالو ته وښايي. د شپرنګلنگ خپل عبارتونه دادی: "ابگان (Abgan) او اوگان (Avgan) لپاره زه له اوسني افغان نه پرته بله ښه کلمه پیدا کولی نه شم.<sup>(۷)</sup> په همدغه مهال کې به و چې پښتانه په ابگان او پارسویانان په دیگان یادېدل او دوی لکه د مخه چې ویل شوي په اصل کې له یوه نسب څخه یانې پښتانه دي. تاریخپوه عبدالحی حبیبی د افغان په اړه یوه وړه لیکنه لري چې مرکزي ټکی یې د شپرنګلنگ نظر دی.

د پتان نومي کتاب لیکونکی سراولاف که څه هم ورته نظر ښکاره کوي او وایي چې دا په کان (Apakan) او ابگان (Abgan) له کلمې نه د افغان تکامل طبیعی معلومېږي؛<sup>(۸)</sup> خو تاریخپوه رچر د فرای په دغه اړه شک ښکاره کوي او مؤلف وارتن گریگوریان په خپل کتاب (د معاصر افغانستان هسکېدنه) کې دغه نظر ردوي او وایي چې دغه کلمې د اذربایجان د پخوانیو خلکو

نومونه وو او هغه په دغه مفهوم سره د پښخمي پېړۍ په ارمني کې د کهزاد د ليکنې په تاييد ده چې د عمومي لېږد په لړ کې يې ويلې وو چې د پکتیانو... يو کوچنی څانگه خوا کې يې استوگنه غوره کړې... او په دغه ځای کې غربي په خپله دوی د پکتيس يا پکتويس او خاوره او وطن يې د پکتیکا په نامه مشهور شو.

په هر حال، حقيقت دادی چې د ابگان نوم د افغان په مفهوم د سليمان يا د کسي په غرو درو کې په ورستيو هندي، چيني او فارسي ليکنو کې دغومره ډېر ياد شوی دی چې هغه يې له کوم شک نه د افغان له نامه سره مطابقت لري.

په دغه سيمه کې په دې اړه غټه بېلگه وراهاميرا (Varahamira) د هند ستوري پېژندونکی دی چې په شپږمې عيسوي پېړۍ کې يې (اتکل ۵۰۵ نه تر ۵۸۷ پورې) په خپل اثر (بري هت سمهيتا Brihat Samthita) کې د اوآگانه (Avagana) نوم ده ځلې د نورو نومونو ترڅنگه راوړی دی<sup>(۱۰)</sup>، خو وراهاميرا د هغو د هېواد په هکله څه نه دي ويلې. يوه پېړۍ وروسته يانې په اوومه عيسوي پېړۍ کې يو چيني زيارت کوونکي او گرځندوی شون چونگ چې په هيون تسانگ باندې ياد شوی دی (د زوکړې کال ۶۰۳م) په هند او شمالي، مرکزي او ختيځ افغانستان کې دېرش کاله وگرځېد او بيا يې په دوه ټوکونو کې (د لويديځې نړۍ بودايي سندونه) په نامه يو کتاب خپور کړ. د يو شمېر ليکوالو په اند شون چونگ د افغان نوم د اپوکيند (O-po-kien) په بڼه ذکر کړی، لکه چې چينايان باندني نومونه په معمولي ډول په اړولي شکل راوړي. په هر حال، د شونگ اپوکينان هم د سليمان په غرو درو کې اوسېدل. معلومېږي چې اسوکا، اسوه غانه او اپوکينان هماغه پښتانه يا افغانان دي چې په عين ملک يانې د سليمان يا کسي په غرو درو کې اوسېدل.

د افغانستان تاريخ ليکونکي سر بر سي سايکس، د شون چونگ د ليکنې پر بنسټ وايي چې اپوکينان "په طبيعت کې سرسخت او وپروونکي خلک دي. په چلند کې زېره، خو د عقيدې او ايمان په موضوع کې تر گاونډيانو نه ښه دي."<sup>(۱۱)</sup> خو ما نه د اپوکين نوم او نه هم د سايکس دغه وينا د شون چونگ په هغه کتاب کې ومونده چې پروفيسر سامويل بېل (Samuel beal) ژباړلی او په لندن کې په ۱۸۸۸ کال خپور شوی دی، دا ځکه چې سايکس د شون چونگ قول په غلطه

نقل کړی. د شون چونگ پورتنی وینا د بامیان د خلکو په اړه ده؛ خو دا معلومه نه ده چې هغوی اپوکین وو، یا نه وو. پر هغه سربېره هغه څه چې شون چونگ د بامیان د خلکو په اړه ویلي دي هغه نه دي چې سایکس نقل کړي؛ بلکې دادي: "... د هغو د خلکو چلند زیر دی، جامې یې په عمومي ډول له وړیو او پوتکو څخه دي... ادبیات، رسومي، مقرري او د سوداګرۍ مروجې پیسې یې کټ مټ هغه دي چې د تخار په هیواد کې رواج لري... ژبې یې هم لږ و ډېر سره توپیر لري؛ خو په بڼه او قواره سره ډېر ورته دي." (۱۲) دویمه دا چې پروفیسر بیل د کتاب هغه برخه چې د اپوکین نوم پکې یاد شوی دی، نه دی ژباړلی او دغه برخه د شون چونگ په هغې برخې کې چې ستاني لاس جولین (Stanilas Julien) په انگریزي اړولې دی. نوموړي د دغه مقصد لپاره شل کاله د چيني او سانسکرېت په زده کړه کې تېر کړي وو. الیکزاندر کنگهم بیا د هغه پر بنسټ خپل مهم اثر (د هندوستان پخوانۍ جغرافیه) په نامه ولیکه. په هغه کې دی لیکي چې شون چونگ یوازې یو ځل په یوه لنډه فقره کې د اپوکین نوم اخلي او هغه د فالانه (Falana) [بنو] او غزني تر منځ د لومړني شمال لویدیځ او وروستي سهیل خوا ته ښيي. (۱۳)

په دغه ډول اپوکین د شون چونگ په نظر په اصل کې د یوې سیمې نوم و چې کنگهم هم د یوه اوږده بحث په ترڅ کې افغانستان او افغانان گڼلي او ویلي یې دي چې "زه نږدې ډاډه یم چې د اپوکین د کلمې له ذکر نه د شون چونگ مطلب افغان دی" (۱۴) خو له هغه وروسته د اوگان نوم لږ په نظر راځي. وروستی ذکر یې شاید د ابوالقاسم فردوسي په شاهنامه کې وي چې هغه د یوولسمې عیسوي پېړۍ محصول ده. فردوسي په شاهنامه کې وایي چې: (۱۵)

همه گرد ایوان دو رویه سپاه

بزرین عمود و بزرین کلاه

سپهدار چون قارن کاوگان

به پیش سپاه اندرون اوگان

داسې ښکاري چې د اسلامي دورې له پیل نه وروسته افغان د اوگان ځای نیولی وي. د حدود العالم ناخرگند لیکوال شاید لومړنی لیکوال وي چې د افغان نوم یې د لسمې پېړۍ په پای یا د یوولسمې پېړۍ په سر کې راوړی وي. تاریخپوه حبیبی لیکي ".... در دوره یی اسلامی همانا ذکر این نام در کتب دري و عربی مکرر می آید که ذکر قدیمتر آن در حدود العالم تالیف ۳۷۲ هجری از طرف یکنفر جوزجانی گم نام است که مینورسکی دانشمند فقید او را از خانواده و یا مربوطین دربار آل فریغون جوزجانی می‌شمارد و در این کتاب ذکر افغان در چندین مورد آمده است و بعد از آن محمد بن عبدالجبار عتبی در تاریخ یمنی، افغان را در وقایع سبکتگین و آل او بارها ذکر میکند و حتی این اثر در الکامل آن را با املاي قدیم افغان هم می آورد و مؤرخان ما بعد مانند فخر مدبر در اداب الحرب و حمدالله مستوفی در کتاب گزیده و حمد قاسم فرشته و دیگران هم از قبایل افغان و اوغانی بارها ذکر کرده اند."<sup>(۱۷)</sup>

د افغان نوم د فردوسي په شاهنامه کې په بللو قرینو کې راوړل شوی چې یو څو یې په لاندې ډول دي:<sup>(۱۷)</sup>

چنين گفـت دهقان دانش پـژوه  
 مر این داستان را از پـشین گروه  
 که نزد یک زابل به سه روزه راه  
 یکی کوه بد سر کشیده به ماه  
 بیک سوی او پشت خرگاه بود  
 دگر دشت زی هندوان راه بود  
 نشسته در آن پشت بسیار کوچ  
 ز افغان ولا چین و کرد بلوچ

## یا دا چې:

یکی قلعه بالای آن کوه بود  
 که آن حصص از مردم انبوه بود  
 مرآن حصن را نام مر باد بود  
 از و جان نا بخردان شاد بود  
 بد ژ در یکی بدکنش جای داشت  
 که در رزم به اژدها پای داشت  
 نژادش ز افغان سپاهش هزار  
 همه ناوک انداز و ژوین گذار  
 په بل خای کې د بهزاد له خولې وايي:  
 چون بهزاد افغان از و این شنف  
 بدو گفت کاهریمنت باد جفت  
 چه نامی گزینگونه کوشی بچنگ  
 قوی بالی و یا فروهش و هنگ

## د پهلوان رستم له قوله وايي:

که آیم بر افراز که چون پلنگ  
 نه دژماند آنگه نه کهسار  
 همه مرز افغان بهم بر زم  
 بدین دژکین اتش اندر زم



## بیا هم رستم:

یکې پند پیرانه بشنو زمن

ایانامور رستم پیلتن

همه مال و اسباب و این زیب و فر

کنیزان مه روی با تاج زر

ازیندشت خرگاه افغان گروه

هزار از سواران این دشت و کوه

له هغه وروسته د افغان نوم په لیکنو کې دومره عام شو چې ټولو هغو لیکوالو چې د دغې سیمې په هکله په فارسي او عربي کې لیکنې کړې، د افغان نوم یې اړومرو یاد کړی دی.<sup>(۱۸)</sup> پښتنو لیکوالو هم چې په اول کې یې د افغان نوم نه یادوه، له هغه وروسته یې په لیکنو کې یادوه. په دغه لړ کې خان جهان لودي (د مړینې کال ۱۶۳۰) شاید لومړنی پښتون مشر او لیکوال وي. خوشحال خان خټک خو دغه نوم په ویاړ سره یادوه:

د افغان په ننگ مې وټرله توره

ننگیالی د زمانې خوشحال خټک یم

احمد شاه دراني هم په هغه لیک کې چې د عثماني سلطان درېیم مصطفی په نامه واستوه د "قوم جلیل افغان" ذکر وکړ.<sup>(۱۹)</sup>

خو په عامو پښتنو کې د افغان د نوم عام کېدو ډېر وخت ونیوه. فرانسوي ګرځندوی فریه (Ferrier) لا وایي چې غلزیان او ابدالیان چې ځانونه تر نورو پښتنو لوړ ګڼي، حتی نه غواړي چې د افغان په نامه یاد شي.<sup>(۲۰)</sup> فریه د نولسمې پېړۍ په دویمې نیمايي کې په افغانستان کې ګرځېدلی او بیا یې د خپل سفر په اړه د افغانانو تاریخ په نامه یو پنډ اثر ولیکه. سره له دې هم د افغان نوم د انکشاف په حال کې و، د افغان نوم لا د همدغې پېړۍ په اولې نیمايي کې

په انگریزي لیکنو کې لا زیات راوړل کېده. افغانان د یوه ملت په توګه او افغانستان د یوه هېواد په توګه نړېوالو ته ور وپېژندل شو. د افغان انګلیس لومړي جنګ د افغان کلمې ملي مفهوم نور هم پیاوړی کړ. په همدغه جنګ کې په تېره د کابل په سیمه کې و چې د افغان دوه مهم عناصر (پښتانه او تاجک) د یرغلګرو په برابر کې سره یو موټی او ټینګ ودرېدل او په عمل کې وښووله چې دوی د افغان ملت زړی جوړوي. د همدغه اتحاد له امله و چې انگریز لیکوالو په تېره بیا لیدي سیل (Lady Sale) په خپل ژورنال (په افغانستان کې د غمیزو ژورنال) او مؤلف جان کي (John kaye) په خپل اثر (په افغانستان کې د جنګ تاریخ) د افغان نوم ډېر یاد کړی دی.

مېرمن سیل چې د افغان - انګلیس په لومړي جنګ کې د افغانانو یرغل و او افغانان یې له نږدې لیدلي او پېژندلي وو، په هکله یې وایي چې "زه زیاتره اورم چې افغانان ډارن دي... خو دوی د ماشین (Guns) په برابر کې لکه هسې چې دریري چې په خپله یې نه لري او حصارونو ته په ختلو او د هغو په نیولو کې چې مور یې بیرته نیولی نه شو، بې زړه توب نه ښيي. د مرکز (کابل) افغانان یو څه متمدن دي؛ خو د اطراف ښاغلي او نوکران یې زما په فکر زیاتره هغسې کسان دي چې سکندر ورسره مخامخ شوی و."<sup>(۲۱)</sup>

جان کي چې انګلیس تاریخپوه و او خپل ډېر مهم اثر یې د افغان - انګلیس له جنګ نه وروسته په ۱۸۵۱ کې زیاتره له حکومتی پانو او د هغو له یادښتونو او شخصي لیکونو له مخې لیکلی چې په جنګ کې یې برخه اخیستې وه، افغان یې د یوه ملت په توګه ډېر یاد کړي او افغانان یې په دغه ډول توصیف کړي دي: "افغانان توپاني او سرکښه خلک دي، ډېر لږ متمایل دي چې واک ته تسلیم شي او خپل نارضايت به شلډ ډول ښيي."<sup>(۲۲)</sup>

الفنستین (Alphinstone) چې د افغانستان په هکله د لوړ علمي صلاحیت خاوند و او په خپل اثر (د کابل سلطنت شرح او بیان) کې یې افغانان تر هر بل باندني لیکوال نه زیات په رښتیني ډول معرفي کړي دي. هغه وخت چې یې افغانستان ته د انگریزي پوځ له استولو نه واورېدل، حکومت ته یې ښکاره کړه چې تاسې به شاه شجاع د پوځ په زور په افغان تخت کېښوئ؛ خو په دغه ځوار ملک کې او د "سرکښه افغانانو" په منځ کې د هغه ساتنه به ناهیلی توب راوړي."<sup>(۲۳)</sup>

د افغان - انگلیس په دویم جنگ سره د افغان نوم په ملي مفهوم سره نور هم خپور او وپېژندل شو او پر هغه سربېره مذهبي بُعد یې هم پیدا کړ، ان تر دې چې د هندوستان ویرسرای هم افغانان د یوه ملت په توګه تعریف کړل، نو ویل کیدلی شي چې د نولسمې پېړۍ په دویمې نیمايي کې د افغان نوم هم په ملي او هم په مذهبي مفهوم د افغانستان د اوسېدونکیو معرف وګرځېد او افغان نیشنلېزم واقعي شو.

لا مهمه د ملي کېدلو او مدني کېدلو په لور د نظام او ټولني وده وه. د ملي کېدلو دغه حرکت د امیر عبدالرحمن په واکمنۍ کې و چې ټول افغانستان د لومړۍ ځل لپاره د عین قوانینو او مرکزي حکومت چارواکو له خوا په نېغ ډول اداره کېده. د امنیتي او رسمي چارواکو زیاتوالي هم د دغه حرکت له پیاوړتیا سره مرسته کوله. د همدغه پاچا په وخت کې و چې ډېرو سیمو ته د ډېرو خلکو په پرارولو سره د افغان قومونو عنعنوي ګوښه توب د تل لپاره له منځه لاړ او د ملي پیوستون او ملي دولت د پیاوړي کېدلو لپاره لار هواره شوه. دغه حرکت بیا د پاچا امان الله په واکمنۍ کې هم په نظر او هم په عمل کې ښه قوت وموند. په همدغه وخت کې و چې د افغانستان ټول خلک د افغانستان د لومړي لیکلي اساسي قانون له مخې د دموکراتیکو حقونو خاوندان وپېژندل شول او افغان ټولنه په دې ډول مدني شوه چې ټول غړي یې سره برابر وګڼل شول. پاچا امان الله لومړی افغان و چې د افغان تعریف یې هم وکړ او هغه هم په پراخ مفهوم سره: "هرکسه که در افغانستان سکونت در د از هر مذهب و فرقه که باشد و هر کار و صنعت و خدمتیکه میکند، تماماً افغان گفته میشوند." (۲۴)

بیا نو افغان په همدغه حقوقي مفهوم سره د افغانستان په ټولو اساسي قوانینو کې په دې مانا وپېژندل شو چې افغانان په حقونو کې په دغه ډول سره برابر دي چې هیڅ یو، پر بل باندې هیڅ ډول امتیاز نه لري. د اوسني قانون د څلورمې مادې پر اساس "د افغان کلمه د افغانستان د ملت په هر فرد اطلاق کیږي".

د همدغې حقوقي برابرتیا او داسې هم د آزادۍ له برکنه و چې افغانان په تېره اوږده او خطرناکه نارامۍ کې خپل وطن افغانستان ته رښتیني پاتې شول. دا ځکه چې په دوی کې دغه فکر ټینګ

دی چې یوازې د افغان نوم دی چې د قوم ولی، ژبې، مذهب، جنس او اجتماعي دريځ له توپیر نه پرته د وطن د ټولو خلکو استازیتوب کولی، ملي پیوستون ټینګولی او دوی په افغاني روحیه سره په ګډه دننه په افغانستان کې د عزت او حیثیت ژوند کولی شي؛ نو اوس د دې وخت دی چې د افغانانو مېنه (افغانستان) په تاریخ کې وپېژندل شي.

## درېيم څپرکی

### افغانستان

افغانستان دغسې هېواد دی چې انسانان په کې له ډېرې پخوا نه اوسېدل. بيا نو دا طبيعي ده چې هم به دوی او هم به د دوی مېنه په څو څو نومونو يادېدله. د افغانستان لومړني اوسېدونکي په يقين سره معلوم نه دي او په اړه يې ډېر حدسونه وهل شوي دي. د ويدي دورې اوسېدونکي يې معلوم دي چې هغه آريايان دي، دا هم معلومه نه ده چې دغه آريايان څه وخت په لرغوني افغانستان کې مېشته شول؛ خو څه وخت چې دوی د هندوکش په دواړو خواوو سيمو کې اوسېدل د اريا نوم يې د ځان لپاره غوره کړ. د کهزاد په وينا "تا زمانیکه قبایل ویدی در باختر و نقاط دو طرفه هندوکش تمرکز داشتند... خود با نام (آریا) یاد میکردند." په دې ډول د کهزاد په وينا "نام آریا بار اول در مورد کتله باختری استعمال شده است."<sup>(۱)</sup> د دې لپاره چې افغانستان په تاريخ کې ښه وپېژندل شي، اول به د دغو آريايانو مېنه يانې اريانا او ور پسې خراسان په لنډ ډول معرفي شي.

### آريانا

کله چې آريانا وايو، لازمه ده دغه ټکي په نظر کې ونیول شي چې د آريانا حدود هيڅ وخت ټاکلي نه وو. حدود يې په واقع کې د پولې قومونو پورې اړه لرله چې که هغوی پوونده وو،

حدود به يې د تغيير په حال کې و. په هغه وخت کې د اريانا ډېر اوسېدونکي پوونده توب د ژوند عام طرز و او د يوه قوم نوم د هغه تر مېنې نه زيات عام و. داسې هم ډېر شوي دي چې يو قوم به د بل قوم په فشار يا د طبيعي عاملونو له امله خپله مېنه پرېښووله او په بله مېنه کې به يې واپول او هغه به بيا د دوی په نامه ياده شوه.

بله دا چې آريانا له داسې سيمو نه جوړه وه چې هره يوه يې د يوه هېواد په شان وه. دغه واقعيت په اوستايي دوره کې پوره څرگند و. د زردشت په قول د نيکي خدای اهورا مزدا شپاړس هېوادونه يا ملکونه (Lands) خلق کړل چې آريانا وايجه (Airyana vaego) يې تر ټولو ښکلې هېواد و او نور يې دادي: سغدھاس (Sughdhas)، مورو (Mouro)، بخدي (Bakhdhi)، نيسايا (Nisaya)، هاريو (Haroyo)، وای کې ريتا (veakerata)، اوروا (Urva)، خننتا (Khnenta)، هاروارته (Harahvarta)، وارينا (Varena)، هايتمنټ (Haetoment)، راغه (Ragha)، کخرا (Kakhra) او اوه سينونه [هيپتا هندو] (Heptahindu) او هغه ملک چې د رنگا سرچينې ته نږدې پروت دی او هلته دغسې خلک اوسيري چې مشران نه لري. مهمه داده چې دغه هېوادونه سره بېل وو او اهورا مزدا هغه د دې لپاره خلک کړل چې ښکلې آريانا وايجو د دوی له شر نه په امان وي. آريانا وايجو د وان گوهي ديتيا (Vnguhi Daitya) څنگ ته هېواد ښوول شوی دی.<sup>(۴)</sup>

څنگه چې د دغه هېواد موقعيت هم ناڅرگند دی، د آريانا وايجو موقعيت هم نا معلوم دی او تاريخپوهان به دې اړه سره اختلاف لري، غبار آريانا وايجو د آمو او سردريا يا جيحون او سيحون تر منځ هېواد ښيي.<sup>(۴)</sup> کهزاد هم وايي چې "...میتوان این قطعه زمین را در جوار سرچشمه رود اکسوس (امو دریا) یا بین مجرای علیای اکسوس و ایکرار ت یا امو دریا و سردریا در حوضه فرغانه قرار دارد؛<sup>(۴)</sup> خو نامتو انسان پېژندونکی گوردن چایلد وايي چې د هلمند له موندنو څخه ښکاري چې سيستان به اريانا وايجو وي.<sup>(۵)</sup>

البته د بخدي يا باختر هېواد چې يونانيانو په بکتریا (Bactria) ياد کړ، په ختيځ کې يو مهم هېواد و. مرکز يې بلخ يا زراسپه و چې يونانيانو په بکتریا (Bactra) او وروسته عربانو

د ام البلاد یا د ښارونو مور په نامه یاد کړ. د فرای په وینا داسې ښکاري چې بلخ په ټول ختیځ کې تر ټولو لوی ښار وي.<sup>(۸)</sup> بلخ په اوستا کې د "د لوړو بېرغونو درلودونکې ښکلې بخدي" په نامه هم یاد شوی دی. بلخ د آریایي پاچایانو لومړنی مرکز هم ښوول شوی دی.<sup>(۹)</sup> خو د آریانا حدود، لکه چې د مخه وویل شول د تغیر په حال کې و او ولایتونه یې د سیاسي وضعې له امله لږ و ډېر کېدل. د یونان جغرافیه پوه او ساینس پوه بطليموس د لیکنې له مخې د آریانا ولایتونه د ده په وخت کې یانې په دویمه عیسوي پېړۍ کې دا وو. مارجیانه (د مرغاب حوضه)، بکتیریانه (بلخ او بدخشان)، اریا (هرات)، پاراپامیزوس (هزاره جات او کابل تر اباسین پورې)، درانجیانه (سیستان او کندهار، اراکوزیه (غزني) او د کسي غرونه تر اباسین پورې)، او جدروزیه یا گدروزیه (کج او مکران یا بلوچستان).<sup>(۸)</sup> د توجه وړ ده چې دغه ولایتونه د اوستایي دورې له شپاړسو هېوادونو نه لږ دي او پر هغه سربېره په څو برخو کې سره توپیر لري. دا هم معلومه نه ده چې په آریانه کې به داسې سیاسي نظام یا حکومت حاکم و چې حکم به یې په ټولو ولایتونو کې چلېده. ځینې ولایتونه یې لا دومره مهم و چې په خپل قوت امپراتوري شوي وو. د رنجیانه یا سیستان او کندهار ولایت یې یو غټ مثال دی چې د ساکا د واکمنۍ په وخت کې په امپراتورۍ بدل شو او گوندوفارس یې لکه چې د مخه ویل شوي دي، نامتو واکمن و. د غبار په وینا "این پادشاه بر تمام حصه های جنوبی اریانا و در شرق تا سند و پنجاب حکمران و مرکز ایش در حوضه ارغنداب بود و بر حکومت یونان و باختری در کابل هم خاتمه داده است."<sup>(۹)</sup>

اریانا په اصل کې یوه جغرافیوي اصطلاح وه، نه سیاسي. دا هم معلومه نه ده چې دغه نوم څه وخت او د چا لخوا د اریایانو پر مېنې اېښوول شوی دی. دغومره ویل کېدلی شي چې اول اریا د خلکو او وروسته اریانا د مېنې په مانا رواج شوې وي. لکه چې د مخه وویل شول، آریایان هغه وخت چې د هندوکش په دواړو خواوو سیمو کې مېشته شول، ځانونه یې د نجیب په مانا اریا ویل. په دې ډول آریا د ویدي دورې نوم کیږي او دوی به ځکه دغه نوم غوره کړی وی چې ځانونه له تور پوتکو د رای ویدیانو (Dravidians) څخه جلا وښيي

چې د شمالي هند په موهنجه دارو او هراپا کې يې مدني او ښاري ژوند درلود او چې آريايانو لاندې کړل، د داسيو په سپک نامه يې ياد کړل. دغه پېښه په واقع کې په منځنۍ اسيا او شمالي هند کې په مېشتو خلکو باندې د پوړونده خلکو د غلبې د حرکت لومړنۍ معلومه غټه پېښه وه چې پېړۍ پېړۍ يې دوام وکړ او د نړۍ دغې پراخې سيمې تاريخ ته يې خاصه ځانگړتيا ورکړه. دا هم په يقين سره معلومه نه ده چې اريانا يا آريانا ويجو په کومې پېړۍ کې د آريايانو د مېنې نوم شوی و. کهزاد يې "به اساس سرود ویدی (اريانم ويجو) سر زمين وليه اريايي گني،<sup>(۱۰)</sup> خو ما، نه اريانا او نه اريانا ويجو يا آريانم ويجو نوم د ويدا د مذهبي سندرو په هغه کتاب کې وموند چې رالف گرت انگرېزي کړی او کهزاد د هغه پر بنسټ دغه ليکنه کړې ده.

لکه چې د مخه ويل شوي، آريانا ويجو د اوستايي دورې نوم و چې د هغو شپاړسو هېوادونو په ډله کې يو هېواد و چې د مخه يې يادونه شوې. کهزاد هم څه وخت چې وايي چې د لرغوني يونان ليکوال "ايراتوستينز (Eratosthenes) بار اول نام قديم مملکت ما (اريانا) را در حوالی وسط قرن سوم ق.م ذکر کرده."<sup>(۱۱)</sup> د دغه حکم تاييد کوي.

اريانا، آريانا وايجو او آريا ورته درې واړه د اريايانو يا په دقيق ډول د لرغوني افغانستان د لومړنيو معلومو اوسېدونکو د هېواد په مانا دي. داسې ښکاري چې آريانم وايجو او اريا ورته د دوی د هېواد لومړني نومونه وو چې وروسته (خومره وروسته، معلومه نه ده) آريانا شو، په دې ډول چې د وايجو او ورته وروستاړی چې د ورشو يا ځای په مانا دی، ورو ورو ترک شول او اريانا يې ځای ونيو. دغه تغيير به هغه وخت پېښ شوی وي چې په اصل کې پوړونده آريايان مېشته شول. بله دا چې د (ورته) وروستاړی د ورشو په مانا دی چې اوس هم په پښتو کې ويل کيږي. د کهزاد په وينا "ورته يا ورشه تا امروز در پښتو به صورت (ورشو) بمعنی (چراگاه) باقیمانده، (ويجه) هم عیناً شکل تلفظ و معنی خود را محافظه کرده است و در میان پښتو زبانان وادی ارغنداب قندرهاړ بمعنی جای، (مسکن) استعمال میشود."<sup>(۱۲)</sup> اريانا به په اصل کې آريانه وه چې د وښياڼه په شان د پښتو نوم کيږي، د آريايانو د هېواد په مانا.



په آریانه وایجو کې هسې چې په تېرو پانوکې یې بیان شوی دی، د ساکا ډېرې څانگې آبادې وې چې ژبه یې ساکي یا پښتو وه یا دا چې لکه د مخه چې ویل شوي، پښتو او اوستایي ژبې سره خوښېدې وې. په هر حال، دغه اتمولوجي هم د دې تایید کوي چې د آریانا اوسېدونکي یا ډېر اوسېدونکي یې ساکا یانې پښتانه یا د هغو وروڼه وو.

د آریانا حدود هم له دغه حکم سره جوړ راځي چې ډېر لرغونی نه دی. دغه حدود د لومړي ځل لپاره د لرغوني یونان ایراتوستینز د دریمې مخزېرې پېړۍ په نیمايي کې ثبت کړي چې هغه په دغه اړه معلومات له یونانیانو نه او یونانیانو هغه له ځایي خلکو نه تر لاسه کړي وو او نورو بیا د ایراتوستینز د لیکنې پر بنسټ لیکنې کړې دي. سترابو له همدغې ډلې یونانیانو نه و چې د آریانا حدود یې په دې ډول ښوولي دي (سترابو له میلاد نه شپيته کاله د مخه تر نولس میلاد پورې ژوند کړی دی) د سترابو په وینا د آریانا حدود په ختیځ کې اباسین او په جنوب کې د هند سمندر و. لویدیځ حد یې په یوه ځای کې دغسې یوه فرضي کرښه ښوولې چې له کسپین نه تر کارمانیا (کرمان Carmania) پورې غزېدلې او په بل ځای کې یې دغسې لیکه ښوولې چې پارتيان (Parthiene)... له ميديا (Media) څخه او کرمان له پارای تکین (Paraetakena) او پارس څخه جلا کوي او شمال ته یې د پاراپامیزاد غرونه ښوول شوي دي چې دوام یې د شمالي هند پوله جوړوي.<sup>(۱۳)</sup> دغه حدود سربېره پر دې چې غېر دقیق او په لویدیځه خوا کې ناڅرگند دي، بخدي او سغدیانه پکې نه دي ښودل شوي. پروفیسر ولسن دغه نیمگړتیا سمه کړې او د اپولو ډورس (Apollodorus) له قول نه یې لیکلي چې آریانا د پارس او ما د څینې برخې او په شمال کې بخدي او سغدیانه هم په غېر کې نیسي، په داسې حال کې چې بخدي د هغې اصلي برخه جوړوي.<sup>(۱۴)</sup>

ښايي دا په نظر کې ونیول شي چې د دغو حدودو د ننه دغومره پراخې سیمې پرتې دي چې یوې کورنۍ یا یوه حکومت اداره کولی نه شوي؛ نو دا یو جغرافیوي او ژبني واحد کیري، نه سیاسي واحد. که سیاسي واحد وای، یو څانگړی نظام به یې لرلای، هم به یې جوړښت معلوم وای او هم به یې اوسېدونکيو د باندني يرغل په برابر کې گډ غبرگون ښودلای؛ خو واقعیت

دغسې نه و، د بېلگې په ډول په سلوکېدي دوره کې د هند د موريا دولت مؤسس چندراگوپتا موريا تر پاراپاميزاد (هندوکش) پورې د اريانا ختيځه برخه د خپلې امپراتورۍ برخه وگرځوله، بې له دې چې له گڼ مقاومت سره مخ شي. په سرچپه ډول د سيستان ساکي کورنۍ د گوندو فارس په واکمني کې شمالي هند د خپلې امپراتورۍ برخه وگرځوله، بې له دې چې دغه بری بې د نورو سيمو په مرسته تر لاسه کړی وي. په يونان - باختري دوره کې پاچا ميناندر شمالي هند لاندې کړ او خپله واکمني يې پرې جاري کړه. په دغه حال کې اريانا بايد د اريايانو ژوند سيمه وگڼله شي، نه د يوه واحد حکومت تر لاس لاندې سيمه. اريانا شايد د هغو ياد شويو شپاړس هېوادونو عمومي نوم هم و، په دې ډول چې هر ځانگړی هېواد يې د خپلو اجتماعي مقالو له مخې د نفوذمنو قومي مشرانو په مشوره، د واکمنې کورنۍ د لويانو له خوا په خپلواک ډول اداره کېده. دا هم د يادولو وړ ده چې په پورته ياد شوي حدود کې د ننه دغسې سيمې وې چې په هرې يوې کې د آريه ريښه ليدل کېده، لکه هريو، هراوي تي، آرياکا، آرياسپ، اريوس او اراتاکانا.<sup>(۱۵)</sup>

د يادولو وړ ده چې هغه آريايان چې په ماد يا پارس يا هند کې مېشته شول خپله مېنه يا مېنې يې آريانا په نامه نه کړې، يوازې هندي آريايانو د آريانا آريايانو په پيروي د هماليې سهيل ته خپله نوې مېنه د خپل واکمن بهاراته (Baharata) په نامه بهاراته ورشه (Bharata Varsha) ونوموله.<sup>(۱۶)</sup> په شاهنامه کې چې د ايران نوم به وار، وار ياد شوی دی، له هغه نه مطلب اريانا دی. د ايران نوم له اريانم (Aryanam) يانې د آريايانو له هېواد نه راوتلی دی.<sup>(۱۷)</sup> دا وروسته په شلمې پېړۍ کې و چې ايران په رسمي ډول د پارس د هېواد نوم شو. دا هم د يادولو وړ ده چې د هغو شپاړسو هېوادونو په ډله کې چې په اوستايي دورو کې ياد شوي دي او د مخه يې يادونه شوې ده، پارس د هېواد په توگه نه دی ياد شوی. له همدې امله به و چې هخامنشي واکمنو د اريانا له يادولو نه ډډه کوله او شايد هغه يې يو بل هېواد باله، لکه وروسته چې ساسانيانو د پارتيا نوم په خراسان سره عوض او عام کړ.

## خراسان

د خراسان په اړه د لاندې ټکو په پام کې نیول ضروري دي. لومړی دا چې دغه نوم د پارس د کوم ساساني واکمن له خوا اېښودل شوی، لکه چې د مخه ویل شوي د ساسانیانو اصلي مؤسس اردشېر و چې په ۲۲۶م کې یې ځان، وروسته له هغه پاچا اعلام کړ چې د پارتیانو لښکرو ته یې په درېیم ځل جگړه کې په سوسیانه کې ماتې ورکړه او د هغو پلازمېنه ستیسيفون (Ctesiphon) یې ونیوه. پارسیان له اول نه د پارتیانو مخالف وو، پارتیان په اصل کې د داهي (Dahi) قوم د پارني یا اپرني (Aparni) څانگې خلک وو چې د ساکا مساگیتا قوم ته منسوب وو چې په دهستان کې د پووننده وو په شان اوسېدل او پارسیانو د هغو واکمني بېگانه گڼله. که څه هم هغوی څه کم پنځه پېړۍ واکمني وکړه او د پارسیانو ژبه یې هم زده کړې وه. د دوی ترمنځ د بېگانه توب بل غټ ټکی دیني عقیده وه. ساکا په لمر معتقد وو او پارسیان زرتشتي وو. دا هم معلومه نه ده چې دوی به د ساسانیانو د لاس بري په وخت کې زرتشتي شوي وي. شاید نه وي شوي ځکه، لکه چې زر به ولیدل شي د سیستان ساکا د عربو د یرغل په وخت کې نه زرتشتي او نه بودايي وو. دوی په ځانله محلي خدای زون (Zun) معتقد وو.

بل غټ ټکی د خراسان نوم د لمرخاته ملک په معنا دی، ځکه چې خراسان د ساسانیانو د هېواد یانې پارس په ختیځه کې پروت دی. داسې ښکاري چې ساسانیانو پارتیه ددې لپاره خراسان ونوموله چې د ساکا هويت له منځه یوسي؛ ځکه چې خراسان جغرافیوي مفهوم لري چې نسبت یې د هغه اوسېدونکیو ته نه کیږي. زموږ په عصر کې هم اروپایان لویدیځه اسیا د منځني ختیځ او ختیځه اسیا د لرې ختیځ په نومونو یادوي؛ خو نه دغه نومونه او نه خراسان د خپلو اوسېدونکو معرف کېدلي شي. دا په دغسې حال کې چې پارتیه د ساکا د خلکو هېواد پېژندل شوی و او پارتیانو ورته اشکانیان ویل.

د خراسان په اړه بل غټ ټکی دادی چې هغه د ساسانیانو تر لاس لاندې هېواد و، نه خپلواک هېواد. بل دا چې خراسان ورو ورو پراخ شوی او د پېړیو په بهیر کې یې نور ملکونه په غېږ کې نیولي دي. د ساسانیانو په وخت کې د پارتیه پلازمېنه سټیسیفن (Ctesiphon) هم ترک شو او پر ځای یې د خراسان والي یا مرزبان زیاتره وخت نیشاپور خپل مرکز غوره کاوه او د عربو د یرغل په وخت کې د خراسان مرکز د مرو ښار و چې هغه په ټول ختیځ کې د عربو په غټ مرکز بدل شو. خراسان په واقعیت کې د خپل مفهوم له مخې هغو سیمو ته ویل کېده چې د پارس په ختیځ کې واقع وو، که څه هم د هغه تر لاس لاندې به نه و. په دې اړه ښه مثال د ساساني اخري پاچا درېم یزدگر دی چې ۶۴۰ کې په نهاوند کې له عربي پوځ څخه له خپلې ماتې نه وروسته له خپلو ډېرو غیر نظامي درباریانو سره سیستان ته ورسېد، خو "په سیستان کې د مرستې لپاره د هغه غوښتنې وانه وربدل شوې... داسې ښکاري چې ځایي واکمنو [زنیلاتو] غوره گټله چې له یرغل کونکو سره په خپله سوله وکړي، نه دا چې دغسې پاچا ته خپل تابعیت وښيي چې د ناکامۍ لست یې اوږد و. "بیا نو هغه "... له سیستان نه د خراسان په لور روان شو"<sup>(۱۸)</sup> سیستان له خراسان نه بېل هېواد و او هغه لکه چې د مخه ویل شوي دي، د ځایي واکمنو له خوا چې په اصل کې ساکا وو او د زنیلا په نامه یادېدل، په خپلواک ډول اداره کېده. یزدگرد بیا له سیستان نه د خراسان مرکز مرو ته لاړ؛ خو هلته په ۶۵۱ کې د هغه مرزبان (والي) ماهوی په دسیسه د خسرو نومي ژرنده گړي په لاس ووژل شو او د هغه په مرگ سره ساساني پاچايي ختمه شوه.<sup>(۱۹)</sup>

د خراسان حدود حتی د ساسانیانو په وخت کې هم ناڅرگند وو، دغومره څرگنده وه چې پارتیه او مرو د خراسان په نامه یادېدل او د مرو رغیانه یا واحه (Oasis) د ساسانیانو نظامي مرکز و. مرو په زړه پارسو کې د مارگو (Margu) په نامه یادېده؛ خو د نیشاپور، هرات او بلخ درې لوی ښارونه د مرو تر لاس لاندې نه و. دوه وروستي یې زیاتره وخت د یفتلیانو تر لاس لاندې او په دې ډول حتی د ایرانشهر له واکمنۍ نه د باندې و.<sup>(۲۰)</sup> کله کله د ساسانیانو واکمني په بلخ باندې چلېده؛ خو د عربانو د یرغلونو په وخت کې هلته لا هم کوشاني باختري ژبه

ليکل کېده. په همدغه وخت کې و چې فارسي په بلخ کې ننوتله. دا چې هرات د کوم مرزبان له خوا اداره کېده، يقيني نه ده او د خرداد بهه روايت چې ټول خراسان د ساسانيانو په دوره کې د يوه اسپاهېد يا سپاهېد (Spahbad) له خوا اداره کېده او هغه څلور مرزبانان تر لاس لاندې لرل، په کومه بله منع کې نه دي ويل شوي. په عمومي ډول معلومه نه ده چې د عربانو د راتگ په وخت کې څومره سيمې د ساسانيانو او څومره د محلي واکمنو او په خاص ډول د يفتليانو په لاس وې.<sup>(۲۱)</sup> د ايراني مطالعو متخصص پورتنی وينا د مير غلام محمد غبار دغه وينا له بې اعتباره کوي، چې وايي "... کلمه خراسان و خراسانيان دوره اسلامي از قرون اوليه هجري تا اين اواخر در جای اسم اريانا و ارياناى قديم و افغانستان و افغان امروز مستعمل و در السنه و اثار مذکور و مسطور بوده است."<sup>(۲۲)</sup>

عربان د مرو له لاندې کولو نه وروسته هلته له ځايي خلکو نه ډېر او ورسره گډ شول او له دغه ځای نه يې د بخارا، سمرقند يا پخواني سغد يانې د لاندې کولو په مقصد يرغلونه کول او له هر يرغل نه وروسته به بېرته مرو ته تلل او دغه کار ډېر کلونه ونيول. دا به ۷۳۷م کې يانې د خراسان د نامه له لومړۍ يادونې نه څه کم پنځه پېړۍ او د حضرت محمد<sup>(ص)</sup> له وفات نه يوه پېړۍ وروسته و چې والي اسد بن عبدالله د سمرقند پاچا غورک له مړينې نه وروسته خپله پلازمېنه له مرو نه بلخ ته نقل کړه.<sup>(۲۳)</sup> سره له دې هم عربانو د نن ورځې ټول افغانستان لاندې نشو کړای. دوی لا د مخه د اوومې پېړۍ په اخر کې په سيستان کې د زنبيل پاچا له لاسه سخته ماتې خوړلې وه. په ۶۹۸ کې په يوې نښتې کې د قومندان عبيدالله له شل زريز پوځ نه يوازې پنځه زره سرتيري بښت ته ژوندي په شا شول. د عراق او ختيځ والي حجاج بن يوسف خليفه عبدالملک ته په دې اړه خبر ورکړ چې د اميرالمومنين پوځ په سيستان کې له مصيبت سره مخ شو او يوازې يو څو په تښتېدلو بريالي شوي دي. دښمن د مسلمانانو په برابر کې په دغه بري سره زړور شوی او په ملکو کې يې ننوتلي او ټول جنگي حصارونه او قصرونه يې نيولي دي.<sup>(۲۴)</sup>

دغه پېښه دغومره مهمه ثابته شوه چې د مؤلف کينډي په نظر په سهيلي افغانستان کې د مسلمانانو د پوځ ناکامي په ايران کې فتوحاتو ته د پای ټکی کېښود.<sup>(۲۵)</sup> له ايران نه مطلب اريانا او په مشخص ډول سيستان دی. سره له دې هم عربي قومندانانو له بلخ نه يو وخت بل وخت يرغلونه کول. په دغه وخت کې ډېرې سيمې خپلواکې يا نيمه خپلواکې وې، لکه هريوا، تخار، سيستان، زابل او غور. عربانو په دغه وخت کې له امو نه پورته سيمې د ماوراالنهر په نامه يادولې، خو دا د ځايي کورنيو د واکمنۍ او په خاص ډول د سفاريانو او غزنويانو په وخت کې و چې په ټول خراسان يا د خراسان په ډېرو برخو کې يوه کورنۍ د واکمنۍ کورنۍ په شان هسکه شوه او لوړ واکمن يې د عباسي خليفه گانو له خوا په رسمي ډول د خراسان والي وپېژندل شو؛ خو د طاهريانو، صفاريانو، سامانيانو، سلجوقيانو، غزنويانو او غوريانو د حاکميت سيمې سره ډېرې متفاوتې وې او مرو د پخوا په شان اصلي خراسان گڼل کېده، لکه چې غبار د گرديزي له قول نه ليکي چې "... چون امير محمود [غزنوي] رحمت الله از فتح مرو فارغ شد و امير خراسان شد و به بلخ آمد"<sup>(۲۶)</sup>. بله دا چې دغه لوړې واکمنې کورنۍ هغومره چې په خپلو نومونو يادېدلې، د خراسان په نامه نه يادېدلې. دا هم د يادولو وړ ده چې هيڅ مؤلف او په واقع کې هيڅ منبع د خراسان حد او حدود ثبت کړي نه دي. دا به له دې امله و چې د خراسان حدود تل په تغيير کې وو او وروستۍ واکمنې کورنۍ تر پخوانيو نه لا ډېرې د هغو مؤسسانو په نومونو يادې شوي، نه د خراسان په نامه لکه: تيموري، بابري، شيباني او صفوي. غبار په خپل کتابگوټي کې د خراسان نوم د ليکوالو او شاعرانو له قول نه ډېر ياد کړی، بې له دې چې هغه يې په يوه ټاکلي هېواد کې سياسي واحد ښوولی وي. د خراسان نوم هغومره چې شاعرانو او د ژبې مينانو ياد کړی، واکمنو او نظاميانو نه دی ياد کړی. هغه لا غبار او نورو ته دغومره په زړه پورې نوم دی چې دوی په دې اړه چوپ دي چې اريانا کله ترک شوه او خراسان څه وخت د هغې پوره ځای ونيوه. په هر حال خراسان اوس بېرته د هغه لومړنۍ سيمې يوې وړې برخې طوس او نيشاپور ته ويل کيږي چې د ايران يو ولايت دی.

## افغانستان

افغانستان له افغان او ستان نه جوړ شوی ترکیبي نوم دی، په مانا د افغان هېواد، لکه چې دمخه ویل شوي افغان هم یو ترکیبي نوم دی چې له ابگان او اسواکانه یې تحول کړی دی. افغان په پهلوي یا منځنی پارسو کې د ابگان او په سانسکرت کې د اسواکا یا اسواغانه په نامه د پښتنو لپاره کارول شوی. په داسې حال کې چې پښتنو ځانونه پښتانه یا پختانه بلل او خپل هېواد یې د پښتونخوا په نامه یادوه. دا ډېر وروسته و چې دوی هم د افغان نوم د ځان لپاره ومانه. د دغه تحول ترڅنګ یوه بله پروسه هم روانه وه او هغه دا چې د افغانستان اوسېدونکي د مذهب، قوم، ژبې، جنس او اجتماعي دريځ له توپیر نه پرته د افغان په نامه یاد شول. په داسې حال کې چې هر یوه خپل قومي هویت هم وساته. اساسي خبره داده چې په دغه تحول سره ملي هویت د ټولو قومونو له پاسه داسې یو چتر شو چې د افغانستان ټول قومونه او ټول وګړي به د هغه په سیوري کې سره ګډ ژوند کوي. د پېژندګلوی دغه تحول د افغانستان په ټولو اساسي قوانینو کې هم ثبت شو او افغانان د قانون او خلکو له نظر سره برابر وګڼل شول او په دې ډول د مدني ټولني د واقعي کېدلو لپاره بنسټ کېښودل شو.

دا چې د افغانستان نوم د لومړي ځل لپاره چا او څه وخت کارولی دی، معلومه نه ده. سیفي هروي شاید لومړنی مؤلف وي چې په خپل اثر (تاریخنامه هرات) کې یې ۳۴ کرته د هېواد په مفهوم یاد کړی دی. دا چې افغانستان د هرات د یوه لیکوال یانې سیفي په قلم دغومره ډېر یاد شوی دی، مانا یې دا کیږي چې دغه نوم له پخوا نه موجود او د ده په وخت کې عام و. سیفي خپل دغه اثر د ۱۳۲۱ او ۱۳۲۹ کلونو تر منځ تکمیل کړی دی. دا د مغولي ایل خانیانو د واکمنۍ (۱۲۵۶-۱۳۵۳) وخت و او په هرات کې ملک غیاث الدین حاکم و چې د کرت په نامه کورنۍ یې په ۱۲۴۵ کال کې واکمنۍ ته رسېدلې وه. سیفي چې په اصل کې د غور او په هرات کې پیدا شوی و، په دې مامور شو چې د هرات تاریخ د مغولو له تاراکونو نه وروسته ولیکي. د دغه مقصد لپاره د ملک غیاث الدین په دستور رسمي پانې او

سندونه ورته ورکړل شوي وو.<sup>(۲۷)</sup> دا چې دا یو ډېر مهم اثر دی له دې امله دي چې هم یې سرچینې لومړنۍ دي او هم یې لیکونکي عالم و.

سیفي د دیارلسمې پېړۍ په سر کې یانې د چنگیز خان د تړاکونو په وخت کې د افغانستان نوم یادوي او وايي چې "...از حدود خراسان و نواحی جبال ترکستان و شیورغان تا افغانستان قرب پنجاه هزار مرد از پیاده و سوار بھرات آمدند"<sup>(۲۸)</sup>.

مؤلف زمچي اسفزاری هم افغانستان د یوه بېل هېواد په ډول یادوي او وايي چې محمد خدا بنده الجایتو (۱۳۰۴-۱۳۱۷) امر وکړ چې "...کشور هرات با ولایات آن از دریای آمو تا شرقي ترین نقطه افغانستان به وی [غیاث الدین] داده شود."<sup>(۲۹)</sup> داسې ښکاري چې د سیفي او اسفزاري دغه افغانستان جلا او خپلواک هېواد و او د ځایي واکمنو لخوا اداره کېده. د سیفي له اثر نه دا هم څرگنده ده چې دغه ځایي واکمنان به تینگو او لوړو حصارونو کې اوسېدل او د ساجي په نامه حصار یې دومره لوی و چې "...در انجا هزار مرد افغان جلد مبارز متوطن است و از عهد یزد جرد تا امروز هیچ بادشاه و ملک و حاکم را گردن ننهاده اند"<sup>(۳۰)</sup>. په نورو حصارونو کې ان تر دوه زره سواره سرتېري هم ځای پر ځای وو. سیفي د افغان دغه محلي واکمنان والیانو په نامه یادوي، لکه سندان د سندان ولایت والي، د مستنگ [ننۍ کویته؟] واکمن تر ټولو مهم و. داسې هم جمال الدین محمد سام افغان د غور ولایت والي دغومره مهم واکمن تېر شوی و چې سیفي د سام نامه تر عنوان لاندې یوه مثنوي هم ویلې وه.

د افغانستان دغه محلي واکمنان چې د چنگیز خان له تړاکونو نه وروسته هم خپلواک وو په څوارلسمه پېړۍ کې د کرتانو په وخت کې تابع وگرځول شول او سیفي دغه پېښې په څو فصلونو کې بیان کړې دي. له دغو محلي واکمنو نه میران شاه دومره مهم و چې د سیفي په ژبه "...هژده سال میران شاه در افغانستان و حدود هندوستان لشکر کشی کده بود، چند قلاع و حصون را بدست آورده بود و بمردی و مردانگی و غایت شوکت در روز نبر با دویست مرد نامدار مقابله کردی." میران شاه د جنگ په میدان کې لاندې شوی نه و،



هغه وروسته له هغه له منځه یووړل شو چې د مقابل لوري په موافقه او وعده له جنگ نه لاس اخیستی او له خپل پوځ سره د ننه په یوې کلا کې ځای پر ځای و او هلته نابیره پرې حمله وشوه. بیا نو د سیفي په ژبه "ملک اسلام شمس الحق والدین از آن فتح مبهج گشت و بدان واسطه که دایم از جانب میران شاه متردد بودی و گفتمی که در این حدود مردی معتبر تر و دلاور تر از میران شاه نیست" (۳۰ الف)، خو سیفي نه د میران شاه ولایت او نه د افغانستان هېواد مشخص کړی دی. افغانستان یې د ختیځ په لور د اباسین تر حده پورې هېواد ښوولی چې هغه د کسي یا سلیمان غرونو سمسورې درې کيږي چې له کندهار، قلات او غزني نه د ختیځ په لور تر اباسین پورې غزبدلی او پېښور او کوپته یا مستنگ یې مهم ښارگوټي وو. دا هغه سیمه یا هېواد دی چې لږ و ډېر د هېرودوت له پکتیک، گندهارا او د پښتنو له پښتونخوا او روه سره مطابقت لري او پښتانه پکې له پخوا زمانې نه اباد شوي او کوچیان یې په کې تر اوسه هم کوچیتوب کوي. په همدغه وخت کې و چې د دوی دغه هېواد د نورو له خوا د جبال الافغانیه او حد افغانستان په نامه هم یاد شوی دی. (۳۱) پښتانه دلته پخوا هم اوسېدل؛ خو د چنگیزخان په تاراکونو سره د نورو او هوارو سیمو ډېرو پښتنو هم دغې سیمې ته مخه وکړه. په وروستیو مهالونو کې له دوی نه ډېر بیرته د لویدیځ په لور وکوچېدل او په کندهار، فراه او هرات کې مېشته شول او دولتونه یې جوړ کړل.

مهمه داده چې د سیفي افغانستان وروسته د نورو په لیکنو کې هم لږ او ډېر په هماغه حدود کې یاد شوی دی. په پنځلسمه پېړۍ کې افغانستان د امیر تیمور په ملفوظاتو کې هم لږ و ډېر په هماغه حدود کې یاد شوی دی او افغانستان له خراسان، سیستان او کندهار نه بېل ښوول شوی؛ خو دغه اثر د هارورډ پوهنتون تاریخپوه جوسف فلیچر په وینا جعلی دی، لکه چې د مخه یې یادونه شوې زمچي اسفزاري په شپاړسمه پېړۍ کې افغانستان په همدغه حدود کې ښوولی دی. بابر شاه هم په خپل اثر (بابرنامه) کې کله چې کابل یادوي، افغانستان د هغه په جنوب کې ښيي او ختیځ حد یې تر پېښور پورې رسوي؛ خو له هغه نه وروسته د اسفزاري نه غېر د افغانستان نوم په نظر نه راځي. دلیل یې شاید دا وي چې د بابري یا د هند د مغلي

امپراتوری (۱۸۵۸-۱۵۲۶) په هسکېدلو سره د هغه وخت افغانستان په هند کې ونيول شو او له ياده و اېستل شو، په تېره هغه وخت چې بايزيد انصاري (۱۵۲۵-۱۵۸۱) د پير روښان په نامه د مغولو د لاس بري په برابر کې يوه ټينگه او اوږده مبارزه پيل کړه او زامنو او لمسيانو يې په پوره قوت ورته دوام ورکړ. د روښان کورنۍ هغومره چې د خپلواکۍ په لار کې قربانۍ ورکړې، شايد په نړۍ کې بلې کورنۍ هغومره قرباني نه وي ورکړې. ورپسې ايمل خان مومند، خوشحال خټک هم د هغو په شان يوسفزي، مومند، ايريدی او نور قومونه د مغولو په برابر کې جگ کړل. دوی ټولو د خپلواکۍ دغه غورځنگ د نيمې پېړۍ په بهير کې نه يوازې ژوندی وساته؛ بلکې پر مخ يې هم بوته چې د هغو له امله مغولي امپراتور اورنگزېب خان مجبور وليد چې پښتني قومونو ته داخلي واکمني ومني او په خاص ډول د خيبر قومونو ته ډول، ډول امتيازونه ومني او په هغو سره دغه غورځنگ يې اثره او ناکام کړي؛ خو دغه غورځنگ له سياسي ناکامۍ سره سره اساسي پايلې لري چې غټه پايله يې په رسمي ډول پښتني قومونو ته د داخلي خپلواکۍ منل او په پښتنو کې د خپلواکۍ د شعور قوي کېدل و. (۳۲)

په دغه دوره کې چې له يوې پېړۍ نه ډېره اوږده وه، افغانان او نور قومونه چې د بهرنيو تر لاس لاندې شوي وو، په وېشل شوي افغانستان کې له گډ سياسي ژوند کولو نه هم محروم شوي وو. په دغه حال، سره له دوی نه په واقعيت کې مظلوم، بېواکه، نيمگري، بې ارزښته او تابع انسانان جوړ شوي وو. چا چې دغه ډېر ښکته انساني حال ختم کړ، هغه ميرويس هوتک و چې په خپل پاخه تدبير او ټينگ عزم يې د کندهار، فراه، پښين او کوټې خلک پوره خپلواک کړل. ستر ميرويس دغه ستر بری د قومي جرگې له لارې تر سره کړ، په دې ډول چې د هغه په خورا اغېزمنې سروالۍ سره د کندهار په مانجه نومي کلي کې يې شمېر قومي او روحاني مشرانو د افغانانو د دغې انساني نيمگرتيا د رفع کولو لپاره هلته په پټه يو تجويز ونيوه او ميرويس بيا هغه په ډراماتيک ډول عملي کړ او په ۱۷۰۹ کال يې د صفوي امپراتورۍ له ملکي او نظامي کسانو نه ځينې د مقاومت په حال کې له منځه يووړل او نور يې له کندهار نه په وتلو مجبور کړل. په ميرويس خان سربره د مانجې د جرگې قومي او روحاني مشران دا

وو: سيدال ناصر، بابو جان بابې، بهادر خان انډر، ملا پيرمحمد مياجي، عزيز خان نورزی، يوسف خان هوتک، گل خان بابې، نورخان برېڅ، نور خان الکوزی، يحيی خان هوتک، حاجي نورمحمد هوتک او محمد یونس کاکړ؛<sup>(۳۳)</sup> خو په دغه غټ بري سره ټول وطن خپلواک نه شو، د ټول وطن يا له امو نه تر اباسين پورې د هېواد خپلواکي د شیر سرخ جرگې نتیجه وه چې گډون کوونکو مشرانو يې په ۱۷۴۷ کال کې يو ډېر وړ کس احمد خان سدوزی د خپل مشر په حيث غوره کړ. د دې لپاره چې ټول هېواد او ټول افغانان خپلواک او وطن تنظيم کړي. جرگه وال دغه قومي مشران وو: حاجي جمال خان بارکزی، محبت خان پوپل زی، موسی خان اسحق زی، نورمحمد خان الیزی، نصرالله خان نورزی او نور...<sup>(۳۴)</sup> هغسې چې میرویس هوتک چې وروسته په میرویس نیکه یاد شو، د مانجې د جرگې تجویز په پوره بري سره عملي کړ، داسې احمدخان سدوزي هم چې وروسته په احمد شاه بابا یاد شو، د شیرسرخ جرگې تجویز عملي کړ، اول يې کندهار نه تر اټک پورې سیمه یانې د پښتنو لرغونی هېواد چې د سیفي له وخت نه وروسته افغان نومېده، د مغولي صوبه دارانو له حاکمیت نه وژغوره.

البته د روښانیانو، اېمل خان مومند او خوشحال خټک مبارزو د مخه د دغه افغانستان خلک یوه ژغورونکي ته سترگې په لاره کړي وو. احمد شاه دوی ته دغه ژغورونکی شو او هغه هم د هغو په مرسته مغولي حاکمان له افغانستان نه په اسانۍ سره وشړل. په تاریخ کې بل هیڅ فاتح له کندهار نه تر اټکه پورې باندني حاکمان، هغه هم بې له جنگ نه یوازې په یوه لنډ نظامي سفر سره نه دي اېستلي، لکه ستر احمدشاه چې واپستل. یوازې دا هم نه و، احمد شاه او صدراغظم یې (شاولي خان) په لږه موده کې شبرغان، بلخ، کندوز، بدخشان، فراه او هرات هم تر لاسه کړل او په دې ډول یې له آمو نه تر اباسين پورې خاورې نه د پکتیا په گډون، یو موټی هېواد جوړ کړ او د یوه مرکزي حکومت تر ادارې لاندې یې راوست. داسې هم احمد شاه وروسته د پنجاب، دهلي او د فارسي خراسان په لاندې کولو سره د لرغوني افغانستان د نورو فاتحانو په شان، یوه امپراتوري جوړه کړه چې په دراني امپراتورۍ یاده شوه. په دې

ډول ستر احمد شاه د معاصر افغانستان سر مؤسس، د مانجې او شېرسرخ جرگو غړي او په خاص ډول ميرويس نيکه د هغه لرې مؤسسان او ميا روښان، اېمل خان مومند او خوشحال خان خټک د هغه لومړني مخکښان کيږي.

خو د احمد شاه د لمسيانو په واکمنۍ کې په پاریس کې د قاجار کورنۍ او په پنجاب کې د رنجیت سنگه په واکمن کېدلو سره اول د احمد شاه امپراتوري له منځه لاړه او بیا د محمدزي سردارانو په واکمنۍ او جگړو کې په خپله افغانستان په عمل او واقعیت کې درې ټوټې شو او پېښور چې د افغان واکمنو د ژمي پلازمېنه وه، په پای کې د رنجیت سنگه لاس ته ورغی. یوازې دا هم نه و، د منځنۍ اسیا په بره برخه کې د نولسمې پېړۍ په درېیمې لسیزې کې د تزاري روسیې امپراتوري په مسلط کېدلو سره او تر مرکزي هند پورې د ختیځ هند کمپنۍ په لاس بر کېدلو سره په خپله افغانستان ته اساسي خطر متوجه شو. وروستی د سوداګرۍ کمپني خو په واقعیت کې یوه انګریزي کمپنۍ وه چې د برتانې امپراتوري یې شاته ولاړه وه. د دغو دوو رقیبو امپراتوریو د دسیسو نتیجه په افغانستان باندې په ۱۸۳۸م کال کې په ظاهر کې د دغې کمپنۍ خو په واقعیت کې د انګریزانو نظامي یرغل و چې د یوه شپل شوي سدوزي پاچا شاه شجاع ختیځ هند کمپنۍ پرې لاس پورې کړ. هغه دا و چې د محمدزي کورنۍ مؤسس امیر دوست محمد د افغانستان بېرته یو موټي کولو حرکت شروع کړی و؛ خو یرغلګر پوځ دلته په دغسې مصیبت واوښت چې د امپراتوري په بله برخه کې په داسې مصیبت نه ولتاړ شوی. هند ته د جبري بېرته تګ په وخت کې د کابل له شپاړس نیم زره پوځ او هندي نوکرانو نه یې یوازې د ویلیم برابډن یو جراح په نیم ژواندي ځان جلال آباد ته ورسېد او نور یې په سره او ترخه ژمي کې د کابل ګندمک د پخوانۍ لارې په اوږدو کې د غازي وزیر محمد اکبر خان په مشرۍ د افغانانو لخوا له ژوند نه محروم شول او لږ او ډېر درې سوه تنه یې یرغل ونيول شول. د افغانانو دغه لاس بری د انګرېزانو د لویې او پراخې امپراتورۍ د یوې برخې په برابر کې د پښتنو او تاجکو د رښتیني ملګرتوب او ټینګ مقاومت محصول و. د انګرېزانو دغه ماتې د سترې لویې په مسابقه کې دوی ته له یوه بل اړخ

نه هم يوه غټه ناکامي وه چې له تزاري روسيې سره يې د منځني اسيا د لاندې کولو په مقصد شروع کړې وه. د همدغې سترې لوبې او له يرغملو او بندي انگرېزانو سره د افغانانو د ښه چلند له امله و چې انگرېزانو په تېره وروسته له هغه چې د ختيځ هند کمپنۍ يې حکومتي کړه، په افغانستان کې له خپلې بې سارې ماتې سره، سره له امير دوست محمد سره چې د دويم ځل لپاره په ۱۸۴۳ کې واکمن شوی و، د افغانستان په بېرته يو موټي کولو کې د پيسو او وسلو مرستې وکړې. امير دوست محمد چې دا وخت ډېر ملکونه ليدلي او په سياست کې د تجربو خاوند شوی و، د چين متفکر، کنفيوسس د دغې وينا له مخې چې (د عقل خاوند خپل هدفونه بې له تشدد نه تر لاسه کوي) عمل وکړ او ياغي کندهار او هرات يې د نظامي زور له استعمال نه پرته په زياته اندازه په تدبير سره له مرکزي حکومت سره بېرته يو ځای کړل او د خپلې مړينې په وخت (۱۸۶۳) کې يې له پښور نه پرته يو موټی او خپلواک افغانستان په ميراث پرېښود؛ خو څلورېښت کاله وروسته په ۱۸۷۸ کې د برتانوي هند لوړ واکمن (وايسرای) لارډلېټن په لندن کې د برتانيې حکومت په دستور چې په دغه وخت کې د امپراتوري پال ټوري (محافظه کار) گوند په لاس کې و، په داسې حال کې چې تزاري روسيې د بخارا په نيولو سره د افغانستان پولې ته ځان رسولی او د افغانستان له پاچا امير شېرعلي سره يې لیکونه تبادله کول او يو نظامي هيئت يې هم پرې تحميل کړی و، په افغانستان باندې نظامي يرغل وکړ. د همدغه جنگ په بهير کې و چې د افغانستان نيمه عصري حکومت له منځه لاړ، منظم وسله وال پوځ يې تيت او په خپله امير وفات شو او د انگرېزانو سياسي استازی لويې کوگناري د خپل نظامي پوځ په قوت د هغه په زوی او ځای ناستي امير محمد يعقوب خان باندې د ۱۸۷۹ کال د می په ۲۶مه د گندمک معاهدې په تحميل سره ځينې مهم سرحدي ځايونه لکه خيبر، پښين او سېي له افغانستان نه بېل کړل او په هند پورې وتړل. د افغانستان باندنی سياست يې هم د هند برتانوي حکومت ته منحصر کړ. سره له دې هم يا له همدې امله و چې انگرېزي پوځ د افغانستان په لاندې کولو کې پاتې راغی او په داسې حال کې چې د کوگناري او ملگرو له وژل کېدو وروسته امير محمد يعقوب هند ته تبعيد شوی و، د کابل په سيمه کې د پښتنو او تاجکو په پرله پسې او ټينگ مقاومت

سره د جنرال غلام حیدر څرخي او د نورو په مشرۍ ناکام کړل. د انگرېز پوځ غټه او غوڅه ماته د ۱۸۸۰ کال د جولای په ۲۷مه د کندهار د میوند په وچ او هوار میدان کې پېښه شوه. هلته افغان طالبانو، قومي خلکو او د هرات پوځ چې زیاتره له غازیانو نه جوړ و، د غازي محمد ایوب په قومندانۍ انگرېزي منظم پوځ ته د دواړو خواوو د ډېرو انسانانو په قیمت سره غوڅه ماتې ورکړه. که څه هم انگرېزي پوځ د عصري توپکو او توپونو خاوند و. بیا په لندن کې د برتانیې نوی لبرال حکومت د گلیدستن په مشرۍ چې له افغانستان څخه یې د پوځ اېستلو پرېکړه د مخه کړې وه، خپل ټول پوځ له افغانستان څخه واپست او د امیر عبدالرحمن واکمني یې چې گڼ شمېر افغانانو د چاریکار په بناړ کې د جولایي میاشتې په شلمه منلې وه، په رسمي ډول وپېژندله. هغه یوازینی امتیاز چې دوی له څه کم دوه کلونو جنگ نه وروسته تر لاسه کړ، د افغانستان د باندنيو اړیکو د چلولو انحصار و. د امیر عبدالرحمن واکمني افغانانو او افغانستان ته یوه نوې دوره شوه. د ده واکمني چې یوویشته کاله اوږده وه، دوه ځانگړتیاوې لري چې اغېز یې تر اوسه هم محسوس دی. لومړۍ ځانگړتیا یې ما پخوا په یوه اثر کې په لاندې ډول خلاصه کړې ده:

"امیر عبدالرحمن خان تشکیل یکه اردوی دایمی و عصری را بحیث یکه وسیله موثر و قوی بمنظور دفاع از خاک، استرداد مناطق از دست رفته استقرار و استحکام دولت و سلطنت خاندانی حتمی دانست. تا اواخر سلطنت یکه اردوی بزرگ دایمی تقریباً صد هزار مجهز به اسلحه عصری بشمول توپ های ثقیل و تفنگها به سویه کشورهای عصری جهان تکمیل کرد و کوشید تمام افراد ذکور مستعد به حمل سلاح را تربیه نظامی داده با توزیع تفنگها با آنها یکه ملت مسلح را تشکیل دهد."

برای اولین بار در افغانستان سه سپاه سالار بقیادت لشکرهای بزرگ در سه منطقه سرحدی ستراتیجیکی کشور یعنی هرات، ترکستان و ننگرهار با اختیارات وسیع در امور ملکی و نظامی بحیث وایسرای امیر مقیم ساخته شدند. افغانستان بلحاظ نظامی بسیار قوی گردید و اگر روسیه و انگلیس افغانستان را محاط نمیکردند، امیر عبدالرحمن شاید مناطق از دست رفته

را بدست می آورد و امپراتوری سابق درانی را احیا میکرد. چون این نتوانست بااستحکام قدرت در داخل پرداخت و در زمینه بکارهای موفق شد که حکمرانان سابق افغانستان از انجام آنها عاجز مانده بودند. پروگرام وسیع نظامی را که امیر در پیش گرفت. (بقول خود امیر تقریباً ۷۸ فیصد عواید دولت بان تخصص داده شده بود) از درک مالیات ها محصولات گمرکی و غیره که مستقیماً توسط یک بیوروکراسی وسیع و بعضاً از راه اجاره حصول میشد و همچنان از عواید خارجی که بنام معاش یا میرداده میشد تحویل میگردد. برای اولین بار در تاریخ افغانستان مالیات های زمین بصورت بی سابقه زیات شد. بحدیکه از زمین هائیکه بوسیله نهرهای ایاری میشد ۳۳ فیصد حاصلات آن را دولت بخود اختصاص داد. مزید بر آن دولت اقلام عمده تجارتی را هم در انحصار درآورد و باین کار خود تصدی های دولتی را اساس گذشت.

تعمیل این پروگرام نظامی و مالی و انحصار و تمرکز قدرت سیاسی سبب ظهور بیش تر از ۴۰ قیام در سراسر کشور شد ولی تمام انها به کمک قوه نظامی وایله جاری قومی منکوب گردید. با آنها حکومت نظامی نبود و شخص نهایت پر کار امیر بحیث یک سلطان مطلق العنان قدرت عالیه را از راه قوه اجرائیه مخصوصاً قوه های نظامی و امنیتی و با ایجاد یک شبکه بسیار وسیع جاسوسی بخود اختصاص داد.

امیر هیئت وزرا و صدراعظم نداشت 'آمر آن وزارت خانه ها بشمول والیان ولایات مامورینی بیش نبودند. بزرگان قومی و روحانیون اخبارات عنعنوی را از دست دادند و در جمله اعصای نیمه رسمی دولت درآمدند. عمال و مامورین دولت بحمایه قوای نظامی و امنی که در قسمت های مختلف کشور مقیم ساخته شدند. برای اولین بار مستقیماً در سراسر کشور اداره پرداختند. مخالفین اگر چه در دوره های سابق هم نابود میشدند ولی در این دوره از بین بردن مخالفین بطور وسیع عملاً جزء سیاست رسمی قرار گرفت و دولتی را که امیر عبدالرحمن تنظیم نمود برتشدد و قوت متکی بود. ازادی فرد در برابر جامعه بی ارزش ساخته شد 'فرد صرف در داخل جامعه حق زندگی داشت و موظف بود در وقت لزوم حیات

خود را فدای جامعه نماید. با آنهم قاضیان شریعت استقلال عنعنی خود را حفظ کردند. در نتیجه این اقدامات نظم و نسق مخصوصاً در سال های اخیر سلطنت امیر در سراسر کشور تامین شد.

در عین حال برای عصری شدن کشور بکومک متخصصان مستخدم اروپایی منجمله انگلیسی در ساحات تخنیک 'طب و کارخانه نظامی قدم های اولی برداشته شد' ولی معارف بحال ابتدایی و عنعنی باقیماند. افغانستان در عهد امیر عبدالرحمن تا حدی برای عصری شدن آماده شد ولی در عین حال در عین دوره ضدیت بین افراد و حکومت بصورت بیسابقه حاد گردید و این یک بعد جدیدی در تاریخ سیاسی افغانستان علاوه نمود.<sup>(۳۵)</sup>

### د افغانستان د پولو ټاکنه

د امیر عبدالرحمن د واکمنۍ بله مهمه ځانگړتیا د افغانستان د پولو ټاکلو بشپړ بدل دي. په دې اړه باید وویل شي چې د افغانستان د پولو بیلې برخې په بېلو وختونو کې د برتانوي هند حکومتي مامورانو، د تزاري روسيې، ایران او افغانستان له مامورانو سره په گډه ټاکلې دي. په دې ډول دغه ټاکنې بین المللي ماهیت لري او په دغه کار کې په اوله درجه د برتانوي امپارتوری گټې په نظر کې نیول شوي دي او افغانستان تاوان کړی دی. د ډیورنډ په توافق لیک سره لا اصلي افغانستان له اوسني افغانستان څخه د باندې شپول شوی و چې هغه اوس د پاکستان په حدودو کې دننه شمېرل کيږي. په ټولیز ډول د پولو په دغو ټاکنو سره افغانستان تر پخوا نه کوچنی شو؛ خو له بلې خوا همدغه ټاکنې دي چې افغانستان یې د یوه هېواد په توگه مشخص او تثبیت کړ او د نړۍ نورو هېوادونو او بین المللي مؤسسو هغه په رسمي ډول پېژندلی دی او اړیکې یې ورسره ټینګې کړې دي؛ خو د افغانستان د پولو دغه ټاکنې د اصلي سرچینو او پانوی له مخې تر اوسه په کوم اثر کې نه دي بیان شوي؛ نو د هغو دقیق بیان کېدلی نه شي. دلته به یې اساسي کړنې په لنډ ډول وښودلی شي.



د افغانستان هغه پوله چې اول ټاکل شوې وه هغه د بخارا او افغانستان تر مېنځ د بين المللي پولې په شان د آمو سين مثل دي. د آمو سين چې د طبيعي پولې په شان دی، د اول ځل لپاره احمد شاه او د بخارا امير د دوی دواړو هېوادونو تر مېنځ د بين المللي پولې په شان منلی و؛ خو د امير شيرعلي خان د دويمې واکمنۍ په وخت کې دغه پوله په پيترسبرګ کې د روسيې حکومت او په لندن کې د برتانيې حکومت له خوا په رسمي ډول ومنل شوه. دا وروسته له هغه و چې امير شيرعلي خان همدا چې د دويم ځل لپاره د ۱۸۶۸ کال په اکتوبر کې د واک په گدی کېښاست، د بل کال په پيل کې يې هند ته د يوه رسمي سفر په ترڅ کې وایسرای لارډ مايو ته په منځنۍ اسيا کې د روسيې د وړاندې تگ له امله د افغانستان په اړه اندېښنه وښووله. لکه چې د مخه ويل شوي، روسيې په منځنۍ اسيا کې د وړاندې تگ په لړ کې په ۱۸۶۸ کې بخارا لاندې کړې او افغانستان ته يې خطر پېښ کړی و. د هند وایسرای په دې اړه خپله څه ونکړل؛ خو په لندن کې يې خپل حکومت د امير له اندېښنې څخه خبر کړ. لندن بيا په دې هکله له پيترسبرګ سره د ليکونو مبادله پيل کړه، د ليکونو دغې مبادلې څو کاله په اوږدو وقفو کې دوام وکړ، ترڅو په پای کې په ۱۸۷۳ کال کې د دوی د حکومتونو تر مېنځ يو ډول پوهاوی (Understanding) راغی چې د هغه له مخې روسيې له آمو سين سره د کوچني سين له يو ځای کېدلو نه وروسته تر خوجه صالح پورې او بيا له هغه ځای نه د پارس تر پولې پورې د افغانستان شمالي پوله ومنله. په دې ډول چې د بدخشان، ترکستان، هرات، اندخوی او ميمني ولايتونه به دننه په افغانستان کې شامل وي. روسانو اول بدخشان او واخان د امير شيرعلي يانې د افغانستان سيمې نه گڼلې؛ خو بيا د انگرېزانو په ټينگار له خپلې ادعا نه تېر شول.<sup>(۳۱)</sup> په دې ډول د افغانستان د شمالي پولې ټاکنه د روسي او برتانوي حکومتونو تر مېنځ د يوه پوهاوي محصول و، نه د کومې ليکل شوې موافقې يا تړون محصول؛ خو دغه پوهاوي دواړو ته د رسمي موافقې حيثيت لاره. سره له دې هم دغه پوهاوی لانجمن شو، ځکه چې له خوجه صالح نه د فارس تر پولې پورې ليکه ناکلې پاتې شوه او له کوچني سين نه تر پامير پورې سيمه هم په خپل حال پاتې شوه او روسانو بيا له دغه حال نه گټه پورته کړه چې زر به يې بيان کړم.

د لويديځ په لور د سيستان په برخه کې هم د افغانستان پوله ناپاکلې وه چې هغه هم د امير شېرعلي په دويمه واکمنۍ کې د انگرېزي هيت مشر جنرال گولډ سمد (Goldsmid) په منځگړيتوب وټاکل شوه. سيستان په لرغونې زمانه کې لکه چې په تېرو پاڼو کې يې بيان شوی، د ساکاوو مېنه وه، ساکا په دغه وخت کې اسحق زي او تر هغه د مخه ساکزي يادېدل. سيستان له جغرافيوې نظره د افغانستان خاوره وه او ساکا هم د لرغوني افغانستان خلک وو، خو پارس د ژبې له نظره پر هغه ادعا کوله او د هغه تاريخي اختارات يې خپل گڼل. سيستان د احمد شاه له وخت نه د افغان واکمنو تر ولکې لاندې و؛ خو د امير دوست محمد له مړينې نه وروسته د محمدزي سردارانو په جنگ کې پارس پرې قبضه وکړه. دا چې د پارس قبضه د سيستان تر کوم ځای پورې وه، په دقيق ډول معلومه نه ده؛ خو امير شېرعلي چې د دويم ځل لپاره واکمن شو، اراده وکړه چې له سيستان نه د پارسيانو لاس لنډ کړي. په دغه وخت کې پارس په سيستان کې له خپل موقف نه نارام و. سره له دې هم امير شېرعلي د هندوستان د شخص گورنر - جنرال په غوښتنه له نظامي عمل نه ډډه وکړه. هندوستان په دې فکر چې د پارس - افغان د جنگ شروع به ناوړه اغېزې ولري او په [عين حال کې] مایل و چې د ختيځ په لور د پارس د منظم او تدريجي وړاندې تگ مخه ونيسي، د منځگړيتوب وړانديز وکړ. افغانستان او پارس دواړو وروسته له يو څه مذاکراتو نه دغه وړانديز ومانه. ميجر جنرال کولډ سمد وگمارل شو چې د دواړو خواوو مخالفې ادعاگانې سره پخلا کړي. گولډ سمد د دواړو خواوو د ادعاگانو له مطالعې نه وروسته د ۱۸۷۲ په اکتوبر کې خپله فيصله صادره کړه چې د هغې له مخې دغه سيمه بايد د دواړو خواوو ترمنځ ووېشل شي. د دغه هېواد ښېرازه برخه چې د (خاص سيستان) په نامه يادېده او د هلمند د سين کيڼې خواته واقع ده، پارس ته او ښې خوا يې افغانستان ته تخصیص شوه. هم افغانستان او هم پارس دواړو په دغې فيصلې اعتراض وکړ او د سيستان فيصله له افغانستان سره تر اوږدې مودې پورې يوه ترخه موضوع پاتې شوه. امير شېرعلي د گولډ سمد د دغې فيصلې په سر له انگرېزانو نه بېگانه شو. د لارډ ناپير (Lard Napier) په وينا "او نه يوازې شېرعلي؛ بلکې ټول افغانان معتقد وو چې مور به هغه څه بېرته د دوی کړو کوم چې دوی له لاسه ورکړي وو" او چې دغسې ونه شول بيا نو

"... دوی مور ته د ضعیف او بې باوره خلکو په شان کتل چې د دوستۍ په جامو کې د پارس په پلوۍ یې دوی تاوانې کړي دي".<sup>(۳۷)</sup> لاندې د افغانستان او پارس ترمنځ لا توده وه او هغه دېرش کاله وروسته په کړکېچ بدله شوه. دا هغه وخت و چې د هلمند سین خپله تگلاره د لویدیځ په لور اړولې وه. پارس له برتانویانو وغوښتل چې دغه کړکېچ رفع کړي. د افغانستان پاچا امیر حبیب الله هم په دې اړه د برتانیې منځگړیتوب ومانه. دا ځل دغه ماموریت د کرنیل میک ماهن (McMahon) په غاړه شو او هغه د ۱۹۰۳ له جنورۍ نه وروسته د دغې پولې په اړه د افغان او پارس استازو په ملگرتوب خپل نظر اعلام کړ او د ۱۹۰۴ کال تر فبروري پورې یې دواړو خواوو ته وسپارلې (۳۸). له دغو فیصلو سره سره یا د هغو له امله د سیستان د پولې موضوع نوي بعدونه پیدا کړل چې د هغو په اړه په افغانستان کې د قانوني پاچایي په لسیزې او د لومړۍ ولسمشرۍ په وخت کې پر هغې بحثونه او فیصلې وشوې چې د هغو بیان پیل کتاب غواړي.

لکه چې د مخه ویل شوي د افغانستان شمال - لویدیځ پوله له خوجه صالح نه د پارس تر پولې پورې نامشخصه او ناټاکلې پاتې شوې وه. روسي قوتونو د امیر شېرعلي په وخت کې په ۱۸۷۳ کال کې خپوه او په ۱۸۷۶ کال کې خوقند لاندې کړي او د خپوې له نیولو نه وروسته د کسپین سیمه یې نظامي کړې وه. په داسې حال کې چې د منځنۍ اسیا نوې سیمې یې د بخارا په ګډون په تېره لسیزه کې لاندې کړې وې. په لویدیځې منځنۍ اسیا کې یوازې د ترکمنو پراخه سیمه په خپل حال پاتې وه. دغه سیمه هم په دغه وخت کې د روسانو تر خطر لاندې شوه. د ترکمنو دغه پراخه سیمه په شمالي کې د خپوې، په جنوب کې د افغانستان، په ختیځ کې د بخارا او په لویدیځ کې د کسپین ترمنځ پرته وه؛ خو له افغانستان سره یې پوله ناټاکلې وه او امیر عبدالرحمن په دغه فکر چې روسیه به د ترکمنو د سیمې له لاندې کولو نه وروسته افغانستان ته هم خطر پېښ کړي، د هند له وایسرای نه چې د افغانستان د باندنیو اړیکو اختیار له هغه سره و، په وار، وار وغوښتل چې د افغانستان دغه پوله له روسانو سره مشخصه کړي؛ خو هغه به ورته ډاډ ورکاوه چې دغه موضوع په ۱۸۷۳ کال کې حل

شوې او له سره نیول به یې مصلحت نه وي، امیر چې یوولس کال په تاشکند او سمرقند کې تېر کړي وو، روسان یې ښه پېژندل، د وایسرای په خبره نه قانع کېده. ترڅو چې روسانو د ۱۸۸۴ کال په فبرورۍ کې د مرو تکه ترکمنان هم لاندې کړل او د هرات په اړه هم اندېښنه پیدا شوه. هرات په هغه وخت کې د هند ور گنل کېده. بیا د هند برتانوي حکومت هم د امیر په شان اندېښمن شو او په دې فکر شو چې اوس د دې وخت دی چې د افغانستان شمال – لويديځه ناکلې پوله هم باید وټاکل شي؛ خو دا یو پېچلی کار و.

د هرات او مرو ترمنځ پنجنده پرته وه چې پراخې ورشوگانې او دلته او هلته یې لږه کرنیزه ځمکه لرله. په پنجنده کې د سارق ترکمنو پنځو خانگو د پوونده توب ژوند کاوه، لویې رمې یې لرلې، ښه شتمن وو او د کبیتکاس (Kibitkas) په نامه په وړو کېږدو کې اوسېدل چې کولی یې شول په یوې اشارې او چټکۍ سره مېنه بدله کړي. دوی په ۱۸۸۲ کې د روسیې د خطر له امله د افغانستان تابعیت او دمالیې په توگه د عشر ورکول منلي وو. امیر عبدالرحمن بیا د پنجنده لپاره حاکم وټاکه او جنرال غوث الدین په قومندانۍ یې هلته یو نظامي پوځ ځای پر ځای کړ. پنجنده په اصل کې د هرات برخه وه او د هرات طبیعي پوله د پنجنده په شمال کې له سریازي نه اخوا وه. مرو د هرات تابع سیمه وه او د هرات د هغه وخت د والي (سعدالدین) په وینا د اخل او تکه ترکمنو لویان په کابل کې د امیر شېرعلي په دربار کې دېره وو، ځکه چې دوی په اصل کې د هرات تابع وو. سارق ترکمنو له هرات سره نږدې اړیکې لرلې. پخوا د پنجنده اوسېدونکي د جمشیدي قوم و، د دوی مېنه ارساري ترکمنو او د ارساري ترکمنو مېنه بیا د نولسمې پېړۍ په نیمايي کې سارق ترکمنو ونیوله او دوی جمشیدیانو ته باج ورکاوه او جمشیدیان د هرات تابع ولس وو. په دې ډول پنجنده له جغرافیوي، قومي او تاریخي پلوه د هرات برخه وه چې په دې ډول پنجنده د افغانستان برخه کېده. له همدې امله و چې امیر عبدالرحمن د یوه مسلمان واکمن په توگه غوښتل د منځنۍ اسیا په دغه برخه کې یو فعال پرمختیایي چلند غوره کړي. امیر ځکه دغسې فعال سیاست ته زړه کړی و چې د مخه د مرو تکه ترکمنو مشر، مخدوم قلبي خان او هم د خوارزم خان ورته د تابع کېدلو وعده

ورکړې وه. سره له دې هم امیر له دې امله چې د هند وایسرای ورته د دغه چلند برخلاف مشوره ورکړې وه، د هغه له غوره کولو نه ډډه وکړه. یوازې دا هم نه و، کله چې روسان په قوت سره پنجنده ته نږدې شول، جنرال غوث الدین ته یې هدایت واستوه چې که روسانو پرې برید هم وکړي، ورسره مقابله ونه کړي او خپل پوځ بالامرغاب ته په شا کړي. د هند د وایسرای د مخالفت سربیره د امیر د دغه چلند علت دا و چې پوځ یې د روسانو د پوځ په پرتله ضعیف و او پر هغه سربیره د پنجنده په سارق ترکمنو یې هم اعتبار نه درلود او ویل یې چې سارق ترکمنان به د دې لپاره چې خپله شتمی وساتي، له روسانو سره ملگرتوب وکړي.

امیر په عین حال کې د هغه خطر په برابر کې چې د روسانو لخوا به افغانستان ته هم متوجه شي، د افغانستان د خونديتوب لپاره د اوږدې مودې یو تجویز وکړ. د هغه په نظر د پنجنده د سقوط په حال کې به د دې احتمال لږ وي چې د افغانستان بشپړتوب ته تاوان واوړي؛ خو که افغان پوځ د پنجنده په سر له روسانو سره مقابله وکړه او که روسانو هرات او میمنه ونيول، نو افغانستان به تجزیه شي. البته د هرات په سقوط سره به روسي او انگریزي پوځونه سره ونښلي؛ خو د امیر په نظر په افغان خاوره کې به د روس او انگرېز جنګ په نهایت کې افغانستان برباد کړي او د هغه لوړه گټه په دې کې ده چې د دغسې مصیبت مخنیوی وشي.

په واقعیت کې امیر عبدالرحمن د هر هغه قدرت، مسلمان وي که عیسوي، مخالف و چې له افغانستان نه د یوه بل پر ضد تېر شي. له همدې امله و چې د پنجندي د بحران په شدید حال کې هم امیر حاضر نه شو چې د هرات د پیاوړتیا لپاره د برتانوي انجنیرانو یوې ډلې ته د ورتګ اجازه ورکړي؛ خو که روسانو په هرات حمله وکړه، په هغه حال کې امیر حاضر و چې د انگرېزانو پوځ ومني چې خپل پوځ به یې له هغه سره په گډه تر پایه پورې وجنګیري.

څنگه چې د افغانستان باندنی سیاست د انگرېزانو په انحصار کې و او څنگه چې هرات ته خطر هندوستان ته هم خطر کېدلی شو، د هند برتانوي حکومت له روسانو سره له موافقې وروسته د جنرال پیترلمسډن (Peter Lumsden) په مشرۍ د ۱۸۸۴ په مې کې پنجنده ته یو هیئت واستوه چې هلته د خپل روسي سیال په اتفاق یاده شوې ناپاکې پوله وټاکي. افغانستان

ته بلنه ورنکړل شوه، که څه هم موضوع د هغه د پولې ټاکل و؛ خو په دغه وخت کې چې روسانو ځان په قوت سره د پنجاهه او مرو تر منځ رسولی وو، نه یې غوښتل چې کشاله زر هواره شي، موضوع یې ټالوله او په عین حال کې یې خپل پوځ لا هم پیاوړی کاوه. له بلې خوا جنرال لمسلین جنرال غوث الدین ته سپارښتنه کوله چې د خپل پوځي قطعې له پیاوړي کولو نه ډډه وکړي، د دې لپاره چې دغه کشاله په اسانۍ سره هواره شي د لمسلین دغه ټینګار په پای کې امیر په دغه فکر کې چې دغه جنرال په واقعیت کې د افغانانو او روسانو ترمنځ نښته غوښتله؛ ځکه چې دغه احمق په دې فکر و چې که د افغانانو او روسانو ترمنځ وینه توی نه شي، دوی ممکن سره دوستان شي چې دا به په ټوله مانا د انګرېزانو د گټې خلاف وي.<sup>(۳۹)</sup>

د ۱۸۸۵ کال د مارچ په دېرشمه روسانو پنجاهه لاندې کړه، افغان سرتېرو ورسره ناکامه مقابله وکړه. که څه هم روسي پوځ ترېنه لوی او امیر هم دوی له مقابلې نه منع کړي وو. امیر عبدالرحمن په دغه وخت کې هندوستان ته په رسمي سفر تللی و او چې د پنجدې له سقوط نه یې خبر کړ، وایسرای ته یې وویل چې "غم مخورید" نه دا چې امیر کونښن ونه کړ له وایسرای نه وغواړي دغه یرغل بېرته په شا ووهي، ځکه چې دوی له هغه سره ژمنه کړې وه چې په هغه حال کې چې کوم هېواد په افغانستان باندې یرغل وکړي، بې له دې چې هغه پارول شوی وي، دوی به له افغانستان نه په قوت دفاع وکړي. پر دې سربېره امیر د هند حکومت کار اسانه کړ. په دې ډول چې دی له پنجاهه او د هغې له سهیلې برخې نه د روسیې د لوی امپراتور په نامه تېرېږي؛ خو چې ماروچاق، گلران او ذوالفقار لا هم د افغانستان وي. په دغه وخت کې امیر دا هم څرګنده کړه چې پنجاهه په اصل کې د دې لپاره نیول شوې وه چې په دغسې حال له هغې نه د چني په توګه کار واخیستل شي. د امیر په نظر د پنجاهه په قربانۍ سره به افغانستان له لوی مصیبت څخه ژغورل شوی وی. سره له دې هم د پنجاهه بحران روسیه او برتانیه د جنگ ژۍ ته ور کش کړل؛ خو په پای کې د ډېرو لیکونو او تېلګرامونو په مبادلې سره دوی موافقه وښودله چې دغه کشاله دې په منځګړیتوب سره هواره

شي. روسيې بيا د امير له خوا هغه ورکړل شوی امتياز د پرېکړې لپاره د اساس په توگه ومانه او يوه بل گډ روسي - انگليس هيئت د افغانستان دغه پوله د آمو سين له خمياب نه تر ذوالفقار پورې وټاکله. دا ځل سروست رج وي (Sir West Ridgeway) د برتانوي هيئت مشر و او دغه پوله هم د هغه په نامه ياده شوه.<sup>(۴۰)</sup> په دې ډول د افغانستان شمال لويديځه پوله هم د برتانوي - روسي حکومتونو له خوا او د افغانستان په تاوان وټاکل شوه. د بدخشان په برخه کې يانې د افغانستان شمال - ختيځه پوله هم د روسانو په نظر ناپاکې وه، که څه هم دوی د ۱۸۷۳ کال په پوهاوي سره بدخشان د افغانستان سيمه منلې وه. روسانو د نهمې لسيزې په سر کې هلته هم تېری وکړ، دغه پوله له سر نه وټاکل شوه چې هغه دلته د افغانستان د ختيځ جنوبي پولې سره يو ځای تر بحث لاندې نيول کيږي.

د افغانستان د ختيځ - سهيلي پولې ټاکل د نورو پولو په پرتله ډېر پېچلي او گران و، په دې چې هم د دغې پولې اوږدوالی ډېر و او هم د هغې په ټاکلو سره اصلي اوسېدونکي يانې پښتانه اغېزمن کېدل. لکه چې د مخه ويل شوي افغانستان په اصل کې په ختيځ کې تر اباسين پورې هېواد ته ويل کېده؛ خو د امير عبدالرحمن تر وخته له خيبر نه تر اباسين پورې سيمه د پېښور په گډون د برتانوي هند لاس ته ورغلی وه. پېښور اول د پنجاب واکمن، رنجيت سنگهه په ۱۸۳۳ کال کې د هغه له حاکم سردار سلطان محمد خان، د امير دوست محمد ورور نه نيولی او انگرېزانو بيا پېښور له سکانو نه په ۱۸۴۸ کال کې تر لاسه کړی او د امير دوست محمد ټولې هلې ځلې د پېښور د بېرته تر لاسه کولو په اړه نابريالې شوې وې. لکه چې د مخه ويل شوي، د خيبر لوی معبر چې منځنۍ اسيا له جنوبي اسيا يانې هند سره نښلوي او له دې امله د هند د امنيت لپاره مهم و، د گندمک په تړون سره له افغانستان نه بېل شوی او په هند پورې تړل شوی و. سره له دې هم برتانويان په دغو لاس بر يو قانع نه وو. له دوی سره د هند د طلايي مستعمرې د خوندي ساتلو اندېښنه وه. څنگه چې دوی په څلور سوه ميليوني پراخ هند باندې د لس زره ملکي برتانوي مامورانو له لارې حکومت کاوه او هنديانو ته بېگانه استعماري اروپايان وو، په دې اندېښنه کې وو چې که روسيه د افغانستان له لارې په

هند وړ د مخه شي، هند ممکن د دوی له لاسه ووځي، نو د دوی غټ کوبښښ دا و چې د هند په لور د تزاري روسیې د احتمالي پوځي وړاندې تک مخه ونیسي باید د هند په شمال - لویدیځ کې ټینګ نظامي استحکامات او سیاسي تجویزونه ولري. په افغانستان باندې په ۱۸۳۸ کال کې د برتانوي هند لومړۍ تېری او څلورېشت کاله وروسته د دوی دویم تېری هم په اصل کې د همدغه مطلب لپاره و؛ خو افغانانو دوی په دواړو کوشښونو کې نابریالي کړل، که څه هم برتانیه د وخت زیر ځواک او ډېر شتمن هېواد و او په اسیا، افریقا او امریکا او استرلیا کې یې پراخې مستعمرې لرلې. روسیې چې په منځنۍ اسیا کې تر افغانستان پورې ډېر ملکونه لاندې کړل او په لندن کې پراختیا غوښتونکي محافظه کار گوند په ۱۸۸۹ کې حکومت په ملي انتخاباتو سره تر لاسه کړ، برتانوي هند د روسیې د احتمالي تېری په برابر کې یو نوی ستارټیژیکي تجویز وایست او په هغه باندې یې د عملي سرحد (Scientific Frontiers) نوم کېښود. د ډېورنډ توافقی لیک او د ډېورنډ کرښه په واقع کې د همدغه په اصطلاح علمي سرحد زېږنده دي. ما دغه موضوع گانې په خپلو اثارو کې د ارشيفي لومړنیو رسمي پاڼو او ناخپرو شویو لیکنو او راپورونو له مخې په دقیق او اوږد ډول شرح کړي.<sup>(۴۱)</sup> دلته به یې اساسي مطلب په لنډ ډول بیان کړم.

د په اصطلاح "علمي سرحد" نه مطلب دا و چې په هغه حال کې چې روسي پوځ د هند د اشغال په مقصد په افغانستان ننوځي یا حتی د امیر عبدالرحمن په مړینې سره په افغانستان کې گډوډي پېښه شي، د برتانوي هند پوځونه به د هندوکش نه په ښکته ستراتیژیکي سیمو یانې کندهار، جلال اباد، کابل او غزني کې ځای پر ځای کېږي. په دغه مقصد چې د روسي پوځ د ورتګ مخه ونیسي. د وړاندې تګ دغه چلند بیا لازمه کوله چې نه یوازې هغه مهم کورتلونه او ځایونه چې "علمي سرحد" ته رسېږي، د دوی په کنترول کې وي، پر هغو قومونو هم سیاسي کنترول ولري چې دغه کورتلونه یې په سیمو کې پراته وي. دغه ټول تجویز بیا حتمي کوله چې هند بیا له افغانستان سره خپل سرحد یا پوله وټاکي او د امیر لاس له دغو قومونو او سیمو نه لنډ کړي.



دا چې تزاري روسيې که څه هم امپيريلستي او پراختيا غوښتونکي هېواد و، د افغانستان له لارې په هند باندې د يرغل نيت لاره، يقيني نه وه، خو وېره يې يقيني وه، په تېره د انگلستان د محافظه کار يا توري گوند په پاسنيو کړيو کې په هر حال په هغه وخت کې چې د لندن د محافظه کار گوند مشر لارډ سالسبري (Salisbury) په لاس و او د هند حکومت د وایسرای لینزډون (Lansdowne) په مشرۍ چلېده، "علمي سرحد" د رسمي سياست په شان ټينگ ونيول شو او د عملي کولو په مقصد له خيبر نه تر کابل پورې د ريلوي غزولو لازمي شيان او سامانونه زېرمه شول او د کابل سين سروې هم پيل شوه. داسې هم د کويټې او چمن ترمينځ د کوژک تونل په اېستلو پيل وشو. انگليسانو کويټه د امير شېرعلي په وخت کې د کلات خان له لارې او سبي او پښين يې د گندمک په تړون سره تر لاسه کړي وو. د انگرېزانو له خوا د کويټې نيول د افغان او انگليس د دويم جنگ يو علت و. امير عبدالرحمن هم ويل چې کوژک تونل اېستل لکه د ده په نس کې چې د چېرې نښتې وي.

د هند وایسرای په ۱۸۸۸ کې امير عبدالرحمن ته په يوه ليک کې څرگنده کړه چې اوس ددې وخت دی چې د دواړو هېوادونو ترمينځ پوله مشخصه شي او د دغه مقصد لپاره به يو برتانوي هيئت کابل ته درشي. له هغه نه يې دا هم وغوښتل چې د افغانستان په شمالي پولو کې برتانوي افسران ومني؛ خو امير د هغو له منلو نه غاړه غړوله او د وایسرای لینزډون د ټينگار په برابر کې يې ډول ډول پلمې کولې. کله به يې وړانديز کاوه چې يو برتانوي هيئت دې په کابل کې په عام دربار کې د چارو په اړه له هغه سره بحث وکړي او کله به يې وایسرای ته بلنه ورکوله چې کابل ته راشي. يو ځل يې دا وړانديز هم وکړ چې د دواړو خواوو پلاوي دې په کومه سرحدي سيمه کې سره خبرې اترې وکړي؛ خو دغه وړانديزونه د وایسرای لپاره د منلو وړ نه وو او هغه ټينگار کاوه چې د بحث موضوع دې يوازې د پولې ټاکل وي او د بحث موضوع دې د مخه ټاکل شوې وي او د دغه مقصد لپاره دې امير يو برتانوي هيئت په کابل کې ومني. وایسرای يو ځل امير هند ته هم وپاله؛ خو امير د ناروغۍ په پلمه هند ته له ورتگ نه بښنه وغوښتله. دواړه خواوې له يوې بلې نه شکمنې وې. امير په سرحدي سيمو کې د انگرېزانو د وړاندې

تگ مخالف و، لکه د کوژک تونل بشپړول، چمن ته د هغو د ریلوې غځول، د گومل د تونل پرانستل او له ځینو سرحدی قومونو سره د هغو مذاکره کول او د کابل سین سروې کول. له بلې خوا وایسرای په سرحدی سیمو کې د افغانستان پرمختگ د خپل "علمی سرحد" پروگرام مخالف باله، لکه د وزیرستان په وانه او د مومندو په متایي کې د نظامي پوستو جوړول، په اسمار کې د پوځ دېره کول او د چاغی نیول. په دغه وخت کې په واقعیت کې د امیر ماموران له چترال نه تر لویدیخ بلوچستان پورې د وړاندې تگ په حال کې وو. دوی کوم هغه سرحدی قومونه چې د افغان - انگلیس په دویم جنگ کې په خپل سر شوي وو، هڅول چې د افغانستان حکومت ته غاړه کېږدي. دوی په خپل دغه ماموریت کې د پیسو په ورکولو، کابل ته د قومي جرگو تللو په هڅولو او په عین حال کې د نظامي قوت به ښوولو سره بریالي وو. غټ بری د سپاه سالار غلام حیدر څرخي په برخه و. هغه وروسته له دې چې شینواری، بر مومند او کونړیان د حکومت تر نېغې ادارې لاندې راوستل، په ۱۸۹۱ کې یې خپل پوځ په اسمار کې دېره کړ او له هغه ځایه د باجوړ، دیر او سوات د ایل کولو لپاره هلې ځلې پیل کړې. د برتانوي هند د باندنیو چارو وزیر (ماتر ډیورنل) لا تر هغه د مخه د ۱۸۹۱ کال په جون کې څرگنده کړې وه چې "موږ په ټول سرحد کې د (ایران) له تورو غرو نه تر وزیرستان پورې بد خبرونه تر لاسه کوو، امیر کُرمه تهدید کړې او اږیدیان په لږزېدونکي حال کې دي".

وایسرای لینزډون لا په دې فکر و چې امیر غواړي پوره خپلواک وي، نو بیا یې ټول هغه درانه توپونه او وسلې چې افغانستان له اروپایي هېوادونو څخه په بیه اخیستې وې، د کراچی په بندر کې ټال کړې او د امیر د اعتراض په ځواب کې یې ولیکل چې تر څو د سرحد مسئله فیصله شوې نه وي، هغه به ټال وي. دا په داسې حال کې چې دغو وسلو ته د هزاره جات په روان جنگ کې سخت ضرورت و. په واقعیت کې وایسرای لینزډون په امیر عبدالرحمن باندې د دغسې فشار اچولو په فکر شو چې پخوا وایسرای لارډ لېټن په امیر شېرعلي باندې راوړی او هغه بیا د افغان - انگلیس د دویم جنگ یو علت شو؛ خو دغه ځل لندن د وایسرای

د خپل سري عمل په مخ کې خندا شو. سره له دې هم لينزډون له امير نه په يوه ليک کې وغوښتل چې د هند لوی درستيز جنرال فريدرک رابرتس په مشرۍ په جلال آباد کې يو نظامي هيټ ومني چې د ۱۸۹۲ کال له اکتوبر نه وروسته نه وي. په ليک کې يې دا هم ورته څرگنده کړې وه چې "که ما له تا والا حضرت نه د سپتمبر تر اول پورې وانه وربدل چې ته حاضر يې، دغه هيټ ومني، زه به داسې وگڼم چې زما وړانديز منل شوی نه دی او هغه به بېرته واخيستل شي؛ خو که ته دغه وړانديز ومني يا ونه مني بيا به لازمه وي چې فيصله وشي چې کومې سيمې د افغانستان د سلطنت دي او کومې نه دي".

د جنرال رابرتس په مشرۍ د دغسې نظامي هيټ له استولو نه مطلب دا و چې د هند وایسرای غوښتل موضوع د فشار په راوړلو يا حتی د زور له لارې حل کړي. رابرتس د افغان-انگليس په دويم جنگ کې د انگرېزي پوځ لور قومندان و چې په امر سره يې يو شمېر افغانان په کابل کې په دار څړول شوي او د افغانانو د ميوند له بري نه وروسته يې په کندهار کې د غازي محمد ايوب پوځ مات کړی و. دی په رښتيا افغانانو ته منفور و چې په کابل کې د هغه شته والي پارونې کولې؛ نو امير عبدالرحمن ته د هغه په مشرۍ هيټ هم د منلو نه و؛ نو يې د اگست په درېيمه وایسرای ته وليکل چې حاضر دی دغه هيټ ومني؛ خو هغه دې د هزاره جات د جنگ له امله وځنډيږي.

لينزډون له هغه وروسته خپل چلند نور هم سخت کړ. په خپله شورا کې يې په خپلو ملگرو ومنله چې هند بايد يوه کرښه وټاکي او څرگنده کړي چې د امير حکم دې له هغې نه اخوانه چليري او که افغان سرتيري له هغې نه اخوا وليدل شي، په زور دې بېرته په شا ووهل شي او دغه کرښه دې په دې ډول په نښه شي چې اسمار، چاغه، او وايه دې له افغانستان څخه بېل شي؛ خو پخوا له دې چې دغه اخطار امير ته د ليک له لارې ورسيري، په لندن کې د لبرل گوند د محافظه کار گوند پر ځای په واک شو او د هند په چارو کې نوی لبرل وزير وایسرای لينزډون ته څرگنده کړه چې له امير عبدالرحمن سره په احتياط چلند وکړي او تر هغو چې د هغه په چلند کې کوم اساسي تغير پېښ شوی نه وي، د هغه په چارو کې دې تر

ممکنې کچې لاسوهنه کمه شي. سره له دې هم وایسرای وغوښتل چې یو نظامي هیئت د رابرتس په مشرۍ کابل ته واستوي؛ نو یې په یوه لیک کې د ۱۸۹۳ کال په جنوري کې امیر ته څرگنده کړه چې داسې یو نظامي هیئت به د مارچ په میاشت کې کابل ته در ورسیري او که په دې اړه د هغه (امیر) مثبت ځواب د فبرورۍ تر اومې پورې ونه رسېد، کابل ته به د هغه ورتگ ممکنه نه وي. امیر ممکن پوهېده چې د جنرال رابرتس ماموریت په پسرلي کې سرته رسیري؛ نو یې د ځنډولو له تاکتیک نه کار واخیست. امیر د پاین (Paine) په نامه د لندن د ښار د کارگرې طبقې یو انګلیس مستخدم لاره چې ورته ښه مخلص و. خپل ځوابي لیک د فبرورۍ په ۱۷مه د هغه په لاس واستوه او ورته یې هدایت وکړ چې په سفر کې بېرته ونه کړي. هغه د مارچ په ۱۲مه کلکټې ته ورسېد، یانې هغه وخت چې د رابرتس ماموریت ختم شوی و. امیر په دغه لیک کې وایسرای ته څرگنده کړې وه چې دغه هیئت په دغه وخت کې د سختو سړو او په خپله د ده د ناروغۍ له امله منلی نه شي؛ او سربېره پر دې، په دغه وخت کې څنگه چې لارې په اوږو سره بندې وي، قومي مشران کابل ته رسېدلی نه شي او د هغو په نشتوالي کې به د هیئت راتګ بې گټې وي. پاین چې د امیر اعتمادی شخص و، په کلکته کې د باندنیو چارو وزیر مارتمر ډیورنډ له هغه سره په کتنه کې د امیر په اړه د خپل حکومت روغ نیتی وښوده. پاین هم په مقابل کې د امیر روغ نیتی وښوده. په عین حال کې ډیورنډ به سرحدی سیمو کې د افغانستان د پرمختګ په اړه شکایت وکړ. پاین هم په همدغو سیمو کې د برتانوي هند د وړاندې تګ په اړه د امیر شکایتونه هغه ته واورول. په ټولیز ډول به داسې لفظي مبادلې سره د دواړو خواوو ترمنځ یو ډول روغ نیتی راغی. عجیبه ده چې د لندن ښار د ختیځې برخې یانې د کارگرې طبقې اوسېدونکیو ته هلته په عادي ډول مجال نه وي چې د خپل ملک د لوړو طبقو په تېره له لوړو حکومتي کسانو سره مجلس وکړي؛ خو پاین په کلکته کې د امیر د یو ډول استازي په توګه له خپلو دغسې وطنوالو سره خبرې وکړې او د هغو او د امیر عبدالرحمن ترمنځ بې اعتمادی یې په روغ نیتی بدله کړه. د هغه لپاره به رښتیا چې دا یو غټ بری و. (۴۲)

په دغه وخت کې چې کابل ته د انگلیس هیئت تللو خبرې کېدلې یانې د نهمې لسیزې په پیل کې د روس پوځي واحدونه د افغانستان په شمال - ختیځ کې په بدخشان کې را دمخه شول. په داسې حال کې چې ټول بدخشان په جنوب کې د بروغیل له کوتل نه په شمال کې تراق سو یا مرغاب سین پورې د افغانستان تر لاس لاندې سیمه وه او امیر حتی لوی پامیر ته نږدې په سرمه تاش یا سومه تاش نوي ځای کې نظامي پوسته هم ځای پر ځای کړې وه. لکه چې د مخه ویل شوي، د بدخشان د روښان او شغنان له سیمو نه د پنجه سیند گوټی تېرېده چې سرچینه یې د پامیر سرقول وه. د پنجه سیند گوټی د امو سیند نه و. د امو سیند له هغه ځای نه شروع کېده چې له جنوب نه د کوچي سین او له شمال نه د مرغاب سین ورسره ګډېده؛ خو روسانو ته بدخشان تر پنجه پورې سیمه وه او دوی د روښان او شغنان هغه برخې چې د پنجه په شمال کې تر مرغاب سین پورې پرتې وې، د بدخشان سیمې نه ګڼلې. په دې حساب دغه برخې روسانو ته د ۱۸۷۳ کال له پوهاوي نه د باندې وې او په هغو باندې یې د افغان حاکمیت د دغه پوهاوي پر خلاف شمېره چې افغانستان یې باید پرېږدي، روسانو د دې پروا هم نه کوله چې لس کاله کېدل چې د بدخشان دغه برخې د افغانستان تر حاکمیت لاندې وې.

روسانو په ۱۸۹۲ کې خپله ادعا په نظامي زور سره پیاوړې کړه اول بې یوې نظامي قطعې د کرنیل یانوف (Yanoff) په قومندانۍ په سرمه تاش کې په افغان نظامي پوسته نابېره ودانګل او هغه یې له منځه یووړه. وروسته دوه سوه ییزه نظامي قطعه یې د کرنیل یانوسکای (Yannisky) په قومندانۍ شغنان ته ننوتله؛ خو افغانانو هغه په شا ووهله. لکه د مخه چې یې یوه چيني نظامي قطعه په شا تمبولې وه. بل کال د روسانو بله نظامي قطعه د هغوي د دفاع وزیر د زوی په قومندانۍ روښان ته ننوتله او فیرونه سره مبادله شول. په دې ډول بدخشان تر خطر لاندې شو او امیر عبدالرحمن له یوې خوا د روسانو او له بلې خوا د برتانوي هند تر فشار لاندې شو. په اصل کې امیر ته ګرانه وه چې په دغه لرې سیمه کې د روسیې له نظامي پوځ سره مقابله وکړي هغه هم په هغه حال کې چې د هند وایسرای د ۱۸۹۲ کال په جولای کې

ورنه غوښتي و چې په پامير کې په خپل فعال چلند سره ستونزې پيدا نه کړي. بل کال په لندن کې د هند د چارو وزير د هند وایسرای ته په يوه ليک کې څرگنده کړه چې "مور په دې فکر يو چې اوس د دې وخت راغلی چې امير د روښان او شغنان د حتمي پرېښودلو فيصلې ته آماده کړي" او ترېنه وغواړئ چې يو برتانوي افسر په کابل کې ومني چې په هغو خبرو اترو يې خبر کړي چې په دې اړه له روسيې سره شوي دي. هغه دا هم وويل چې برتانيه په هيڅ وجهه حاضر نه ده چې د دغو سيمو په ساتنه کې له امير سره مرسته وکړي، ځکه چې دغه کار به د ۱۸۷۳ کال موافقې پر خلاف وي. هغه دا هم وويل چې روسان حاضر دي نه، يوازې درواز امير ته پرېږدي چې د پنجې په کينه خوا کې د بخارا تر لاس لاندي ناحیه ده؛ بلکې د واخان هغه ترانگه چې تر چين پورې غزېدلې ده، هم ورپرېږدي او که امير شغنان او روښان په ارامې ترک کړل، برتانيه به په خپل وار حاضر وي چې چاغه او اسمار امير ته پرېږدي، د نوي چمن په عوض غرامات ورکړي او په کراچۍ کې يې تال شوي مالونه ازاد کړي.<sup>(۴۳)</sup>

څرگنده ده چې برتانيې نه غوښتل له پنجه سين گوټي نه پورته د روښان او شغنان په سر له روسيې سره سخته ونيسي. پر هغه سربېره دوی غوښتل افغانستان ته د واخان په ځانگړي کولو سره د خپلې امپراتورۍ تر منځ يو حایل ولري، د دې لپاره چې د دواړو امپراتوريو تر منځ د احتمالي ټکر مخنيوی شوی وي.

بيا نو د هند وایسرای د ۱۸۹۳ کال د جولای په ۲۴مه له امير نه په ليک کې په ټينگه وغوښتل چې يو برتانوي افسر په کابل کې ومني چې د روسانو له ادعاگانو نه يې خبر کړي او په اړه يې د هغه فکرونه معلوم کړي. په عين حال کې يې ډاډه کړ چې له دغه افسر سره به نظامي کسان ملگري نه؛ بلکې بس درې يا څلور تنه افسران ملگري وي. امير وایسرای دغه وړانديز په اسانۍ ومانه او ترېنه يې دا هم وغوښتل چې دغه افسر دې يو نوميالی شخص لکه گلديستن، د برتانيې پخوانی صدراعظم وي؛ خو وایسرای د دغې دندې لپاره د لندن په مشوره د هند د باندنيو چارو وزير سرمارتيمر ډيورنډ (Sir Martimer Durand) غوره کړ چې فارسي يې ښه ويلي شوه، امير هغه هم ومانه.

بیا نو ډیورنډ له څلور برتانوي او څلور مسلمانو افسرانو سره د سپتمبر په مېنځ کې له پېښوره د کابل په لور روان شو. د هیئت دوم کس کرنیل ایلیس (E. R. Ellis) و. په لنډې کوتل کې سپاه سالار غلام حیدر څرخي هیئت ته ښه راغلی ووايه او هغه یې په پوره قدر سره د اکتوبر په دویمه کابل ته ورسوه او د چهل ستون په ماڼۍ کې یې ځای پر ځای کړ چې د خلکو له نظر نه پناه وي.

هیئت درې ورځې وروسته له امیر سره په دربار کې ولیدل؛ خو دا یوازې تشریفاتې لیدنه وه. د شپږو اونیو په موده کې چې هیئت په کابل کې و، د دواړو خواوو تر مېنځ یو وخت بل وخت خبرې وشوې. ترڅو د نومبر په دولسمه د دوی تر مېنځ دوه توافق لیکونه اعلام شول چې یې د افغانستان شمال - ختیځ پولې او دویم یې د ختیځ - سهیل پولې په اړه وو. دا چې امیر به دغه دویم توافق لیک په رښتیا لاسلیک کړی وي، معلومه نه ده او وروسته به په دغه مهم ټکی بحث وشي.

په لومړي توافق لیک کې ویل شوي چې امیر "... په دې ډول موافقه کوي چې دی به ټولې هغه ناحیې (Districts) چې د ده له خوا د امو په شمال کې [په ختیځ کې د ویکتوریا له ډنډه یا سرقول نه له امو سره د کوچني تر یو ځای کېدلو پورې] نیول شوي دي، خوشې کړي. په دغې څرگند پوهوایي سره چې ټولې هغه ناحیې به چې د امو په سهیل کې پرتې دي او اوس د هغه په تصرف کې نه دي، ده ته تسلیم کړلی شي."

په دغې موافقې سره د پنجه سیند گوټي د افغانستان او بخارا تر مېنځ پوله شوه؛ خو هغه هیڅ وخت نه دا چې بین المللي پوله نه وه، هیڅ پوله نه وه او بدخشان هغسې چې د مخه ویل شوي، له بروغیل نه تر اق سو یا مرغاب پورې سیمه وه. په دغه توافق لیک سره دغه بدخشان دوه ځایه شو؛ خو د واخان په سر چې د همدغه توافق لیک په یوه برخه وه، یوه سپکه لاندې پیدا شوه چې زر هواره شوه. واخان د ویکتوریا د ډنډه یا سرقول په سیمه کې تر لوی پامیر پورې یوه اوږده تړانگه ده چې په سر کې یې پوونده قرغز ترکمن دلته او هلته او په لره برخه کې د واخي په نامه اسماعیلیان اوسېدل. په داسې حال کې چې پامیرونه کله د فرغانې او کله

د چین تابع وو، واخان د خایي میرانو له خوا اداره کېده چې هغوی یا د بدخشان یا قلعن تابع وو. واخان د پامیر تر څنګه یوه ډېره سره او کم حاصله اوږده تړانګه ده؛ خو هغه په دغه وخت کې د روسی او برتانوي امپراتوریو تر مېنځ د لومړي ځل لپاره بین المللي اهمیت پیدا کړ. د ۱۸۷۳ کال پوهاوي له مخې واخان د روسیې لخوا د بدخشان برخه منل شوې وه؛ خو امیر عبدالرحمن سره له دې هم نه غوښتل چې هغه د افغانستان یوه برخه وي. په دغه دلیل چې د روسانو د تجاوز په برابر کې به له هغه نه دفاع گرانه وي. امیر په دې هم ډاډه نه و چې برتانیه به د هغه په دفاع کې له ده سره ودرېږي، لکه چې د روښان او شغنان او تر هغه د مخه د پنجده په دفاع کې یې د افغانستان په اړه ژمنه تر سره کړې نه وه چې که په افغانستان باندې تېری وشي او که دغه تېری د افغانستان له خوا پارېدلی نه وي، دوی به د تېري دفع کوي. له بلې خوا روسیه د دې مخالفه وه چې واخان له افغانستان نه غیر د بل هېواد تر لاس لاندې وي. روسانو هم د برتانویانو په شان غوښتل چې واخان د دوی د امپراتوریو تر مېنځ حایل وي. په دغه حال کې د ډیورنډ غټه وظیفه دا شوه چې امیر وهڅوي چې واخان په کوم ډول د افغانستان برخه وگرځوي؛ خو امیر نه هڅول کېده. حتی په هغه حال کې هم چې ډیورنډ ورته کړه چې واخان دې په نامه د افغان وکیل (استازي) تر لاس لاندې وي؛ خو په واقعیت کې به په گت کې د برتانوي افسر لخوا اداره کېږي. په پای کې امیر چې افغانستان ته د روسیې له خطر نه په اندېښنه کې و او د برتانیې ملاتړ یې ضروري گانه، موافقه وکړه چې واخان به د افغانستان تر حاکمیت لاندې وي؛ خو بې له دې چې نظامي پوځ پکې ډېره کړي. هغه و لکه چې د مخه ویل شوي امیر د پنجه سیند گوټی چې واخان یې په کینه خوا کې پروت دی، د بین المللي پولې په توگه ومانه.

دوه کاله وروسته (۱۸۹۵) د روس-انګلیس یو ګل کمیسیون د افغانستان د غیر رسمي استازي په ګډون د روسیې، افغانستان، چین او برتانوي هند تر مېنځ پوله په ساحه کې په نښه کړه. چین په دغو خبرو کې ګډون نه لاره؛ خو اعتراض یې هم ونه کړ. که څه هم د افغانستان سره یې د سل میله په اندازه ګډه پوله لرله. په دې ډول د واخان دهلیز او افغان پامیر د وخت د درېیو



لویو امپرتوریو ترمنځ د بېطرفې سیمې یا حایلې سیمې په داسې ځای کې ومنل شو چې د نړۍ بام ورته ویل کېده.

بل توافق لیک د ډیورنډ توافق لیک یا په ۱۸۹۳ کې د کابل کانونشن، په نامه د افغانستان د ختیځ - سهیلی پولې په اړه و چې بدخشان له بروغیل کوتل نه د ایران تر سرحد یا تورو غرو پورې یو نیم زر میله اوږده وه. د دغې پولې اهمیت په دې کې و چې هم ډېره اوږده وه او هم د اصلي افغانستان په اړه وه؛ او دغسې قومونه یې اغېزمن کول چې د اصلي افغانستان جوړونکي و، نو د دوی په منځ کې د بېلتون د پولې ټاکل ناشونی یا بیخي گران کار و؛ خو ډیورنډ سره له دې هم د خپل حکومت د "عملي سرحد" د تجویز له مخې د هغې په ټاکلو ټینگار کاوه او امیر عبدالرحمن د هغوی په نېغ او د روسانو په غېر مستقیم فشار له مجبوریت نه له هغه سره جوړه وکړه؛ خو په خپله ځایي خلکو هغه سم له لاسه په سراسرې پاڅون سره رد کړه.

د دغه په نامه توافق لیک ټول متن د دغه اثر په پای کې راوړل شوی او ددغې موضوع ټولې خواوې ما په خپلو اثارو کې په زیاته اندازه د اصلي سرچینو له مخې بیان کړې دي. (۴۴) دلته به یې هغه اساسي ټکي بیان کړم چې له دغه اثر سره ارتباط لري.

د دغه توافق لیک دویمه او درېیمه ماده د هغه اساسي ټکي بیانوي، په دویمه ماده کې ویل شوي دي چې "د هند حکومت به هیڅ په هغو سیمو کې چې له دغې لیکې نه اخوا د افغانستان په لور پرتې دي، مداخله ونه کوي".

له دغې لیکې یا کرښې نه مطلب د واخان له بروغیل نه د ایران تر تورو غرو (کوهای ملک سیاه) لیکه ده چې باید په نښه شي. په درېیمه ماده کې ویل شوي دي، چې "د برتانې حکومت په دې ډول موافقه کوي چې والا حضرت امیر دې اسمار او له هغه پورته دره تر چاناک پورې وساتي. له بلې خوا والا حضرت موافقه کوي چې دی به هیڅ وخت په سوات، باجوړ یا په چترال کې د باشگل یا ارزوایی درې په گډون مداخله نه کوي. هم داسې د برتانې

حکومت موافقه کوي چې د برمل سیمه والا حضرت ته پرېږدي... او والا حضرت د پاتې وزیري ملک او داور په هکله له خپلې ادعا نه تېرېږي. داسې هم والا حضرت په چاغه باندې له خپلې ادعا نه تېرېږي."

د دغه توافق لیک په اړه چې اول څه ویل کېږي دا دي چې هغه توافق لیک (Agreement) یا کانونشن (Convention) دی، نه تړون (Treaty). تړون او توافق لیک عین مفهومونه، نه دي. تړون د دوو هېوادونو ترمنځ ژمنه وي چې هغه باید د هغو د لوړو ملي مجلسونو نه تېر شي، په داسې حال کې چې توافق لیک د یوې مسئلې په اړه د دواړو خواوو ترمنځ جوړه یا موافقه ده. کانونشن د اجتماعي دود له مخې د استازو یا لویانو غونډې ته ویل کېږي چې مفهوم یې تر موافقې نه هم سست وي. له همدې امله به وي چې دغه توافق لیک په اصلي لیکونو کې یوازې په دغو نومونو یاد شوی، نه د تړون په نامه. له دې نه ښکاري چې دغه توافق لیک برتانویانو ته یوازې د دوی په اصطلاح "عملي سرحد" په ارتباط مهم و چې په هغه سره د افغانستان او برتانوي هند ترمنځ د نفوذ سیمې په نښه کړي او یو د بل په نفوذي سیمه کې مداخله ونه کړي. د دې مانا دا نه وه چې د برتانوي هند نفوذي سیمه د هند یوه برخه شوه. برتانویانو تر پایه پورې په خپله نفوذي سیمه کې خپل اداري طرز تطبیق نه کړ او له هغې نه یې د افغانستان د عنعنوي حاکمیت لاس لڼد کړ، د دې لپاره چې په هغې باندې د خپل "علمي سرحد" په تقاضا سیاسي نفوذ ولري، نو له دغه توافق لیک نه مطلب دا نه و چې د هند واکمنان خپله دغه نفوذي سیمه په هند پورې وتړي او د هند د نورو سیمو په شان یې اداره کړي. لارډ ایلگین چې د لارډ لینزډاون نه وروسته د هند وایسرای شو د دغه توافق لیک اصلي مطلب یې لندن ته په دې ډول بیان کړ: "د ډیورنډ توافق لیک هغسې توافق لیک و چې د برتانوي حکومت او د امیر د نفوذ سیمې تعریف کړي. مقصد دا و چې له امیر نه د موجودې وضعې (Status quo) قبولي تر لاسه شي او وساتله شي."<sup>(۴۵)</sup> بیا نو له امیر نه وغوښتل شول چې

د دغه توافق لیک له مخې به د هند په نفوذي ساحه کې مداخله نه کوي؛ خو له دغې مداخلې

نه مطلب نظامي مداخله وه. په نورو ساحو کې د کابل او د دغو سيمو د قومونو ترمنځ اړيکې د پخوا په شان جاري وې، په دې ډول چې د دغو قومونو جرگې به د پخوا په شان په خپله خوښه بې له کوم باندني خنډ نه په پرله پسې ډول کابل ته تللې او هلته به يې له امير سره د خپل واکمن په صفت ليدل او خپل بيعت به يې نوی کاوه.

امير عبدالرحمن د وزيرو په هکله هم څرگنده ژمنه نه ده کړې. په توافق ليک کې يې په دې اړه دومره ويلي چې "... د پاتې وزيرې ملک او داور په هکله له خپلې ادعا نه تېرېږي." دا چې د ده دغه ادعا څه وه، واضحه نه ده؛ خو دا واضحه ده چې د "د وزيرو ملک" د ده شخصي ملکيت نه و چې دی پر هغه له خپلې ادعا نه تېر شي. دی که څه هم د ټول افغانستان امير و، د دې صلاحيت يې نه لاره چې د خپل هېواد کومه برخه که څه هم د وزيرو د ملک په شان لرې پرته وي، چا ته ورکړي او که برتانويان په دې فکر وو چې د وزيرو ملک د افغانستان برخه نه ده، بيا نو څه ضرورت و چې امير مجبور کړي پر هغه له خپلې ادعا نه تېر شي. په اصل کې دغسې صلاحيت يوازې د ملت په استازيتوب د مشرانو کار و، نه د امير.

لا مهمه او اساسي دغه پوښتنه ده چې ايا امير به د توافق ليک متن چې په انگرېزي ژبه کې خپور شوی، لاسليک کړی وي؟

له شته شواهدو نه ښکاري چې لاسليک کړی به يې نه وي. په دغه متن کې د امير او ډيورنډ نومونه چاپ شوي دي، نه د هغو لاسليکونه. ډيورنډ چې کله د توافق ليک په اړه نقشه امير ته وړاندې کړه، هغه پرې يو څه وليکل، بې له دې چې لاسليک يې کړي. داسې هم د توافق ليک فارسي متن چې ډيورنډ ورته واوراوه او بيا يې وروسپاره، امير لاسليک نه کړ. که څه هم ډيورنډ لاسليک کړی و؛ نو امير چې د توافق ليک فارسي متن لاسليک کړی نه وي، انگرېزي متن به يې هم نه وي لاسليک کړی؛ ځکه چې هغه په انگرېزي نه پوهېده. په دغسې حال کې ډيورنډ به د توافق ليک متن ممکن هغه ته په فارسي کې اورولی وي چې په فارسي ښه پوهېده، که دغسې هم شوي وي، امير به د هغه د متن محتويات پوره درک کړي نه وي. بله دا چې د توافق ليک متن هر څه چې و، يوازې انگليسانو ته به کړی و، په داسې حال کې

چې هغه باید دواړو خواوو په ګډه او اتفاق تهیه کړی وای؛ نو دغه موجود متن چې د امیر لاسلیک نه لري، د اعتبار وړ کېدلی نه شي، په تېره چې دا په نظر کې ونیوله شي چې د کرښې د په نښه کېدلو په وخت کې افغان استازو د ځینو مهمو ټکو په سر مخالفت وښود. که امیر د توافق لیک متن لاسلیک کړی، یانې منلی وای له هغه سره به یې مخالفت نه وای کړی، ځکه چې په هغه حال کې به یې خپل قول نقض کړی او د هند حکومت به پرې اعتراض کړی وای؛ نو کله چې دغه کرښه د توافق لیک او د هغه د نقضې له مخې د افغان-انګلیس د ګډو پلاوو له خوا په ساحه کې په نښه کېدله، افغان استازو اعتراضونه وکړل چې ځینې یې د مقابل لوري له خوا ومنل شول. تر ټولو مهم مخالفت د باشگل درې په هکله و چې په توافق لیک کې د هند په نفوذې ساحه کې نیول شوې؛ خو د کرښې د نښه کېدلو په وخت (۱۸۹۶) کې امیر هغه ونه مانه او وایسرای ایلګین ته یې په ټینګه ښکاره کړه چې د "کافرستان" اخري کور هم د افغانستان دی. د "کافرستان" باشگل هغه دره ده چې له اسمانه تر بدخشان پورې غزېدلې او هغه وخت منځنۍ اسیا ته یوه ستراتیژیکې مهمه لار وه چې د "عملي سرحد" په تجویز کې یې برتانوي هند ته خاص اهمیت لاره. پر دې سربېره د هند حکومت ادعا کوله چې باشگل دره د چترال د مهتر (واکمن) تر لاس لاندې وه چې برتانوي هند په ۱۸۹۵ کال کې پرې مسلط شوی و.

د دغو ټولو خبرو سره سره وایسرای ایلګین په پای کې د باشگل درې په هکله د امیر ادعا ومنله او په لندن کې یې د هند چارو وزیر هملتن ته په یوه لیک کې څرګنده کړه چې د هند په نفوذې ساحه کې د هغې نیول د تاسف وړ یوه تېروتنه وه.<sup>(۴۶)</sup>

بله مهمه موضوع چې د توافق لیک اعتبار زیانمن کوي د مومندو موضوع ده. مومند په دغه توافق لیک کې یاد شوي نه دي؛ خو برتانویانو هغه ته د باجوړ په ارتباط کتل چې امیر د هغه په اړه د نه مداخلې ژمنه کړې وه؛ خو ددې مانا دا نه کېږي چې امیر د مومندو په اړه هم د نه مداخلې ژمنه کړې ده او یا یې هغه د برتانوي هند په نفوذې سیمه کې ښوولې وي. مومند او باجوړ دوه سره بېلې سیمې دي چې بېل قومونه پکې اباد دي. له همدې امله و چې امیر

د ډيورنډ کرښې دې په نښه کېدلو په وخت کې هغوی ته ښکاره کړه چې ټول مومند د افغانستان خاوره ده. مومند له کامې نه تر پېښور پورې ملک کې اباد قوم دی. د پېښور ښار هم پخوا د مومندو ښار و. د مومندو بره برخه، په بر مومند او لره برخه په لر يا کوز مومند يادېږي. د هند وایسرای غوښتل چې کوز مومند د دوی په نفوذې ساحه کې وي؛ خو امير د مومندو وېش نه مانه. وایسرای بيا وغوښتل چې مومند په يوه اړخيز ډول ووېشي؛ خو د امير د ټينگ مخالفت له امله يې په پای کې د خپلې شورا په مشوره له دغه کار نه ډډه وکړه. په دغه فکر کې چې دغه وېش دې د امير له مړينې نه وروسته وشي. د مؤلف سرپرسي سايکس په وينا د مومند پوله تر ۱۹۲۶ پورې هېڅ په نښه شوې نه وه.

عجبه ده چې ډاکټر عظمت حيات خان د ډيورنډ کرښې په نامه په خپل اثر کې د مومندو وېش د افغانستان او هند تر منځ د وایسرای ایلگین د نظر له مخې ښيي. (۴۷) د دغه اثر له محتوياتو نه ښکاري چې هغه به د پاکستان د رسمي مقامونو په هدايت او مرسته ليکل شوی وي.

په هر حال د ډيورنډ توافق ليک موجود متن د اعتبار وړ کېدلی نه شي. هغه به هغه وخت د اعتبار وړ سند شي چې د امير عبدالرحمن او مارتمر ډيورنډ لاسليکونه ولري. دا چې ډيورنډ په خپلو رسمي راپورونو کې او د امير منشي سلطان احمد د امير عبدالرحمن ژوند په نامه کتاب کې چې د تاج التواريخ په نامه فارسي شوی دی، ويلي چې امير دغه توافق ليک لاسليک کړی دی، صحيح نه دی. ډيورنډ په خپل يوه خصوصي ليک کې خپله رسمي دغه وينا رد کړې ده او د سلطان محمد اثر دويم ټوک جعلي دی. سلطان محمد څه وخت چې خپل ناچاپ شوی اثر په لندن کې له خپرېدونکي سره پرې ايښی و، د انگليستان رسمي مقامونو د هغه په دويم ټوک کې چې د سيمې او بين المللي موضوعاتو په اړه دی، گوټې وهلي او خپل نظرونه يې پکې ځای کړي دي. دغه جعلتوب ما په خپل يوه اثر کې په مستند ډول شرح کړی دی. (۴۸)

د ۱۸۹۴ کال په پیل کې د برتانوي هند او افغانستان په موافقه د همدغه توافق لیک له مخې د دواړو خواوو د نفوذې سیمو ترمنځ د کرښې یا پولې د په نښه کولو په مقصد دريو کمیسونونو په کار پیل وکړ. لومړی کمیسون له خیبر نه، دویم کمیسون له گرمې نه او درېیم کمیسون له بلوچستان ایجنسی له سیمې نه، څلورم کمیسون وروسته جوړ شو او په کار یې پیل وکړ.

د کرښې د په نښه کېدلو وخت کې د برتانوي هند مامورانو د توافق لیک له نقشې نه کار اخیسته او افغان مامورانو به د هغو نقشو له مخې عمل کاوه، چې امیر ورته ورکړې وې؛ خو دغه نقشې سره متفاوتې وې او ددغه تفاوت پایلې لاندې او د کار څښېدل و چې درې کاله وخت یې ونیوه. په داسې حال کې چې اول فکر کېده چې هغه به د څلورو میاشتو کار وي. ډېر مهم د خیبر کمیسون و چې د نقشو د اختلاف له امله اول څه باندې درې میاشتې وڅښېده او بیا د ۱۸۹۴ کال په دسمبر کې د کمیسون افغان غړي، سپاه سالار غلام حیدر څرخي او برتانوي افسر اودني (Udny) له خوا سره ونیول شو. سپاه سالار خپل سیال اودني ته څرگنده کړه چې له امیر نه یې سمه نقشه تر لاسه کړې ده؛ خو دغه کمیسون د باشگل درې او داسې هم د مومندو په اړه د برتانوي هند له نظره په مقصد ونه رسېد. لکه چې د مخه ویل شوي، وایسرای له باشگل درې نه پوره تېر شو او د مومندو په وپشلو کې هم پاتې راغی؛ ځکه چې امیر تر پایه پورې ټینگ و چې ټول مومند د افغانستان خاوره ده او له همدې امله و چې وایسرای ایلگین بیا وغوښتل چې دغه کرښه له مومندو نه په یو اړخیز ډول تېره کړي؛ خو د خپل لوی درستیز او دخپلې شورا د غړيو د مخالفت په وجه چې امیر ممکن بیا ټول پروگرام لغوه کړي، له دغه کار نه لاس واخیست. هغه امیر ته اخطار ورکړی و چې که د میتایي (Mitai) پوسته لغوه نه کړي او له پارونو نه لاس وانخلي، په افغانستان باندې به مواجب ودرول شي او له هند نه به د وسلو ازاد انتقال نه مخنیوی وشي. هغه و چې د امیر په هدایت د میتایي نظامي پوسته د ۱۸۹۷ کال د اپرېل په ۲۴مه له افغان سرتېرو نه خالي شوه. پر دې سربېره برتانوي هند د خپل مامور مرک (Merk) له لارې د کوز مومند یو څو خپلونه

د پېسو له لارې تر خپل نفوذ لاندې راوستي وو چې وروسته د "ډاډور خېلونه" په نامه ياد شول. سره له دې هم دغو خېلونو ته د افغانستان له خوا د لالپورې د خان له لارې چې د ټولو مومندو عنعنوي خان و، مواجب ورکول کېدل. امير تر اخره د مومندو په اړه د ميتيايي پوستې له خوشي کولو نه غير برتانوي هند ته کوم امتياز ونه مانه.<sup>(۴۹)</sup> په خيبر کې يوه وړه برخه يې نښې پاتې شوه او نور ټول له سپين غره نه تر چترال پورې په نښه شول.

د بلوچستان کميسيون چې وظيفه يې د ايران تر سرحد يانې د ملک سپاه غرونو پورې د کرښې ايستل او په نښه کول و، هم له فکر نه کېدونکو ستونزو سره مخ شو، که څه هم د دغې اته سوه ميله کرښې اوږده برخه له وچې بېديا، شگلنو سيمو او سپيرو غونډيو څخه تېرېده، فکر کېده چې دغه کميسيون به خپله دنده په څلورو مياشتو کې سرته ورسوي؛ خو دغه کار څه باندې دوه کاله ونيول. لومړی دا چې انگليس کمشنر کتاکت مک مهون (Mac Mahon) د ۱۸۹۴ کال د اپرېل په پنځمه او سيال يې سردار گل محمد يوه مياشت وروسته له هغه د مې د مياشتې په اخر کې ډومندي (Domandi) ته ورسېد. عجبه داده چې د دوی ترمنځ خبرې د خليفه نورمحمد له لارې پيل شوې. ويل کېده چې امير خپل استازي سردار گل محمد ته ويلي وو چې له خپل انگليس سيال سره په نېغه ونه گوري. پر دې سربېره د دواړو نقشې سره متفاوتې وې. د معمول په شان له انگليس استازي سره د توافق ليک نقشه او له سردار سره د امير په لاس جوړه شوې نقشه وه. د ميک مهون ټول هغه کوشنونه شنلې شول چې غوښتل يې له سردار گل محمد سره په خپله خبرې وکړي يا دغه سردار هغه کرښه ومني چې د توافق ليک په نقشه کې په نښه شوې وه. په پای کې هغه خپل واپسرای له دې ستونزې نه خبر کړ او هغه له امير نه د يوه ليک له لارې وغوښتل چې خپل استازي پوه کړي چې کرښه د توافق ليک د نقشې له مخې په نښه کړي. هغه و چې بيا دوی دواړه د اگست په اتلسمه د درې کړيو په موده کې وليدل او خبرې وکړې؛ خو بيا هم موافقې ته ونه رسېدل او ميک مهون خپل حکومت ته وليکل چې زموږ د خبرو نتيجه په څرگند ډول ښيي چې تر څو امير سردار ته سمه نقشه او نوي هدايتونه ور نه کړي، زما لپاره به بې گټې وي چې له

سردار گل محمد سره د پولې په اړه بیا وگورم. حقیقت دادی چې د توافق لیک نقشه چې ۱۸۹۳ کې په بېره کښل شوې وه، تېروتنې یې لرلې. له بلې خوا امیر عبدالرحمن د افغانستان له ختیځو سیمو سره ښه بلد و. د هغه مور او نیا او دوه مېرمنې د همدغو سیمو له قومونو څخه وې. وایسرای بیا امیر ته ولیکل چې دا ټولې ستونزې له دې امله دي چې هغه (امیر) خپلو استازو ته سمې نقشې نه دي ورکړې. بیا یې ورته خبرداری ورکړ چې که هغوی ته یې سمې نقشې ورنکړې، نو د دغه کار پایلې به ناوړه وي. هغه و چې امیر بیا خپل د بلوچستان د کمیسون استازي ته د توافق لیک د نقشې نقل ور واستوه او په نتیجه کې د دغې برخې پولې د ټاکلو کار پر مخ ولاړ؛ خو هغه سره له دې هم بې ستونزو نه و. برتانوي هند د دې لپاره چې د کمیسون کار پر مخ ولاړ شي، د (په هه کوتل) (Phah kotal) افغانستان ته پرېښود که څه هم هغه په توافق لیک کې د هند په نفوذي سیمه کې ښوول شوی و.

په دغه نوې فضا کې د بل کال (۱۸۹۵) د فبرورۍ تر شپاړسمې پورې له ډومندي (Domandi) نه تر چمن پورې د پولې د په نښه کولو کار د دواړو خواوو په موافقه سر ته ورسېد؛ خو له چمن نه د ایران تر سرحد پورې د کرښې د نښه کولو په کار کې ځنډ پېښ شو. یو خو دا چې نوی افغان استازی محمد عمر خان چمن ته ښایسته ځنډ وروسته ورسېد. پر هغه سربېره د خواجه عمران او چمن تر مېنځ کرښې پر سر د دواړو تر مېنځ اختلاف پېښ شو. دوی له چمن نه تر غوښې پورې د پولې د په نښه کولو کار پیل کړ؛ خو کله چې محمد عمر خان دغه برخه د افغانستان خاوره وبلله، میک مه هون هغه رد کړه. په دې دلیل چې د هغه په قول دا د پښین علاقه ده او پښین او سېي خو د گندمک د تړون له مخې د هند شوي وو او د کابل په توافق لیک کې د هند په نفوذي سیمه کې نیول شوی و. لاندې په پای کې بیا وایسرای او امیر ته ورسېده او وایسرای د دې لپاره چې له چمن نه د ایران تر سرحد پورې د لیکې د په نښه کولو کار په مخ ولاړ شي، افغانستان ته د ایلټاز کاریز (Iltaz karez) پرېښود. څنگه چې میک مه هون د ۱۸۹۵ کال په جون کې هند ته غوښتل شوی و، نور انگلیس ماموران د ۱۸۹۶ کال په جنوري کې سره ټول شول او له افغانانو سره یې په گډه د لیکې



د په نښه کولو کار له سره ونیوه او دغه کار بیا، بې له کوم خنډه نه پر مخ ولاړ او د همدغه کال په جون کې ددغې اوږدې لیکې وروستی پایه د ملک سیاه غره له پاسه ودرول شوه.<sup>(۵۰)</sup>

د کرمې کمیسون د مخه له سیکارام (Sikaram) نه تر لارام (Laram لړم؟) پورې د کرښې د په نښه کولو کار سرته رسولی و. دغه کرښه د ډانلډ (Donald) او شریندل خان په ګډه کوښښ لږ و ډېر د ډیورنډ د توافق لیک له مخې ایستل شوې او په نښه شوې وه چې زیاتره یې د افغانستان په ګټه وه. په نښه کولو کې یې طبیعي ځانګړتیاوې او اوبه په نظر کې نیول شوې وې. افغان خوا که څه هم سمه نقشه په لاس نه لرله د کرښې د په نښه کولو کار د ۱۸۹۵ په مېنځ کې سرته ورسېد او د دواړو خواوو له خوا ومنل شو.

د وزیرستان کمیسون د ۱۸۹۵ کال په جنورۍ کې د پولې د په نښه کولو کار شروع کړ، خو دغه کمیسون یوازې له انګلیس افسرانو څخه جوړ و. د هند د وایسرای په وینا امیر هغه ته ښکار کړې وه چې دغه کار دې، دوی په خپله ترسره کړي، بې له دې چې افغان ماموران پکې برخه ولري. د عظمت خان په وینا دغه کمیسون د وزیرو ملت ته د درې زره سرتېرو په زور ننوت او د ګومل له سین نه لس میله پورته په واڼه کې یې په یوه کامپ کې واړول. تردې د مخه، په واڼه کې له وسله وال پاڅون سره مخ شول. په وزیرو کې دغه فکر زر خپور شو چې د انګرېزانو په شته والي سره به دوی خپله خپلواکي چې ډېر پرې ویاړېدل، له لاسه ورکړي او باجونه به هم پرې حواله شي؛ نو د ۱۸۹۴ په نومبر کې یې په انګرېزانو برید وکړ او یو شمېر یې د دوو افسرانو په ګډون تپي کړل؛ خو په پای کې دغه پوځ د جنرال لاکهارت په قومندانۍ پاڅون وځاپه او له هغه وروسته د کرښې د په نښه کولو کار له ډومنډي نه پیل شو او د درې پوځي واحدونو په ملګرتوب له خوجه حضر نه د برمل او شوال له درې نه په سختو حالاتو کې په دغه کار موفق شو. له ډومنډي نه تر لارام پورې د کرښې د ټاکلو نقشې او یادښتونه امیر ته د هغه د منلو لپاره واستول شول؛ خو هغه پرې اعتراض وکړ او ویې غوښتل چې یو شمېر ځایونه د یو څو کوتلونو په ګډون باید د افغانستان وي؛ خو د هغه دغه غوښتنه

ونه منل شوه او ورته څرگنده شوه چې کومه کرښه چې ښاغلي کنگ او ښاغلي اندرسن ټاکلې، اخري ده او بدليدلې نه شي.<sup>(۵۱)</sup>

په دغه ډول د بدخشان له بروغیل کوتل نه د ایران د ملک سپاه غرو پورې د یوه نیم زرمیل په اوږدو کې د برتانوي هند "عملي سرحد" په تقاضا داسې کرښه په نښه شوه چې مقصد یې د کابل توافق لیک له مخې د برتانوي هند او افغانستان د نفوذي سیمو سره بېلول و. دغه کرښه وروسته د ډیورنډ کرښې په نامه یاده شوه؛ خو د نفوذي سیمو په دغه ډول سره بېلول د دوو هېوادونو ترمنځ د پولې مانه نه شي لرلې. په دغې لیکې سره د پښتنو او بلوڅو مهم قومونه لکه ترکلاني، وزیر، شینواري، نورزي، اڅکزي، بلوڅ او وروسته مومند سره وپشل شوي، وښودل شول چې په اصل کې سره وپشل کېدلی نه شي. دوی په خپلو کې دغسې ټینګ قومي، اجتماعي او اقتصادي اړیکې لري چې د لیکې د دواړو خواوو حکومتونه هم د هغوی د تګ راتګ مخه نه شي نیولې، نو دوی د پخوا په شان په خپلو کې په تګ راتګ کې آزاد وو. په واقعیت کې دغه په نامه پولې دوی ته هیڅ وخت د پولې حیثیت نه لاره، په تېره په هغو سیمو کې چې فزیکي او طبیعي خنډ یې نه لاره. دا سمه ده چې یو ځای بل ځای غرونه او له چمن نه تر ایران پورې شگلنې دښتې په لار کې پرتې وې؛ خو له دغې ډېرې اوږدې کرښې نه د اوبستلو او را اوبستلو لارې دغومره ډېرې وې چې د دغو قومونو د خلکو لپاره هیڅ خنډ نه و. دا یوازې د زبرځواک برتانوي زور و چې د خپلې طلايي مستعمرې یانې هند د خوندي ساتلو لپاره یې د نړۍ په دغسې سیمې کې یو غیر طبیعي حال رامنځ ته کړ او د افغانستان سیاسي لاس یې له خپلو سیمو نه لنډ کړ؛ نو دا په واقعیت کې د حکومتونو ترمنځ د کاغذ پر سر رسمي پوله وه، نه د کرښې دواړه خواوو خلکو ته؛ او چې د کرښې د ختیځې سیمې ولسونه پوه شول چې ملکونه یې د برتانوي په نفوذي سیمه کې نیول شوي او خپلو اکې ته یې د مسلمانانو، برتانویانو او هندوانو له خوا خطر پېښ شوی دی، د ۱۸۹۷ په جون کې یې د دغې کرښې پر خلاف په یوه لوی سراسري پاڅون لاس پورې کړ. په دغه پاڅون کې له شعیه توریو نه پرته حتی د کوز مومندو د "د ډاډ وړ ځانگو" په گډون (د مومندو له ترک زي

خانګې نه پرته) ټولو قومونو ګډون لاره او غازيان يې د خپلو قومي او روحاني مشرانو په مشرۍ تر شېکر پورې وړاندې لامل؛ خو انګرېزانو د هغو د غلي کولو لپاره لږ و ډېر او يا زړه منظم پوځ په بېلو واحدونو کې په کار واچوه چې په هغو کې يو هم د برتانيې وروستی صدراعظم سر ونستن چرچل و. مهمه داده چې دغو قومونو په دغه لوی او بېساري پاڅون سره د ډيورنډ کرښه په غوڅه توګه رد کړه.<sup>(۵۲)</sup> له همدې امله به هم و چې انګرېزانو کونښن ونه کړ چې د خپلې هندي مستعمرې اداري طرز په دغو قومونو تطبيق کړي. د دوی کونښن دا و چې دغه قومونه په سياسي لحاظ تر نفوذ لاندې ولري چې دا يو بېل بحث دی او ما د دغې موضوع او د ډيورنډ توافق ليک اړوندې موضوع ګانې په خپلو ياد شويو اثارو کې تر اوردې بحث لاندې نيولي دي.

دلته به دومره وويل شي چې د ډيورنډ کرښې په نښه کولو سره د افغانستان په دغه کار سره د افغانستان د ټولو حدودو ټاکنه پای ته ورسېده او افغانستان په دغه کار سره نه يوازې تر پخوانه کوچنۍ شو، اصلي افغانستان يې هم له لاسه ورکړ.

په پای کې ښايي يو ځل بيا وويل شي چې د افغانستان د پولو ټاکل کېدو حرکت چې د امير شېرعلي په وخت کې کې پيل شوی و، د امير عبدالرحمن په وخت کې پوره شو. د امير شېرعلي په وخت کې د آمو سين د بخارا او افغانستان ترمنځ پوله په لندن کې د برتانيې حکومت او په پيټرسبرګ کې د روسي حکومت له خوا ومنل شوه او سيسان د ايران او افغانستان ترمنځ ووېشل شو. د امير عبدالرحمن په وخت کې د پنځه په کشاله کې له خمياب نه تر ايران پورې ليکه او په شمال - ختيځ کې د پنجه نهر د بخارا او افغانستان ترمنځ د پولې په شان ومنل شو. په همدې دوره کې ډېره لانجمنه او ډېره مهمه د ډيورنډ کرښه وه چې په نښه کولو سره يې اصلي افغانستان له اوسني افغانستان څخه بېل وګڼل شو. په دغو ټولو ټاکنو کې د افغانستان رول فرعي يا هيڅ و او افغانستان تر پخوانه کوچنۍ شو؛ خو له بلې خوا په همدغو پولو ټاکنو سره و چې افغانستان د دوه اروپايي قوي امپراتوريو ترمنځ د يوه هېواد په توګه پر ځای پاتې شو.

په واقعیت کې دا د برتانیې نېغ فشار او زور او په شمال - ختیځ کې د تزاري روسیې خطر و چې امیر عبدالرحمن یې د ډیورنډ کرښې منلو ته مجبور کړ. له هغه نه پرته هېڅ فکر نه کېده چې دی به دغه کرښه ومني. په داسې حال کې چې ده د مخه پر دې پیل کړی و چې د افغانستان له لاسه تللې سیمې بیرته تر لاسه کړي او له افغانستان نه لږ تر لږه د امیر دوست محمد د وخت افغانستان جوړ کړي. د افغانستان په واکمنو کې یوازې ده د برتانوي نفوذ سیمې له خلکو سره ډېر علائق لرل او هغه تر زیاتې اندازې شخصي او فامیلي وو. د ده مور، نیا او دوه مېرمنې له همدغو خلکو څخه وې او ده هم د نورو افغان واکمنو په شان تر اباسین پورې ملکونه د افغانستان گڼل. پر دې سربېره ده ته به دا هم ډېره دردناکه وه چې دی چې خپلو خلکو ته یو زورواک واکمن او "اوسپنیز امیر" و، د ډیورنډ کرښې په موضوع کې یو بېچاره امیر شوی و.

سره له دې ټولو خبرو د وخت په نظر کې نیولو سره د امیر عبدالرحمن ونډه د اوسني افغانستان په جوړولو کې مهمه وه. ده تر هر بل افغان واکمن نه ډېر خپل وینښ ژوند د دولتي نظام تنظیمولو او پیاوړي کولو او د هېواد د خوندي ساتلو لپاره وقف کړی و چې نتیجه یې دغه اوسنی افغانستان دی. په دې حساب دی د اوسني نوي افغانستان مؤسس کیري، په داسې حال کې چې ستر احمد شاه د معاصر افغانستان سر مؤسس و.

پای

## د ډیورنډ توافق لیک یا د ۱۸۹۳ کال کابل کانونشن

په داسې حال کې چې د هندوستان په خوا کې د افغانستان د سرحدی سیمې په اړه ځینې مسئلې پیدا شوي دي او په داسې حال کې چې دواړه والا حضرت امیر او د هندوستان حکومت هیله من دي چې دغه مسئلې د دوستي په پوهاوي او د دواړو د نفوذ د ساحو د حد په ټاکلو سره حل شي، ترڅو په راتلونکي کې د دغو متحدو حکومتونو ترمنځ د دغې موضوع په سر د اختلاف نظر نه وي. په دې وسیله په لاندې ډول سره موافقه وشوه:

۱. د والا حضرت د ختیځې او سهيلي سرحد توابع دې له واخان نه د بارس تر پولې پورې هغه لیکه تعقیب کړي چې په هغې نقشې باندې ښوول شوي ده چې له دغه توافق لیک سره مله ده.

۲. د هندوستان حکومت به هیڅ وخت په هغو سیمو کې چې له دغې لیکې نه اخوا د افغانستان په لور پرتې دي، مداخله ونه کړي او والا حضرت امیر به هیڅکله په هغو سیمو کې چې له لیکې نه اخوا د هندوستان په لور پرتې دي، مداخله ونه کړي.

۳. د برتانېې حکومت په دې ډول موافقه کوي چې والا حضرت امیر دې اسمار او تر هغه پورته دره تر چاناک پورې وساتي. له بلې خوا والا حضرت موافقه کوي چې دی به هیڅ وخت په سوات، باجوړ یا په چترال کې د باشگل یا ارنوایی درې په گډون مداخله نه کوي. همداسې د برتانېې حکومت موافقه کوي چې د برمل سیمه والا حضرت ته پرېږدي، کومه چې په هغه مفصله نقشه کې ښوول شوې چې والا حضرت ته د مخه سپارل شوې ده او والا حضرت د پاتې وزیري ملک او داور په هکله له خپلې ادعا نه تېرېږي. په همدې ډول والا حضرت د چاغه په اړه له خپلې ادعا څخه تېرېږي.

۴. د سرحدی سیمې لیکه به د افغان او برتانوي کمشنرانو لخوا له دې وروسته په تفصیل سره وکارېله شي او حدبندي به شي، په کوم ځای کې چې د تطبیق وړ او مطلوب وي. د دغو کمشنرانو مقصد به دا وي چې د سرحد په ټاکلو کې متقابل پوهاوي ته سره ورسېږي. داسې چې دغه لیکه دې تر نهایی امکان پورې د هغې نقشې له مخې وي چې له دغه

توافق ليک سره مله ده، په داسې حال کې چې ددغې سرحدي سيمې د گاونډيو کليو د موجودو محلي حقوقو رعايت پوره شي.

۵. د چمن د موضوع په اړه والا حضرت د برتانوي نوې قشلي په هکله له خپل اعتراض نه تېرېږي او برتانوي حکومت ته هغه حقوق پرېږدي چې د سرکې تېلريا (Sikai Tilerai) په اوږو کې يې په بيه اخيستی وو. د سرحد سيمې له دغه ټکي نه به ليکه په لاندي ډول وکارلې شي:

دغه ليکه به پښه کوتل ته نږدې د خوجه امران غرو له سر نه چې د برتانيې په سيمه کې به پاتې کېږي، په هغه لور کښله کېږي چې مرغه چمن او شاربوو چينه به افغانستان ته پاتې کېږي او د نوي چمن چوڼۍ او د افغان پوسته چې د لښکر ډنډ په نامه يادېږي، تر نيمايي پورې رسېږي او په داسې حال کې چې [ليکه] به د جنوب په لور روانه وي، د خوجه امران د غرو سره به بيا يو ځای کېږي. په دې دې ډول چې د غوښې پوسته به د برتانيې په علاقه کې او د غوښې په جنوب او لويديځ کې د شوراوک سرک به افغانستان ته پرېږدي. د برتانيې حکومت به د دغه سرک تر نيم ميلي پورې په هيڅ ډول مداخله نه کوي.

۶. د دغه توافق ليک دغه پورته فقرې د هندوستان د حکومت او د افغانستان د والا حضرت له خوا د نظر ټول عمده اختلافات چې د سرحدي سيمې په اړه د دوی ترمېنځ پيدا شوي وو، د پوره او قناعت کوونکې فيصلې په ډول گڼل کېږي او دواړه د هندوستان حکومت او والا حضرت په ذمه اخلي چې د جزئياتو په هکله ټول اختلافات لکه هغه چې وروسته به د هغه منصبدارانو له خوا پرې غور کېږي چې د سرحدي ليکې د حدبندي لپاره ټاکل کېږي، د دوستۍ په روحيې سره به فيصله کېږي. د دې لپاره چې تر هغو چې ممکنه وي د دواړو حکومتونو ترمېنځ د شکونو او ناسم پوهاوي سببونه له منځه ولاړ شي.

۷. د هندوستان حکومت چې د والا حضرت له روغ نيتۍ نه د برتانيې حکومت په اړه پوره ډاډمن شوی او غواړي افغانستان پياوړی او خپلواک وويني، د والا حضرت له خوا د جنگي لوازمو په رانيولو او واردولو باندې به اعتراض ونه کړي او دوی به په دغه هکله په خپله څه مرسته ورسره وکړي. پر هغه سربېره د دې لپاره چې د والا حضرت د هغې

دوستی روحيې نښه وساتله شي چې په دغو مذاکراتو کې يې ښوولې ده، د هندوستان حکومت ژمنه کوي چې په هغو دولسو لکو روپيو کې شپږ لکه روپۍ زياتوالی راوستل شي چې والا حضرت ته هر کال د مالي مرستې په ډول ورکول کيږي.

هنري ماتمر ډيورنډ د هندوستان د حکومت د باندنيو چارو وزير

امير عبدالرحمن خان، د افغانستان او د هغه د توابعو امير

کابل، ۱۲ نومبر ۱۸۹۳

## يادښتونه

### لومړۍ څپرکي

#### پښتون

۱. ډېوډ کرسټين، دغه گړندی تلونکې نړۍ، د بشريت لنډ تاريخ، بارک شر خپرونکې ډله، مساجوست، امريکا، ۲۰۰۸، پيلامه، ليکونکي د کلفورنيا د سان ديگو پوهنتون استاد دی.
۲. ج.پ. مالوري، د هندو اروپايانو په پلټنه کې، تميز او هډسن، ۱۹۸۹، ۲۶۶ - ۲۷۰.
- ګورډن چايلډ، آريايان، بارنز او نوبل، نيويارک، ۱۹۹۳.
۳. احمد علي کهزاد، د افغانستان پخوانی تاريخ، لومړی جلد، پښتو کونکي يو شمېر ليکوال، د افغانستان د تاريخ ټولنه، ۱۳۳۴-۱۹۵۵، کابل، ۴۴.
۴. چايلډ، آريايان، ۲۰۴.
۵. جېني ډي وس - کمبال، جنگيالی ښځې، ټايم ورائر کمپني، نيويارک، ۲۲۰۲، Xiii.
۶. ويليم مک گورن، د منځنۍ اسيا لرغونې امپراتوري گانې، شمالي کارولانیا پوهنتون، ۱۹۳۹، ۲۷.
۷. ر. گرشمن، ايران، له لرغونې زمانې نه تر اسلامي فتوحاتو پورې، د پنگون خپرونه، ۱۹۶۱، ۶۱.
۸. پورتنی اثر، ۱۱مخ.



۹. پورتنی اثر ۶۳ مخ.
۱۰. کهزاد، یاد شوی اثر، ۱۱۴-۱۱۵.
۱۱. نیکولاس ریاسونافسکي، د روسیې تاریخ، درېیم چاپ، د اکسفورډ پوهنتون خپرونه، ۱۹۷۷، ۱۴-۲۷.
۱۲. مک گورن، یاد شوی اثر، ۲۸. چایلد، یاد شوی اثر، ۱۰۴.
۱۳. مک گورن، یاد شوی اثر، ۲۸. چایلد یاد شوی اثر، ۱۰۹.
۱۴. الیکزاندر بیلینتسکي، منځنی اسیا، ژباړونکی جیمز هوگارت، نړۍ وال خپرونکی شرکت، نیویارک، ۱۹۶۸-۲۶.
۱۵. ا.ب. اولسمتد، د پارس امپراتوري تاریخ، شیکاگو پوهنتون، ۱۹۴۸، ۶۶-۳۴.
۱۶. هیرودوت، تاریخ، ژباړونکی د. گرین، شیکاگو پوهنتون، ۱۹۸۷، ۱۲۹-۱۳۰.
۱۷. کهزاد، یاد شوی اثر، ۸۵-۱۳۲.
۱۸. ستینلي ولپرټ، د هند نوی تاریخ، څلورم چاپ، ۱۹۹۳، اکسفورډ پوهنتون، ۲۴-۲۶. ج.م. رابرتس، د نړۍ تاریخ، د پنگون خپرونه، ۱۹۸۸، ۱۱۵-۱۲۸.
۱۹. کهزاد، یاد شوی اثر، ۱۰۹.
۲۰. پوتنی اثر، ۱۱۰.
۲۱. هیرودوت، تاریخ، ۱۰۲.
۲۲. چ. و. بیلو، د افغانستان نژادونه، سنگ میل خپرونه، لاهور، ۱۱۸۰، ۵۸-۶۰.
۲۳. کهزاد، یاد شوی اثر، ۱۱۲.
۲۴. کم بال، یاد شوی اثر، ۵۲.
۲۵. رچرډ فرای، د منځنی اسیا میراث، له لرغونې زمانې نه د ترکانو تر خپرېدو پورې، مارکوس وای نر خپرونکی پرنسټن، ۲۰۰۱، ۹۲.
۲۶. کهزاد، یاد شوی اثر، ۱۲۰-۱۲۲، بیلو، یاد شوی اثر، ۵۸-۹۶.
۲۷. هیرودوت، ۴۹۳.
۲۸. د رنجیو-ان معبد، کیوتو، جاپان، د لیکونکي کتنه، سپتمبر ۲۰۱۰.

۲۹. بیلو، یاد شوی اثر، ۶۱. قاضي عطاءالله، د پښتنو تاریخ، پریس پېښور، ۱۹۴۷، ۱۲.
۳۰. کهزاد، یاد شوی اثر، ۱۲۲.
۳۱. بیلو، یاد شوی اثر، ۸۵.
۳۲. میر غلام محمد غبار، جغرافیای تاریخی افغانستان، مرکز نشراتی میوند، ۱۳۸۷-  
۱۹۹۹، پشاور، ۷۱.
۳۳. کهزاد، یاد شوی اثر، ۱۲۴.
۳۴. بیلو، یاد شوی اثر، ۹۰.
۳۵. غبار، جغرافیای تاریخی افغانستان، ۷۱.
۳۶. غبار، افغانستان و نگاهی به تاریخ آن، مجله کابل، سال اول شماره ۹، ۱۳۱۰-۱۹۳۱،  
۸۴. محمد حسن کاکړ، افغان، افغانستان و مختصری از کوشش های افغان ها  
برای تشکیل دولت در هندوستان، فارس و افغانستان، پوهنتون کابل،  
۱۳۵۷-۱۹۸۷، ۳۷.
۳۷. صدرالدین عینی، معنای کلمه تاجیک، در تاجیکان در مسیر تاریخ، ترتیب  
کنندگان، میرزا شکورزاده و بلال عمار، ناشر کتابفروشی فضل، پشاور،  
۱۹۹۹/۱۳۷۸، ۴۱.
۳۸. فرای، یاد شوی اثر، ۲۱۴.
۳۹. عینی، معنای کلمه تاجیک، یاد شوی اثر، ۴۱.
۴۰. فرای، منحنی اسیا یاد شوی اثر، ۱۱۴.
۴۱. محمد حسن کاکړ، د افغانستان سیاسي او ډیپلوماتیکي تاریخ، ۱۸۶۳-۱۹۰۱،  
برل خپرونکی مؤسسه، لیدن، ۲۰۰۶، ۱۱۰.
۴۲. کاکړ، افغان او افغانستان، یاد شوی اثر، ۳۸.
۴۳. پورتنی اثر، ۳۵.
۴۴. د قول نقل، کاکړ، پورتنی اثر، ۳۵.
۴۵. جارج مارگن سترن، افغانستان، نوی اسلامی دائرة المعارف، ۲۱۷.

۶۶. مجاور احمد، زیار، پښتو او پښتانه د ژبپوهنې په رڼا کې، د ساپي پښتو خپرونو او پراختیا مرکز پېښور، ۱۹۷۹-۲۰۰۱، ۱۴۴، ۱۲۸، ۱۹۴. له پوهاند زیار نه په دې وسیله مننه کوم، چې خپل دغه اثر یې له انګلیستان څخه ماته استولی دی.
۴۹۳. هېرودوت، ۴۷.
۴۸. کم بال، یاد شوی اثر، ۵۱.
۴۹. چایلد، آریایان، یاد شوی اثر، ۳۹. کم بال، یاد شوی اثر، ۵۱.
۵۰. سترابو، جغرافیه، لومړی او دویم کتاب، ژباړونکی هوراس جونز، هارور د پوهنتون خپرونه، کمبریج، لندن، ۱۹۹۷، ۲۳۵، ۴۴۱.
۵۱. چایلد، آریایان، ۳۸.
۵۲. کم بال، یاد شوی اثر، ۹، ۹۹، ۲۴۶.
۵۳. رنه گروسی، د هوارو دښتو امپراتوري، د منځنۍ اسیا تاریخ، ژباړونکی وال فورډ. رتگرز پوهنتون خپرونه، لندن، ۱۹۷۰، ۲۸، ۲۹.
۵۴. فرای، منځنۍ اسیا، یاد شوی اقر، ۳۴.
۵۵. کم بال، یاد شوی اثر، ۹۹. فرای، منځنۍ اسیا، ۸۲، هېرودوت، ۱۲۶.
۵۶. فرای، منځنۍ اسیا، یاد شوی اثر، ۸۱ کهزاد، د پخواني افغانستان تاریخ، دویم ټوک، ۱۳۹۹، ۱۳۸-۱۶۴.
۵۷. هېرودوت، ۱۲۹-۱۳۰.
۵۸. فرای، منځنۍ اسیا، ۸۳، ۸۵.
۵۹. گرشمن، یاد شوی اثر، ۲۰۶-۲۱۴.
۶۰. کونټس روفوس، د کسندر تاریخ، ژباړونکی: جان یادلي، د BCA خپرونه، د پښتون په همکارۍ، ۲۰۰، ۱۶۰.
۶۱. پیترگرین، د مقدوني سکندر ژوند لیکنه، د کلیفورنیا پوهنتون خپرونه، برکلی، لندن، ۱۹۹۱، ۳۰۷.
۶۲. روفوس، د سکندر تاریخ، یاد شوی اثر، ۱۶۲.

۶۳. پورتنی اثر، ۱۶۴.
۶۴. روفوس، د سکندر تاریخ، یاد شوی اثر، ۱۶۷.
۶۵. پورتنی اثر، ۱۶۸-۱۷۰.
۶۶. پورتنی اثر، ۱۷۱.
۶۷. پورتنی اثر، ۱۷۲.
۶۸. پورتنی اثر، ۱۷۷-۱۸۱.
۶۹. پیتر گرین، سکندر ژوند لیک، یاد شوی اثر، ۳۶۲.
۷۰. روفوس، یاد شوی اثر، ۱۸۱.
۷۱. آریین، د سکندر یرغلونه، د سیلنکورت ژباړه، د پنگون خپرونه، ۱۹۵۸، ۲۳۲.
۷۲. لیوس کمنگز، لوی سکندر، گرو خپرونه، نیویارک، ۱۹۴۰، ۲۹۰.
۷۳. روفوس، د سکندر تاریخ، ۱۸۳.
۷۴. پیتر گرین، د سکندر ژوند لیک، یاد شوی اثر، ۳۶۸. آریین، د سکندر یرغلونه، یاد شوی اثر، ۲۳۲.
۷۵. پورتنی اثر، ۳۶۷-۳۶۷.
۷۶. تیودور ډاج، سکندر، ده کاپو خپرونه، دغه اثر اول په ۱۸۹۰ کې چاپ شوی و. د ډاج (۱۹۰۹-۱۸۴۲) دغه پنځه په څه کم اووه سوه مخونو کې له سره چاپ شوی اثر د چاپ نېټه نه لري. ۵۱۲-۵۱۵.
۷۷. پیتر گرین، د سکندر ژوند لیک، یاد شوی اثر، ۳۸۲.
۷۸. کمنگز، لوی سکندر، یاد شوی اثر، ۳۲۳.
۷۹. آریین، د سکندر یرغلونه، ۲۴۷.
۸۰. بلیني، لوی سکندر، د تاریخ د نه مغلوب شوي جنرال نه درسونه، پال گریو، میکیلن خپرونه، ۲۰۱۰، ۱۴۳-۱۴۱.
۸۱. پیتر گرین، د سکندر ژوند لیک، یاد شوی اثر، ۳۸۳.
۸۲. آریین، د سکندر یرغلونه، یاد شوی اثر، ۲۸۱.

۸۳. گندا سنگه، احمد شاه بابا، طارق خپروني، لاهور، دوهم چاپ، ۱۹۸۱، ۱۱۷.
۸۴. ارين، د سکندر يرغلونه، ياد شوی اثر، ۳۶۳-۳۶۰.
۸۵. کمنگز، سکندر، ياد شوی اثر، ۴۳۰-۴۱۶.
۸۶. روفوس، د سکندر تاريخه، ياد شوی اثر، ۲۴۵.
۸۷. روميلاده تير، پخوانی هند، له پيل نه تر ۱۳۰۰م پورې پنگون، ۲۲۰۲، ۱۷۴. پرسپول
- سپير، هند، عصري تاريخ، د مشيگن پوهنتون خپرونه، ۱۹۶۱، ۵۴.
۸۸. پال برنارد، په آی خانم کې د يونان کالوني او يونانيت په منځنی اسيا کې، دغه مقاله په دغه کتاب کې خپره شوې ده. افغانستان، د کابل موزيم پتې خزاني، تنظيم کوونکي ف. های برت او پ. کمبون، د ملي جغرافيايي ټولني خپرونه، د چين چاپ، ۲۰۰۸، ۸۱-۱۳۱.
۸۹. مک گورن، د منځنی اسيا پخوانی امپراتوري گانې، ياد شوی اثر، ۷۰.
۹۰. فرينک هولټ، تندر اچونکي زيوس، د يونان شوي باختر جوړول، د کليفورنيا پوهنتون خپرونه، لاس انجلس، لندن، ۱۹۹۹، ۱۲.
۹۱. کهزاد، د افغانستان پخوانی تاريخ، اول ټوک، ياد شوی اثر، ۱۲۰.
۹۲. مک گورن، ياد شوی اثر، ۶۷-۶۸ گرشمن، ايران، ياد شوی اثر، ۲۴۳.
۹۳. گرشمن، ايران، ياد شوی اثر، ۲۴۲-۲۴۴.
۹۴. پورتنی اثر، ۲۴۹، جارج رالنسن، لرغونی تاريخ، لوی مدنيتونه له ۳۰۰۰ مخزېږديز نه د روم تر پرخولو پورې، بارنز او نوبل خپرونه، نيويارک، ۱۹۹۳، ۴۸۸.
۹۵. س. و. وچ ود، د زمانې غنيمتونه، له لرغوني زمانې نه تر شپاړسمې پېړۍ پورې د نرس تاريخ، فينکس خپرونه، لندن، ۱۹۸۸، ۱۱۷.
۹۶. رنه گروسي، ياد شوی اثر، ۱۹.
۹۷. فرای، منځنی اسيا، ياد شوی اثر، ۱۲۲.
۹۸. پال برنارد، ياده شوې مقاله، ۱۰۴.

۹۹. رنه گروسي، ۳۰ ولسن، لرغونې تاريخ، ياد شوی اثر، ۱۳۹. کهزاد، د افغانستان پخوانی تاريخ، دویم ټوک، د تاريخ ټولني خپرونه، کابل، ۱۳۳۹، ۱۴۵. فرای، منځنی اسيا، ۱۲۷.
۱۰۰. بيلو، د افغانستان نژادونه، ياد شوی اثر، ۱۸.
۱۰۱. رنه گروسه، ياد شوی اثر، ۳۲.
۱۰۲. فرای، منځنی اسيا، ياد شوی اثر، ۱۳۵. کهزاد د کوشاني امپراتوري اوږد بيان کړی. دویم ټوک، ۲۰۰.
۱۰۳. مک گورن، ياد شوی اثر، ۴۰۷، ۴۰۸، رنه گروسه. ۶۹.
- ۱۰۳ الف: گرشمن، ۲۸۹ - ۳۰۹.
۱۰۴. چارلز ډورن، د پوهې تاريخ، بالتايين، کتابونه، نيويارک، ۱۹۹۱، ۶۷-۸۹.
۱۰۵. گرشمن، ايران، ياد شوی اثر، ۳۰۰-۳۰۲.
۱۰۶. روفوس، ياد شوی اثر، ۱۸۱. نيويارک ټايمز، جولای ۱۷، ۴.
۱۰۷. روميلا ده پر ریا پير، د پخواني هند تاريخ، ياد شوی اثر، ۲۱۷-۲۱۸.
۱۰۸. رالنسن، پخوانی تاريخ، ياد شوی اثر، ۴۸.
۱۰۹. تيودور ډاج، سکندر، ياد شوی اثر، ۱۲۲.
۱۱۰. روفوس، د سکندر تاريخ، ياد شوی اثر، ۵۱۶.
۱۱۱. مک گورن، د منځنی اسيا لرغونې امپراتوري گانې، ياد شوی اثر، ۷-۸.
۱۱۲. رالف گرفت، مدون، مترجم او مبصر د ريگويدا مذهبي سندري، خپرونکی موتي لال نبر سېداس، دهلي، ۱۹۷۳. دغه اثر اول په ۱۸۸۹ او بيا په ۱۸۹۹ کې خپور شوی و. ۳۴۲، ۵۷۴. له ډاکټر عبدالرحمن زماڼي نه ډېره مننه کوم چې دغه مهم اثر او داسې هم د مک گورن اثر په نامه د منځنی اسيا لرغونې امپراتوري گانې يې، د کلفورنيا پوهنتون له کتابتون نه ماته په امانت راوړي وو.
۱۱۳. رالف گرفت، د ريگويدا مذهبي سندې، پورتنی اثر، ۴۱۲، ۵۷۴.
۱۱۴. فرای، منځنی اسيا، ياد شوی اثر، ۱۲۴.

۱۱۵. ارين، یاد شوی اثر، ۲۵۵.
۱۱۶. کمنگر، لوی سکندر، یاد شوی اثر، ۳۲۸، ۳۲۹. کهزاد، افغانستان در پرتو تاریخ، کابل، ۱۳۴۶، ۱۶۰.
۱۱۷. مگ گورن، د منځنی اسیا لرغونې امپراتوري گانې، یاد شوی اثر، ۴۷۹.
۱۱۸. دوست محمد دوست، د افغانستان ژبې او توکمونه، پښتو ټولنه، کابل، ۱۵۴، ۱۰۶.
۱۱۹. مک گورن، یاد شوی اثر، ۴۷۸.
۱۲۰. پورتنی اثر، ۴۰۱.
۱۲۱. پورتنی اثر، ۲۰.
۱۲۲. ج.چ. ولسن، لرغونې اریانا، اسیایي پوهیز سرویسونه، نوي دهلې، ۱۹۹۸، ۱۲۱.
۱۲۳. پورتنی اثر، ۱۲۱.
۱۲۴. احمد علي کهزاد، افغانستان، در شاهنامه، بیهقي، کتاب خپرولو مؤسسه، کابل، ۱۳۵۵-۱۹۷۶، ۷۴، ۷۵ کهزاد، د افغانستان پخوانی تاریخ، لومړی ټوک، ۲۳۰.
۱۲۵. ولسن، لرغونې آریانا، یاد شوی اثر، ۱۴۰.
۱۲۶. چایلد، آریایان، یاد شوی اثر، ۸۳.
۱۲۷. صدیق الله رښتین، لرغونې پښتو، یونیورسټي بوک ایجنسي، پېښور، ۱۳۷۳-۱۹۹۴، ۱۱۳-۱۱۵.
۱۲۸. چرچد فرای، د پارس طلايي دوره، بارنز او نوبل خپرونه، نیویارک، ۱۹۷۵، ۹۲.
۱۲۹. مارگن سټرن.
۱۳۰. د قول نقل، زیار، پښتو او پښتانه د ژبپوهنې په رڼا کې، د ساپي پښتو خپرونو او پراختیا مرکز، پېښور، ۲۰۰۱، ۱۷۴.
۱۳۱. کم بال، جنگیالی- بنځې، یاد شوی اثر، ۴۴.
۱۳۲. دوست، د افغانستان ژبې، یاد شوی اثر، ۱۱۲. هبرودوت، ۱۲۹.
۱۳۳. الیکزاندر بیلینسټکي، منځنی اسیا یاد شوی اثر، ۷۶، ۷۷، ۵۵، ۱۰۲، ۱۱۶.

۱۳۴. محمد حسن کاکړ، ټولنه او حکومت د امير عبدالرحمن په امارت کې، د ټکساس پوهنتون خپرونه، استن، ۱۹۷۸، ۱۲۳ - ۱۲۴.
۱۳۵. جوسف د اهموس، د منځنيو پېړيو تاريخ، بارنز او نوبل خپرونه، ۱۹۶۸، ۱۶۱.
۱۳۶. دوست، د افغانستان ژبې، یاد شوی اثر، ۱۱۴، ۳۹. فرای، منځنۍ اسيا، یاد شوی اثر، ۱۹۱ محمد هوتک پټه خزانه، دوهم چاپ، ۱۳۳۹، ۳۲.
۱۳۷. محمد هوتک، یاد شوی اثر، ۳۰.
۱۳۸. د افغانستان ژبې، یاد شوی اثر، ۱۱۴. فرای، منځنۍ اسيا، یاد شوی اثر، ۱۹۱.
۱۳۹. عبدالعظيم رضايي، تاريخ ده هزار ساله ايران، از پيدايشش آريها تا انقراض پارتها، ج. ۱، نشر کرده اقبال، تهران، ۱۳۷۲، ۹۰. په دې وسيله له محترم عبدالواحد فراهي نه مننه کوم چې د دغه اثر څلورم ټوکونه يې ماته د خپل ورور محترم عبدالغفار فراهي په لاس استولي وو.
۱۴۰. کلنتن، د سهراب او رستم تراجيدې، واشگتن، پوهنتون خپرونه، سسياتل، ۱۹۹۶، مقدمه.
۱۴۱. کهزاد، افغانستان در شاهنامه، یاد شوی اثر، ۲۱.
۱۴۲. رضايي، تاريخ ده هزار ساله ايران، یاد شوی اثر، ۸۸ کلنتن، د سهراب او رستم تراجيدې، یاد شوی اثر، ۱۸۸.
۱۴۳. رضايي، تاريخ ده هزار ساله ايران، یاد شوی اثر، ۴۰.
۱۴۴. دوست، د افغانستان ژبې، یاد شوی اثر، ۱۱۵.
۱۴۵. رضايي، تاريخ ده هزار ساله ايران، یاد شوی اثر، ۸۹.
۱۴۶. احمد علي کهزاد، غرغښت، يا گرشاسپ، انتشارات دانش، پشاور، ۱۳۷۸/۱۹۹۹، ۴۵.
۱۴۷. پورتنی اثر، ۴۶.



۱۴۸. محمد حيات خان، حيات افغاني، ژباړونکي فرهاد ظريفي او عبداللطيف طالبی، دانش خپرندويه ټولنه، دويم چاپ، ۱۳۸۶، ۲۰۰۷، ۵۱. له محترم محمدحسن شېرزاد نه په دې وسيله مننه کوم چې دغه اثر يې راکړی دی.
۱۴۹. چایلد، آریایان، یاد شوی اثر، ۱۳.
۱۵۰. د پښتنو شجرې په ډېرو اثارونو کې ثبت شوي دي. په دې اړه نوي او مهم اثارونه دادي. شهبسوار سنگروال، د افغانستان قومونه، خپرندوی شمله، پېښور ۲۰۰۷ م. ج. سیال مومند، د پښتنو قبیلو شجرې، یونیورسټي بوک ایجنسي، پېښور ۱۹۸۸. مارگن سټرن، خلک، د پښتو ژبه، پښتو ادبیات، اسلامي دایرة المعارف، لومړی ټوک، ۱۹۶، ۲۱۶ - ۲۲۱. محمد حسن کاکړ، د افغانستان سیاسي او دیپلوماتیکي تاریخ، برل خپرونکې مؤسسه، لیدن، ۲۰۰۶، ۱ - ۳.
۱۵۱. نعمت الله، د افغانانو تاریخ، ژباړونکی برنارډ ډورن، وآن گارډ بوکس، لاهور، ۱۹۹۹، دویم ټوک، ۶۴، ۷۲.
۱۵۲. کهزاد، غرغښت یا گرشاسب، یاد شوی اثر، ۵۶.
۱۵۳. محمد حيات خان، حيات افغاني، ۱۲۳.
۱۵۴. هنري پریستلي، حيات افغاني (انگریزي متن) یاد شوی اثر، ۵۳.
۱۵۵. م. الف. شابان، اسلامي تاریخ، نوی تعبیر، له ۶۰۰ نه تر ۷۵۰ م پورې. کمبرج پوهنتون خپرونه، لندن، نیویارک، ۱۹۷۱، ۲۳.
۱۵۶. برنارډ لويس، عربان به تاریخ کې، اکسفورډ پوهنتون خپرونه، اکسفورډ نیویارک، ۱۹۹۳، ۴۳.

## دويم څپرکی

### افغان

۱. مير غلام محمد غبار، افغانستان در مسير تاريخ، مؤسسه چاپ کتب، کابل، ۱۹۶۷، ۳۰۸-۳۰۹.
۲. ج. بوزورت، د غزنويانو امپراتوري، اډنبره پوهنتون، ۱۹۶۳، ۱۱۳.
۳. سير گلاسي، نوي اسلامي دايرة المعارف، الله مير پريس، ۲۰۰۲، ۸۹.
۴. ويل ډيورانت، زمور د ختيځ ميراث، ساين او شوستر، نيويارک، ۱۹۵۴، ۵۶۱.
۵. کهزاد، افغانستان در شاهنامه، ياد شوي اثر، ۲۸۸.
۶. د قول نقل، وارتن گريگوريان، د معاصر افغانستان هسکېدنه، سټيفورډ پوهنتون، ۱۹۶۹، ۲۹.
۷. د قول نقل، محمد حسن کاکړ، افغان، افغانستان، ياد شوي اثر، ۱۸.
۸. اولاف که رو، پټانان، ميکميلن څپرونه، ۱۹۶۵، ۷۹.
۹. گريگوريان، د معاصر افغانستان هسکېدنه، ياد شوي اثر، ۲۹.
۱۰. بري هت سمهټيا، د مدورا ژباړه، ۱۸۸۴، دويم فصل، لمبر ۱۶، فصل، لمبر ۱۶، فضل، ۱۶، لمبر ۳۸.
۱۱. پرسي سايس، د افغانستان تاريخ، لندن، لومړي ټوک، ۱۵۴.
۱۲. شون جونگ، د لويديځې نړۍ بودايي سندونه، ياد شوي اثر، ټوک ۱، ۴۹، ۵۱.
۱۳. کنگهم، د بخواني هند جغرافيه، لندن، ۱۸۷۱، ۸۷.
۱۴. پورتنی اثر، ۸۹.
۱۵. غلام جيلاني ځواک، اصلاط و هويت تاريخي افغان و افغانستان، افغان ملت اونيزه څپرونه، سلواغه ۱۳۸۲، فبروري ۲۰۰۴.
۱۶. عبدالحی حبيبي، افغان و افغانستان، دغه کتابگوټی د حبيب الله رفيع په پښتو ژبه سايبی د موقوفاتو ادارې لخوا په ۱۹۹۸ کې هم چاپ شوی دی.

۱۷. کهزاد، افغانستان در شاهنامه، یاد شوی اثر، ۲۸۷-۳۰۷.
۱۸. کاکړ، افغان، افغانستان، یاد شوی اثر، ۲۱.
۱۹. نامه احمد شاه به سلطان عثمانی د غلام جیلانی جلالی په مقدمه، کابل مجله، ۱۳۴۶، ۱۹۶۷، ۹.
۲۰. ج. پ. فربه، د افغانستان تاریخ، ژباړن ولیم جیسی، ۲۰۰۲، سنگ میل خپرونه، لاکور، ۱۱.
۲۱. فلورنسیا سیل، په افغانستان کې د مصیبتونو جوړنال، تانتالون پریس، ټینی سی، ۲۰۰۲، ۵۳.
۲۲. جان کې، په افغانستان کې د جنگ تاریخ، لومړی ټوک، شوبی خپرونه، دهلی، ۱۹۹۹، ۳۴۲ دغه اثر اول ځل په ۱۸۵۱ یانې د افغان انګلیس له لومړي جنگ نه وروسته خپور شوی و.
۲۳. د قول نقل، جان کې، په افغانستان کې د جنگ تاریخ، یاد شوی اثر، ۳۶۳.
۲۴. امان الله، حاکمیت قانون در افغانستان، د حبیب الله رفیع په مقدمه او سمون، امان کتاب خپرولو مؤسسه پېښور، ۱۹۹۹، ۱۱۷، ۲۱۱. په دې وسیله له محترم رفیع صاحب نه مننه کوم چې دغه مهم کتاب یې راګړی دی.

## دریم څپرکی

### افغانستان

۱. کهزاد، اریانا، یاد شوی اثر، ۷-۸.
۲. د ختیځ سپیڅلي کتابونه، د ویدي مذهبي سندرو، زند اوستا، د ماپادا، او پانیشاد، قران او د بودا د ژوند څخه ځینې برخې، کولونیل پرس، ۱۹۰۰، ۶۹ ۶۷ د لیکونکي شخصي کتابتون.
۳. غبار، افغانستان بیک نظر، کابل، ۱۳۶۷، ۱۹۸۸، باهتتمام امین بشر دوست، ۳۰.
۴. کهزاد، افغانستان در پرتو تاریخ، د کتاب چاپولو مؤسسه، کابل، ۱۳۶۶، ۱۹۶۷، ۲۵. کهزاد، اریانا، یاد شوی اثر، ۴۴.
۵. چایلد، اریایان، یاد شوی اثر، ۱۰۹.
۶. فرای، منځنی اسیا، یاد شوی اثر، ۸۹.
۷. کهزاد، د افغانستان پخوانی تاریخ، یاد شوی اثر، ۹۴. غبار، افغانستان بیک نظر، یاد شوی اثر، ۲۰.
۸. کهزاد، اریانا، یاد شوی اثر، ۹۵.
۹. غبار، افغانستان بیک نظر، یاد شوی اثر، ۶۵.
۱۰. کهزاد، افغانستان در شاهنامه، ۱۷۴.
۱۱. پورتنی اثر، ۱۷۴.
۱۲. کهزاد، اریانا، یاد شوی اثر، ۴۶.
۱۳. ولسن، لرغونې اریانه، یاد شوی اثر، ۱۲۰.
۱۴. ولسن، لرغونې اریانا، یاد شوی اثر، ۱۲۱. کهزاد، اریانا، یاد شوی اثر، ۵۷-۵۹.
۱۵. کهزاد، اریانا، یاد شوی اثر، ۴۷-۵۰.
۱۶. رومیلا تیر، لرغونی هند، یاد شوی اثر، ۳۹.
۱۷. ایساندرو باسانی، پارسیان، سان مارتینی پرس، نیویارک، ۱۹۷۱، ۱۱.

۱۸. هیوکهيدي، د عربو ستر فتوحات، ده کاپو پريس، د امريکې چاپ ۲۰۰۷، ۱۸۷.
۱۹. پورتنی اثر، ۱۸۸.
۲۰. فراث، د پارس طلايي دوره، بارنزاونوبل پرس، ۱۹۹۶، ۱۳.
۲۱. فراي، پورتنی اثر، ۱۳. فراي، د منځني اسيا ميراث، ياد شوی اثر، ۱۴۸-۱۴۹.
۲۲. غبار، خراسان، ناشر محمد ظاهر يونسي، چاپ دوم، کابل، ۱۹۹۸، ۳۲.
۲۳. کنيدي، د عربو ستر فتوحات، ياد شوی اثر، ۲۸۹.
۲۴. پورتنی اثر، ۱۹۷-۱۹۶.
۲۵. پورتنی اثر، ۱۹۸.
۲۶. غبار، خراسان، ياد شوی اثر، ۲۴.
۲۷. سيف بن محمد، تاريخ نامه هرات، مقدمه از محمد زبير صديقي، ناشر کتابفروشی خيام، کلکته، ۱۹۴۳، مقدمه، ۱۳. محمد حسن کاکړ، زما غوره ليکنې، د افغانستان د کلتوري ودې ټولنه، ۲۰۱۰، ۲۳۸. د معاصر افغانستان تاريخپوهان، مقاله.
۲۸. سيف بن محمد ياسيفي، تاريخنامه هرات، پورتنی اثر، ۷۶.
۲۹. د قول نقل، کاکړ، افغان او افغانستان، ياد شوی اثر، ۹.
۳۰. سيفي، تاريخنامه هرات، ياد شوی اثر، ۲۲۴. ۳۰-الف: همدغه اثر، ۲۶۳.
۳۱. حبيب الله تری، پښتانه، د پښتني فرهنگ د ودې ټولنه - جرمني، پېښور، ۱۹۹۹، ۲۳۰-۲۱۰.
۳۲. کاکړ، افغان، افغانستان، ياد شوی اثر، ۵۳-۶۴.
۳۳. کاکړ، زما غوره ليکنې، ياد شوی اثر، ۵۴-۶۳.
۳۴. سلطان محمد، تاريخ سلطاني، ممبې، ۱۲۹۸هجري قمری، ۱۲۲. کاکړ، غوره ليکنې، ياد شوی اثر، ۸۶-۶۵.
۳۵. کاکړ، افغان، افغانستان، ياد شوی اثر، ۹۷-۹۸.
۳۶. کاکړ، د افغانستان سياسي او ديپلوماتيکي تاريخ، ياد شوی اثر، ۱۶۳. د. پ. سنگهېل، هند او افغانستان، ۱۸۷۶-۱۹-۷ د ديپلوماتيکي اړيکو مطالعه، کوينزليند

- پوهنتون خپرونه، استرالیا، ۱۹۶۳، ۱۰. ج. الډر، د برتانوي هند شمالي سرحد، د امپراتوری سیاست په اړه مطالعه، ۱۸۹۵-لندن، ۱۹۶۳، ۱۷۵.
۳۷. سنگهېل، افغانستان او هند، یاد شوی اثر، ۱۰-۱۲.
۳۸. پورتنی اثر، ۱۶۸.
۳۹. کاکړ، د افغانستان سیاسي او دیپلوماتیکي تاریخ، یاد شوی اثر، ۲۰۵.
۴۰. پورتنی اثر، ۲۰۷-۲۰۰. سنگهېل، افغانستان او هند، یاد شوی اثر، ۱۰۷-۱۲۹.
۴۱. کاکړ، د افغانستان سیاسي او دیپلوماتیکي تاریخ، یاد شوی اثر، ۱۷۷-۱۹۲ کاکړ، زما غوره لیکنې، یاد شوی اثر، ۹۹-۱۸۶. سنگهېل، هند او افغانستان، یاد شوی اثر، ۱۳۳-۱۶۱.
۴۲. سنگهېل، افغانستان او هند، ۱۴۴.
۴۳. پورتنی اثر، ۱۴۴.
۴۴. کاکړ، د افغانستان سیاسي او دیپلوماتیکي تاریخ، یاد شوی اثر، ۱۷۷-۱۹۲ کاکړ، زما غوره لیکنې، یاد شوی اثر، ۹۹-۱۸۶ ډیورنډ، د واحد ملت د بېلتون کرښه، د افغانستان د کلتوري ودې ټولنه، ۱۳۸۶، ۲۰۰۷.
۴۵. کاکړ، د افغانستان سیاسي او دیپلوماتیکي تاریخ، یاد شوی اثر، ۱۸۶.
۴۶. پورتنی اثر، ۱۸۳.
۴۷. عظمت حیات خان، د ډیورنډ کرښه، د هغې جیوستراتیجیکي اهمیت، د پېښور پوهنتون، ۲۰۰۰، ۱۰۹-۱۶۱.
۴۸. کاکړ، د افغانستان حکومت او جامعه د امیر عبدالرحمن په امارت کې، د ټیکساس پوهنتون خپرونه، ۱۹۷۹، استین، لندن، ۲۴۸.
۴۹. سنگهېل، افغانستان او هند، یاد شوی اثر، ۱۵۷.

۵۰. سنگهېل، افغانستان او هند، ۱۵۴. د دغې اوږدې کرښې د په نښه کولو بیان کې د عظمت حیات خان بیان یو څه متفاوت دی او د ده په وینا میک ماهون تر پایه پورې د بلوچستان د کمیسیون کار پر مخ بیوه. عظمت حیات خان، د ډیورنډ کرښه، ۱۶۶-۱۶۸.

۵۱. عظمت حیات خان، د ډیورنډ کرښه، ۱۶۲-۱۶۶ سنگهېل، ۱۵۵.

۵۲. کاکړ، د افغانستان سیاسي او دیپلوماتیکي تاریخ، ۱۸۹.

## د پوهاند کاکړ نور خپاره شوي آثار

### په پښتو کې:

- د ثور کودتا او د هغې ژورې پایلې (۲۰۱۰)
- زما غوره لیکنې (۲۰۱۰)
- د سرطان کودتا (۲۰۰۹)
- د پاچا امان الله واکمنۍ ته یوه نوې کتنه (۲۰۰۴)
- وطن ته یو سفر، طالبان او اسلامي بنسټ پالنه (۲۰۰۴)
- رڼا او دفاع (لیکنوکی، د مقالو تنظیم کوونکی) (۱۹۹۹)
- افغانان د شپږشپتم کال په پسرلي کې له شورویانو سره د جنگ په حال کې (۱۹۹۰)
- د افغانستان په اړه د ژنیو جوړه (۱۹۸۸)
- افغانان د شپږشپتم کال په پسرلي کې له روسانو سره د جنگ په حال کې (پښتو)

### په فارسي کې:

- افغان، افغانستان و مختصری از کوشش های افغان برای تشکیل دولت در هندوستان، فارس و افغانستان (۱۹۷۸)
- جنگ دوم افغان - انگلیس (۱۹۸۹)
- مسئله افغان (۱۹۹۰)

### ژباړې:

- د سقراط، افلاتون، ارسطو، اپیکور او زینو په نظر بڼه انسان. د بالابانس لیکنه (۲۰۱۰)
- خاطري، د یوې دورې لنډ تاریخ، د محمود طرزي لیکنه (۲۰۰۷)



د پوهنې فلسفې بنسټونه، د جارج نیلر لیکنه (۲۰۰۲)  
 د کابل سلطنت بیان، لومړی او دویم ټوک، د الفنستین لیکنه، نصرالله سوبمن  
 د مقدمې ژباړونکی، (۱۹۸۲)  
 دموکراسي در جهان امروز، د میکفیرسن لیکنه (۱۹۷۱)  
 تاریخ څه ته وایي؟ د ای. اچ. کار لیکنه (۱۹۶۸)  
 ماکسم گورکي د ادبیاتو په اړه (۱۹۶۱)

### په انگرېزي کې:

د افغانستان سیاسي او دیپلوماتیکي تاریخ (۲۰۰۶)  
 افغانستان، د شوروي یرغل او د افغانانو ځواب (۱۹۹۵)  
 د افغانستان حکومت او ټولنه، د امیر عبدالرحمن خان په واکمنۍ کې (۱۹۷۹)  
 افغانستان، د داخلي سیاسي انکشافاتو مطالعه (۱۹۷۱)

## د بنسټ په اړه:

کاکړ تاريخ بنسټ چې يو علمي، څېړنيز او څېړنيز بنسټ دی په کال ۱۳۹۳ هـ.ش کې ايجاد او د اطلاعاتو او کلتور وزارت په چوکاټ کې ثبت شو.

دا بنسټ د هغې اړتيا له وجې چې په لرغونپوهنې، ټولنپوهنې، فرهنگپوهنې او سياست کې موجوده وه، رامنځه شو؛ ترڅو يادو ساحو کې دقيقې علمي څېړنې وشي او د دقيقو علمي معيارونو له مخې پخواني آثار بيا چاپ کړي.

زموږ فعاليتونه:

- ◀ د تاريخي آثارو ليکل، ژباړل او خپرول
- ◀ د پوهاند کاکړ د ټولو آثارو بيا ځلي چاپ او تر خلکو رسول
- ◀ د پخوانيو آثارو تدقيق او بيا خپرول
- ◀ تاريخي او علمي څېړنو ته لار هوارول
- ◀ د تاريخي سيمينارونو، ورکشاپونو، کنفرانسونو او سمپوزيمونو جوړول
- ◀ د علمي شخصيتونو، مناسباتو او تاريخي ورځو لمانځل
- ◀ د تاريخي اسنادو را ټولول، ارشيف او بيا چاپول
- ◀ د ملي ارزښتونو او ميراثونو خوندي کول
- ◀ د پوهاند کاکړ او نورو تاريخ ليکوالو کاتوبونه په غږيږه بڼه جوړول
- ◀ د تاريخي عکسونو راټولول
- ◀ په آنلاين بڼه د پوهاند کاکړ او نورو ليکوالو مقالې او کتابونه خپرول

له پورتنيو فعاليتونو علاوه؛ کاکړ تاريخ بنسټ په لغمان کې د پوهاند کاکړ د مقبرې د جوړولو کار پيل کړی او غواړي چې له مقبرې سره خوا کې د تاريخي او علمي بحثونو يو لوی تالار، کتابتون، مسجد، د موټرو تمځای او په ټوله کې يو لوی علمي مرکز تاسيس کړي.

مور هڅه کړو چې د نامتو افغان څېړونکو خورې ورې ليکنې راټولې او له علمي بنسټونو سره د مسلکي او تخصصي مرستې ترڅنگ د دوی ملاتړ هم وکړو. زموږ موخه د افغانستان د تاريخ په لاشتمنولو کې برخه لرل دي.